
मनोगत 


मोगाळ वाचप्यांनो , 

स्वादन ' हे कोंकणींतले म्हजें पयलेच पुस्तक तुमच्या 

आ सुवादीन करतां . कोंकर्ण तल्या साहित्याचें आस्वादन 
आनी नियाळ करपी लेखांचो हो झेलो आसा . फाटली पंचवीस वर्सी हांव 
एक सादो अनुयायी या नात्यान कोंकणी चळवळीत आसां . मुक्तीउप्रां . 
तच्या पयल्या धा वर्सात हांवें पोर्तुगेज , मराठी आनी कोंकणी ह्या 
भासांतल्यान गोंयांतल्या वेगळ्या - वेगळ्या नेमाळ्यांनी कोंकणी भास 
आनी गोंयचे स्वतंत्र व्यक्तिमत्त्व , हांचो पुरस्कार करपी लेख बरयले . पुण , 
मनांत आसूनय ललित साहित्याच्या निर्मणेचो वावर म्हजेकडल्यान जालो 
ना , हाची म्हाका सदांच खंत भोगता . हाताच्या बोटांर मेजपाक येतल्यो 
इतल्योच कविता आनी कथा हांवे बरयल्यात . म्हज्या साहित्य - प्रवासांत 
म्हाका मानवलो , तो लेख हो साहित्य - प्रकार . वैचारिक आनी हेर लेख 
हांवें वेगळ्यावेगळ्या नेमाळ्यांतल्यान बरयल्यात आनी फाटल्या पांच 
बर्सात हांव समीक्षा - साहित्याकडेन आकर्शित जालां . पुण , आयजमेरेन 
कोंकणीत पुस्तकरुपान म्हजें साहित्य उजवाडाक येवंक नासले . ' आस्वा 
दन ' ह्या पुस्तकाच्या उजवाडावपान ही उणीव पैस जाता . बट्ट सात 
लेखांचो आस्पाव आशिल्लया ह्या पुस्तकांतले ' र . वि . पंडितांल्या 
काव्यांतलें समाज दर्शन ' आनी ' बनवड - विश्वात्मक वृत्तीचो काव्यविलास , 
हे लेख ' कोंकणी ' वसुकी अंकांत उजवाडाक आयिल्ले , जाल्यार ' कोंक 
णीतले समीक्षा साहित्य ' हो लेख ' सौगडी ' ह्या नेमाळ्यांत उजवाडाक 
आयिल्लो . तो सुदारुन ह्या पुस्तकांत ताचो आस्पाव केला . डॉ . मनोहरराय 
सरदेसाय हांच्या कवितेचेर आकाशवाणी मुंबय केंद्रावयल्यान म्हमें एक 
भाशण जालं , तें सुदारून ' मनोहररायांची कविता ' हो लेख हांवें तयार 
केला . ह्या पुस्तकांतले हेर तीनय लेख पयलेच खेपे उजवाडाक येतात . 

वाचप , हो म्हजो एक छंद . साहित्याच्या , विशेशतायेन , ललित 
साहित्याच्या वाचपान मनाक एक आंतरिक आनंद मेळटा . हो आनंद 

उतरबद्ध करून हेर लोकांकय तातूंत वांटेकार करून घेवप , ह्या उद्देशान 
आनी आस्वादकाच्या भूमिकेंतल्यान हांव समीक्षा - लेख बरयतां . 
साहित्याच्या गणवैशिश्टयांची वळख करून घेवप आनी हेर लोकां 
कय ती करून दिवप , होय ह्या बरपाफाटलो एक उद्देश आसा . 
करता आसतना साहित्यांतले सगलेच म्हाका समजलां , ह्या अभिनिवे 
शान हांव केन्नाच वावरूंना . म्हज्या सारक्यानच न्हय , तर जाणकार 
समीक्षकानय साहित्यांतलें आपणाक सगलेच समजलां , असो समज 
करून घेवप समा न्हय . साहित्यांतलें आमकां सगलेंच केन्नाच समजल्लं 
आसना , आमचे वाचन जशें जशें वाडटा , तशी तशी साहि 
त्याची आमची समज वाडटा , ही गजाल आमी केन्नाच विसरूंक फावना . 
ह्या पुस्तकांत निबंद , नाटक , भुरग्यांखातीर साहित्य , विनोदी साहित्य 
इत्यादि साहित्य - प्रकार आनी कोंकणीतल्या हेर प्रतिभावान लेखकांचे 
साहित्य हांचो विचार जावंक ना . तांचो विचार म्हज्या फुडल्या पुस्त 
कांत करपाचें हांवें थारायलां . 

हे पुस्तक छापून दिवपाचो वावर म्हजे इश्ट आनी गोयांतले छाप 
णावळ व्यवस्थापनांतले एक तज्ज्ञ श्री . श्रीपादबाब मडकयकार हांणी 
वैयक्तिक वज घेवन केला . तांचो आनी तांच्या कामदार वर्गाचो 
हांव उपकारी आसां . ह्या पुस्तकाक एक व्हड विचारवंत आनी 
नामनेचे कोंकणी साहित्यिक श्री . रवीन्द्रबाब केळेकार हांची प्रस्तावना 
लाबल्या , हे हांव म्हजे भाग्य मानतां . बरवप्यान आपले पुस्तक उज 
वाडाक हाडटगेर ताचो ह्या पुस्तकांतल्या बरपावयलो अधिकार सोंपता 
आनी वाचप्यांचो सुरु जाता . म्हणूनच , म्हज्या ह्या पुस्तकान कोकणी 
तल्या समीक्षा - साहित्यांत भर घातल्या कि ना , हे थरवपाचो अधिकार 
वाचप्यांचो . कोंकणीतले ललित साहित्य मुळांतच वाचपाची आवड 
आशिल्लया वाचप्यांची संख्या ' आस्वादन ' ह्या पुस्तकाक लागून एका 
मनश्यान जरी वाडली , जाल्यारय म्हजे हे पुस्तक उजवाडाक हाडपाचो 
उद्देश फलादिक जाला , अशें हांव म्हणीन . समस्तांक देव बरे करूं . 


हरिश्चंद्र तुकाराम नागवेंकार 

प्रस्तावना 


कोंकणींत समीक्षा - साहित्य ना . 

कित्याक ना काय म्हण विचाल्ल्यार जाप मेळटा : कोंकणीत 
अजून ललित - साहित्यूच सारकें निर्माण जावंक ना . भाशेत ललित 
साहित्य नासत जाल्यार समीक्षा साहित्य खंयच्यान येतलें ? 

समीक्षा साहित्य येवपाक पयली ललित साहित्य निर्माण जावंक 
जाय हे खरे . पुणून ललित साहित्य ना म्हुण कोंकणीत समीक्षा साहित्य 
येवंक पावूक ना म्हणटात तें मात तितलेश खरे न्हय . कविता , कथा 
आनी नाटकां ह्या तीन मळांचेर तरी कोंकणीत फाटल्या पंचवीस वर 
सांत अितले साहित्य निर्माण जालां- आनी दिसपटटे अितले 
निर्माण जायत आसा -कि कवितेखातीर आमकां जशैं अक खेरीत 
नेमाळें ' ऋतु ' चलोवचे पडले तशें , धरुया , कोणेय फकत समीक्षेक 
ओपिल्लें अक स्वतंत्र नेमा चलोवचें म्हुण थारायलें जाल्यार ताका 
या वरसां मेरेन तरी विशय अणे पडटीत अशें दिसना . 

तरी आसतना कोंकणीत जर घसघशीत बरें समीक्षा साहित्य 
निर्माण जायना जाल्यार ताचे कारण कोंकणीत ललित साहित्य ना हे 
आसूं नज . शाळा कॉलेजांनी कोंकणी शिकोवपी अध्यापक प्राध्यापक 
नात हेवूय आसूं नज . दुसरें कसलंय तरी आसूक जाय . कसलें आनी 
खंयचे आसं येता हाचेर जेन्ना येवजितां तेन्ना ओक कारण सगळ्यांत चड 
म्हजे नदरेत भरताः आमच्या साहित्यकारांक आपणाल्या साहित्यांतली 
कोणेच अणी दाखयल्लीं माननात . 

ओड्रंक 


नवोदितांची अणी दाखयली जाल्यार तांकां आपणाले ' खच्ची 
करण ' करपाचे काम जाणट्यांनी चलयलां अशें दिसता . जाल्यार , 
ज्येष्ठ श्रेष्ठ म्हुण नामना जोडिल्ल्यांक आपणाली तुस्त आयकुपाची 
अितली संवय जाल्या कि तांची अणी कोणेय दाखयली जाल्यार तांकां 
रोख च अस्तयां वता आनी हे आमकां मत्सरान सकल 
पळेतात ' असो आरोप करून ते आलोचकांच्या आंगार सोरपा वरी 
फों फों करून धांवन वतात . 

असल्या वातावरणांत समीक्षा साहित्याचे वाटेक वचपाचो धीर 
कोणाक जातलो ? 

मदी अका दोगांनी मात्सो धीर केल्लो . पुणून तो सांचे आंगलट 
आयलो . नवोदित आनी ज्येष्ठ श्रेष्ठ दोग्य तांच्या आंगार धांवन गेले . 
मागीर , ' आसू , भोंगू तें ' अशें म्हणून समीक्षा बरोवपाचें दोगांनीय सोडून 
दिले . 

परिणामः कोंकणी बरपावळींतलें समीक्षेचें आंग दुबळे आशिल्लें 
दुबळेच अल्लें . 

में ललित - साहित्य कोंकणीत निर्माण जाता ताची तुस्त तोखणाय 
जावंकूच जाय . नव्यांचीय जावंक जाय तशी जाणटयांचीय जावंक जाय . 
पुणन 

तेच बरोबर सगळ्यांची टीकाय जावंक जाय . जे ज्येष्ठ श्रेष्ठ 
म्हुण नांवलौकीक जोडून कोंकणी सरस्पतिच्या मंदिरांत आपापणाली 
सुवात थीर करून बसल्यात तांची टीका तर सगळ्यांत चड जावंक जाय . 
अितलेच न्हय तर प्रसंग पडल्यार तांकां आडवे अबे चिरपाचोय यत्न 
मदीं मदीं जावंक जाय . 

शेतकामाच्या मळार जशी निखटी भंय नांगल्ली म्हुण भागना , 
बी रोयलें म्हुण्णय जायना - अदकाचे पाट्य सोडुक जाय , बरें सारेंय 
घालंक जाय आनी सगळ्यांत म्हत्त्वाचे म्हळ्यार ओका सारकी आनी 
भौन भौन नण्णीय काडीत रावंक जाय ; तशे , साहित्याच्या मळारूय 
कोगाक प्रोत्साहन मेळूक जाय , कोगाची ' बुवाबाजी ' अक्ती जावंक 
जाय ; तशें कोग खंय व्हांवन वता , कोण खंय अणो पडटा , कोग खंय 

of 


अधिकार नासतना ' लुडबुड ' करता , हे सगळं भीड मुरवत धरी नास 
तना दाखोवपाचेंय काम कोय तरी खंयंय तरी करूंकूच जाय , ना 
जाल्यार साहित्याच्या शेतांत जें जावचे म्हुण बी आमी रोयलां ताका 
कीड लागपाची आनी नाका ते वाडपाची , मातपाची भिरांत आसा . 

कोंकणीत आयज सगळ्यांत चड गरज जर कोणाचीय आसा 
जायत जाल्यार ती कविंची निखालूस न्हय , कथाकारांचीय न्हय , नाट 
ककारांचीय न्हय , ललित साहित्यांत भर घालपी कोण्णाची न्हय . तर , 
साहित्याच्या शेतांत अदकाचे पाट सोडटल्या , फावऽतें सारे घालतल्या , 
आनी सगळ्यांत चड नण्णी काडटल्या समीक्षकाची आसा . 

हे काम सगळ्यांत बरें कोण करीत . हाचेर जेन्ना चिंतूंक बसतां 
तेन्ना म्हज्या मुखार दोनतीन नांवां येवन अबौं रावतात . तांतले ओक 
प्रा . हरिश्चंद्र नागवेकार हांगेलें . समीक्षकाक जाय आशिल्ले सगळे गण 
तांच्यांत आसातः संवेदनशील मन , रसिक वृत्ती , वस्तुनिष्ठ नदर आनी 
साहित्यकारांचे ' गटबाजी ' पसून पयस रावन कलाकृतिचे मूल्य आंख 
पाची तटस्थताय अितलेंय सगळे तांच्यांत दिश्टी पडटा . 

वाचप्यांच्या हातांत में पुस्तक आसा तेंच पुरो , हांव में कितें 
म्हणटां तें खरें काय फट तें 

पडटाळून पळोवपाक . 
नागवेकारांले तटस्थतायेचें अकूच अदाहरण दितां 

गजानन रायकार हो कोंकणीतल्या वयल्या पांवड्याच्या कवीं 
भितल्लो भेक हातूंत दुबावूच ना . बाकिचे कवी म्हजेर खबचे नात 
म्हणपाची कोण्य खातरी दीत जाल्यार बाकीबाबां अपरांतच्या कवीं 
भितर पयल्या वा दुसऱ्या नंबरार हांव तांकां मेकळ्या मनान सुवात 
दीन . रायकारांक ही मान्यताय आमी सगळ्यांनी मेकळ्या मनान केन्नाच 
दिवन अडयल्या . पुणून खंय ? मनांतल्या मनांत . भितर , काळजाच्या 
खोल तळांत . अितलेय आसून आमच्या कोणाच्याच तोंडांतल्यान 
बा लिखणेतल्यान ही प्रशस्ती केन्नाच भायर सरपाची ना , कित्याक ? 
तें खासा रायकार बरे भाशेन जाणात . तांभी ' हांव तुमच्यांतलो 
न्हय ' ही जाणवीक आमकां पयलीं सावन- ~~ -आमचे चळवळिचे सुर्वेक 

सावन - करून दिल्या आनी ते आपुण जावन ' जाती भायरे 
जाल्यात . तांच्या वांटयाक जी अपेक्षा आयल्या म्हणटात ती खासा 
तांणीच मोलावन घेतल्या . आमी कोणेच तांच्या गळ्याक ती बांदूंक 


ना . 


जण अकल्याची ओक निष्ठा आसता . ते निष्ठेचे मोल जण 
अकल्याक दिवचेंच पडटा . रायकारांनी हे मोल दिला . देखून तांचो 
आमी कोण चडसो अल्लेख करिनात म्हुण शिणपांत काय अर्थ ना . 

पुणून नागवेकार साहित्याच्या मळावेलें हे आफुड - भष्ट आप 
णाक निखालस लावन घेनात . तांच्यांत अक विवेक आसाः कवी 
कोण्य आनी कसोय आसलो तरूय कविता वेगळी आनी कवी वेगळो 
हो फरक ते आपशींच करतात आनी कवितेकडेन पळेता आसतना 
कविताच म्हुण पळेतात . कविता जरूय कविच्या मनांतल्यान वा काळ 
जांतल्यान भायर सरिल्ली आसली तरूय ओक फावट ती कागदार 
अतल्ली आनी छापून आयली म्हणटकूच कवी पसून ती वेगळी सरता 
आनी आपणालें खाशेले जिवीत जियेवंक लागता हे नागवेकार बेस 
बरे जाणात . म्हुण ते कविविशिंचे चार चौगांचे पूर्वग्रह कवितेक 
कशेच लागू करिनात . लागू जावंक दिनात . 

जातिवंत समीक्षकाचे लक्षण हैं . 

अक खरें : नागवेकारांले हे पुस्तक समीक्षेचें न्हय . तें समीक्षेचें न्हय 
म्हणपाचे पुस्तकायें नांवूच बेस बरें सांगता . पुस्तकांत सात लेख आसात . 
तीन आमच्या तिगां कवींवले . दोन आमच्या दोगां नवलकथाकारांवेले , 
ओक समीक्षेवेलो आनी ओक कोंकणी कथा खंय आशिल्ली , खंयच्यान 
खंय पावली ह्या तिच्या प्रवासावेलो . हे सातूय लेख बरयता आसतना 
नागवेकारांली भूमिका आस्वादकाची आशिल्ली म्हणपाचे पुस्तकाचे नांव 
सष्ट करता . मनीस प्रवासांतल्यान परतलो म्हणटकूच तो जसो आपणे 
प्रवासांत खंय कितें पळेलें हैं रुचीन बरो सांगता , तशें नागवेंकार कोंकणी 
साहित्यांत आपणे खंय कितें वाचले आनी में वाचलें तें आपणाक 
कित्याक लागून आवडलें तें रूचीन बरें आमकां सांगतात . ह्या पुस्तकाचे 


खरेले रूप तें हैं . देखून पुस्तकाक तांणी में नांव दिला तें ताका फावऽसारकेंच 
दिला अशें म्हणचेंशे दिसता . 

पुणून ह्या पुस्तकांत प्रा . नागवेंकारांनी ज्या पुस्तकांचें आनी 
साहित्याचे आस्वादन केला त्या पुस्तकांची आनी साहित्याची समीक्षा 
बरोवपाक ते बशिल्ले जाल्यार ती ते कशे तरेन बरयतले आशिल्ले हो 
प्रस्न जेन्ना हांव म्हजे म्हाकाच करतां तेन्ना ' समीक्षाय ते अशीच , ह्याच 
अतरांनी , बरयतले आशिल्ले ' अशीच जाप म्हाका मेळटा . 

आनी म्हजे मन ह्या पुस्तकाक ' कोंकणी बरपावळींतलें समीक्षेचें 
पयलें क्यले पुस्तक ' हो मान दिवंक मुखार सरता . 

हांव जाणाः हो मान लक्ष्मणरावांल्या ' कथाशिल्पा'न पयलींच जोडला 
पुणून म्हज्या हिसपान ' कथाशिल्पा ' ची जात - कुळीच वेगळी . थोडी भोष 
सॉमरसॅट मॉम हांगेल्या ' समींगअपा ' सारकी . ' कथाशिल्पां'त आमच्या 
कांय कथाकारांच्या कथा - संग्रहाची समीक्षा आयिल्ली आसली तरूय ती 
फकत निमित्याक कारण जाल्या . ' कथाशिल्प ' हे खरेपणाशी लक्ष्मणरा 
वांचे साधनेचे पुस्तक . कथाकार ह्या नात्यान तांणी जी आयुष्यभर 
साधना केली तिचो आपरोस तांणी ह्या पुस्तकांत दिला . ओके तरेची 
तांगेली आत्मकथाच ती . 

नागवेकारांच्या ह्या पुस्तकांत नागवेंकार खंयच दिश्टी पडनात . 
दिश्टी पडटाच जालो जाल्यार थोडो भोव तांच्यांतलो प्राध्यापक दिश्टी 
पडटा . आनी हो role तांकां खूब बरो सादला अशेय दिसून येता . 

आमी में कितें बरयतात ताची बारीकसाणेन दखल घेवपी तोला 
मोलाचो अक रसिक प्राध्यापक आमचे मदीं आसा ही जाणवीकच काळ 
जाक केदी थाकाय दिता ! कोंकणीच्या मळार में कितें निर्माण जाता 
तांतलें कितेंच नागवेंकारांचे नदरेंतल्यान सुटना म्हणपाचे ह्या पुस्तकांतलो 
तांगेलो ' कोंकणी कथेचो प्रवास ' हो विस्तृत निबंद वाचतकूच सारकें 
बरें लक्षात येतले . 

तांणी कितले वाचून काडलां ! अितलेय हे वाचून काडपाचो धीर 
म्हाका केन्नाच जावचो नाशिल्लो . नागवेकारांक जालो हाचे कारण तांगेलो 


७ 


पीड प्राध्यापकाचो . प्राध्यापकूच अितलो ' सोंशीक ' आसता आनी जो 
अितलो सोंशीक आसता तोच बरो समीक्षक जावंक पावता . 

ह्या पुस्तकांत पुराय कोंकणी साहित्याची समीक्षा येवंक ना . जांच्या 
पुस्तकांची आयल्या तांच्याय पुराय साहित्याची येवंक ना . जांचेर बरो 
वंक जाय अशे जायते कवी , कथाकार , नाटककार , निबंदकार ह्या पुस्तका ' 
भायर अल्लथात . 

ह्या पुस्तकाच्यो ह्यो मर्यादाच ' कोंकणींत चडशें ललित साहित्य 
ना म्हुण समीक्षा साहित्य येवंक पावूक ना ' हे म्हणणे कितलें फट 
म्हणपाचे दाखोवन दिता . 

आनी म्हज्या मत्तान ह्या पुस्तकाक हेच खातीर म्हत्त्व येता . 

प्रा . नागवेंकारांनी म्हज्यो जाल्यार अपेक्षा खूब खूब वाडयल्यात . 
हांव तांगेल्या फुडल्या पुस्तकांची मोटे अमळशिकेन वाट पळेतां . 


प्रियोळ , २३-६-८७ 


रवीन्द्र केळेकार 

मनोहररायांची कविता 


गोंयच 


, 


यच्या मुक्तीउप्रांत कोंकणी साहित्याक मेकळेपणान स्वास 

घेवपाची संद मेळ्ळी आनी हे साहित्य रसरसून फुल्लें . 
साहित्याच्या वेगवेगळ्या तरांभितर खरो चंवर आयलो तो कोंकणी 
काव्याक . खरे म्हळ्यार कोंकणी मनश्याचो आत्मोच काव्याचो आनी 
कोंकणी भासय काव्यमय . डॉ . राममनोहर लोहिया हांकादेकून 
कोंकणीच्या या शक्तीचो साक्षात्कार जाल्ल्यान तांच्या लिवणेतल्यान 

कोंकणी ही भारतांतली सगळ्यांत चड म्होंबाळ भास आसा , 
अशी उतरां भायर सल्ली . कोंकणीच्या हया गुणाक लागूनच कोंकणी 
भाशेत शेंकड्यांनी लोक - गीतां दिश्टी पट्टात . कोंकणी मनीस लोक 
गीतांनीच उलयता , असें म्हळ्यार अतिताय जावंची ना . गोयांत 
काव्याचें जै मळ फुल्लां , ताज्या फाटल्यान कोंकणीतल्या हया 
लोक - गीतांची परंपरा आसा , हे जितले खरे , तितलीच हीय गजाल 
खरी कि , कोंकणीक मनोहरराय सरदेसाय हांच्या रुपान एक तोला 
मोलाचो आनी प्रतिभावंत कवी लाबलो . हालींच एका बरोवप्यान 
म्हणलां त्याप्रमाण कोंकणी भाशेक मेळल्ली मनोहरराय सरदेसाय 
ही एक व्हड देणगी आसा . 

मनोहररायांची कविता वाचप , हो एक आगळो अणभवं , 
कोंकणी भाशेचें म्होंवाळपण तांच्या काव्यांत ठसठशीतपणान उकतें 

, 


जाता , हे जितलें खरें तितलीच हीय गजाल खरी कि मनोहररा 
यांच्या काव्यसंसारान कोंकणी भाशेचे म्होवाळपण वाडयलां . नाम 
नचे कोंकणी साहित्यिक रा . ना . नायक हाणी तांच्या कवितेची 
तुळा कोगळाल्या गिताकडेन केल्या ती पुराय खरी आसा . ' आयज , 
रे धोलार पडली बडी , ' ही संगीतिका , हे तांच्या काव्याचे 
पयले पुस्तक . कंस - वधाचेर आदारिल्ल्या ह्या संगीतिकेउप्रांत तांचो . 

गोंया तुज्या मोगाखातीर ' हो कवितां - झेलो उजवाडाक आयलो . 
ताज्या उप्रांत ' जायात जागे ' , ' बेब्यांचे काझार , जायोजुयो ' 
आनी ' पिसोळी ' हे कवितां - झेले तांच्या लिखणेतल्यान भायर पडले . 
तांच्या काव्य - संवसारांत भुरग्यांल्या गितांकय महत्त्वाची सुवात आसा . 
तांचे काव्य वाचतासतना - जांव मागीर त्यो कविता वो जांव ती 
भुरग्यांली गितां - वाचण्याच्या दोळ्यांमुबार उबी जाता ती एका भाव 
कवीची म्हूर्त . तांच्या काव्याचो विशय जांव , उतरावळ जांव , ताणी 
वापरिल्ली प्रतिकां वो प्रतिमा जांव , वो भुरग्यांल्या गितांत ताणी चित 
रायिल्ल मुरग्याल मन भुलोवपी काल्पनिक जग जांव , हे सगळे पळय 
तासतना आमकां दिसता तो काळजाच्या खोलायेंतल्यान आयिल्ले 
उमाळे सादया , सरळ आनी सोप्या भाशेत , पुण म्होंवाळ आनी 
फावो त्या उतरांनी वाचल्यांमेरेन पावोवपी कवी . प्रिती - भावना , 
सैमाचो मोग , राष्ट्रभक्ती , गोंयचो मोग , अन्यायाची तिडक आनी 
समतेचेर आदारिल्लें नवें जग निर्मुपाचो हावेस , यो सगळ्यो 
भावना तांच्या काव्यांत पडबिंबित जाल्ल्यो आसात . 


, 


आयज रे घोलार पडली बडी ' , ह्या संगीतिकेचेर नदर मार 
त्यार रोकडेच ध्यानांत येता कि , कंस - वध हो जरी तिचो विशय 
आसलो तरी कंसाचे प्रतिक धेवन कवीन फिरगी सत्तेचेर आपल्या 
उतरांची बडी माल्ल्या . आयज रे धोलार पडली बडी , कंसा तुजी 
भरली घडी ' , अशें म्हणून कवी पोर्तुगेजांच्या सत्तेक गोयांतल्यान बिटकी 
उबारपाची शिटकावणी दिता . ह्या संगीतिकेच्या वळी - वळींनी कवीचो 
अन्याय नी अत्याचार करपी सत्तेक हुमटावन वडोवपाचो हावेस आनी 


निर्धार दिश्टी पट्टा . ताल आनी लय हांच्या नदरेन पळयल्यार ही संगी 
तिका मनोहररायांच्या काव्य - प्रतिभेचो प्रत्यय हाडून दिता . पुण , मनो 
हररायांच्या प्रतिभेचो खरेलो आविश्कार घडून आयला , तो तांच्या 
' गोंया तुज्या मोगाखातीर ' ह्या कवितां - झेल्यांत . हाच्या उपांत ताणी 
कितल्योश्योच कविता बरयल्यो . ' रिसोळी ' ह्या कवितां - झेल्याक तर 
साहित्य अकादमीचो पुरस्कार फावो जालो . पुण गोयां तुज्या मोगा 
खातीर ' हया झेल्यांतल्या कवितांची सर तांच्या हेर कवितांक क्वचितच 
येतली . हो कवितां - झेलो उजवाडाक हाड्न ताणी कोंकणी साहित्य अज 
र वर केले , अशें म्हंगल्यार ते अतितायेचे जावंचे ना . 

भारताक स्वातंत्र्य मेळून एक दशकापरस चड काळ फाटी 
पडिल्लो , तरी गोयांक मेकळेपणान स्वास घेवपाचो दिस लागी येना 
शिल्लो . गोयांतले आनी गोयांभायले स्वातंत्र्य सैनिक आपणालो संवसार 
वायर वडोवन गोंय मेकळे करपाखातीर नेटान वावरताले . गोंयच्या 
भुंयेचेर रगत आनी घाम हांची शिंपण करताले . हे झुंज चालू आस 
तनाच दुसरे वटेन भारतापासून हजारांनी मैल अंतराचेर एक गोंयकार 
तरनाटो गोंय पोर्तुगेजांच्या शेकातळा आसा तें पळोवन कासावीस 
जातालो . उच्च शिक्षण घेवपाखातीर फ्रान्सातल्या सॉरबॉन विद्यापीठांत 
आयिल्ले मनोहरराय सरदेताय गोंयच्या दिशेन दोळे लावन या पवित्र 
भुंयेच्या मातयेचो मुक्त वास घेवपाक आंवडेताले . आपल्या काळजांत 
उदेल्ले आनी उचंबळून आयिल्ले उमाळे हो कवी उत्तरांच्या फास्केंत 
बांदून दवरतालो . उतररुप लाबिल्ले हे उमाळे ' गोयां तुज्या मोगा 
खातीर ' , हया कवितां - झेल्यांतल्या कितल्याश्याच कवितांनी दिश्टी 
पट्टात . 

गोंयावयलो- आपल्या मायभंयेवयलो कत्रीचो मोग कितलो 
खरेपगाचो , हाची प्रचिती आमकां ह्या झेल्यांतल्या पयल्याच कवि 
तेंतल्यान येता . गोंयच्या विरहाचे दुख्ख सोसपा जायनाशिल्ल्यान 
कवीच्या तोंडांतल्यान उतरां येतात , 

मांडवीचे पांचवे देगेर 
आंब्याचे सांवळे तळा 


चानयांचे खेळ पळेत 
पिकी घोटां मेजीन हांव 
केना गोंया , केन्ना गोंया ? 

कवीचो गोंयावयलो मोग , हो निखटो गोंयावयलो मोग न्हय , तर 
तो आसा गोंयच्या सोबित आनी मनभलवण्या सैमावयलो मोग . 
याद येता ' ह्या कवितेत कवी म्हणटा , 

आज म्हाका याद येता 
माड्यांच्या धोलपाची 
मळबाच्या दरयाचेर 
दोंगराच्या ल्हारांची 


. 


म्हाका जाय ' , ' हांव जंय वेतां थंय ' 

हांव जंय वेतां थंय ' , ' हुस्केमाथ्यार 
गोंडेच गोंडे , ' सपनां म्हजी हुलपतात ' इत्यादि कवितांतय चंव 
रिल्लो आंबो , सुकण्यांचे किलकिलाट , जवारेची हारां , वासाळ 
हां ” हांसपी चांफो , मस्तेल्लो वारो , अशा वेगळ्यावेगळ्या रूपांनी 
गोंयचो सैम जितो - जागतो जाल्लो आमकां दिसता . 

मनोहररायांच्या ह्या कवितां - झेल्यांत गोंय आनी सैम 
हांच्यावयलो मोग जितल्या खोलायेन आनी तीव्रतायेन 
जाल्लो दिसता , तितल्याच खोलायेन आनी तीव्रतायेन , गोंय पर 
क्यांच्या शेकातळा चेपलां हेविशींची खंतय व्यक्त जाल्ली दिसता . 
गोंयची याद काडटा आसतना कवीक गोंयच्या स्वातंत्र्य - झुजाचो 


परगट 


विसर पडना . 

सोपली रात , 


जागलो दिस 
बंडाचो पेटलो सूर्य 
पांचव्या तुज्या झुंजा- मळार 
केम्प कसो सोबन हांव 

केन्ना गोंया , केन्ना गोंया ? 
अशी उतरां तांच्या लिखणेतल्यान भायर पट्टात . पुर्तुगेजांनी 


लादिल्ल्या गुलामपणाकलागून गोंयची जी आवतीकाय जाल्ली ती 
पळोवन कवी दुख्वी- कश्टी जाता आनी म्हणटा , 

म्हजे गोंय पिकाळ म्होवाळ 
खाजना भाटान चकचयाळ 
एका तांदळा- गोटयाखातीर 

म्हजें गौय भीक मागता 
ही खंत ह्याच कवितेतल्या दुस - या एका कव्यांत उकती 


जाता , 


म्हजे गोंय तळमळटा 
स्वास घेवक कळवळटा 
फिरग्याच्या खुरसाचेर 
रगताची हूम गाळटा . 


चारशे वर्साच्या काळख्या आनी लांब रातींतल्यान स्वातं 
न्याचो सूर्य उदेवपाची कवी वाट पळयता , 

येतलो केन्ना दिस रे आतां 
रात केन्ना सोपतली ? 
सात लाख काळजांतल्यान 
आस्त केन्ना फुलतली ? 


गोंयच्या ह्या आवतीकायेक लागन कवी जरी करटी जालो , 
तरीय तो हातपाय गाळून वोगी बसना . ताच्या अंतस्करणांतल्या व्याकु 
ळतायेची सुवात निर्धार आनी जिद्द ह्यो भावना घेतात आनी तो 
फिंरग्यांक खडसावन सांगता , 

तुजे मुखार दुस्माना 
नाच दिमी मोडचोंना 
वठार दोळे , पेटय नाळी 
हावेस म्हजो मरचोना 


१३ 


स्वतंत्रताय ! स्वतंत्रताय ! 

आमचो देस आमकां जाय 
अशें आवेसान म्हणटा आसतनाच कवी 


आपल्याकूच उद्देशन 


म्हणटा , 


उठ रे पुता उखल पांय 
जगार कित्याक मागता भीक 
माय - भंयचे काळीज फुटून 
बंडाचे आयलें पीक 


गोंय मेकळे जावन भारत - मातेच्या गोपांत येतलें , हो 
दिटावो तांच्या काव्यांत उकतो जाता . ते म्हणटात , 

' हेच जिणेत , याच दोळ्यां 
आमचे भाग्य फळटले 
आमचे माड आपलि मान 
ताठ करुन धोलतले 


१ ९ देझेंब्र १ ९ ६१ या मंगल दिस । हे भाग्य फळले . या 
ऐतिहासिक प्रसंगाचे मनोहररायांल्या काव्याचेर पडबिंब पड़नासतना 
कशे रावत ? कत्रीच्या काव्याक खोतयेच्यो झरी फुट्टात . कवितेक एक 
नवी धार येता . कवी संतोशभरीत जावन गावंक लागता , 

आज आमचें राज आयले 
आयलें आमचे राज 
परक्यांच्या जुलमांचें 
तुटलें जोत आज 


. 


जायात जागे , ' या काव्य - झेल्यांत हो आनंद उपाट भरून 
ओतिल्लो आमकां दिसता . कवी म्हणटा , 

काळखि रात सोंपली आज 
म्हजे , तुजें आयलें राज 


१४ 


भाव - भाव एक जाले 
मांडविच्या सोबीत तिरार 


स्वातंत्र्य मेळ्ळे म्हणटगेर गोंयचे सगळे प्रस्न सुट्टले आनी 
अन्याय नी शोशगविरयत समाज आपशींच निर्माण जातलो , हया 
भ्रमांत कवी रावना . तो म्हणटा , 

अजून म्हज्या गोयांत पळे 
कितले जाण खशेतात 
पावसाचे पांवळे पोंदा 
कांबळे बगर पिरंगतात 


दुसऱ्या एका कवितेत तांची हीच खंत परगट जाता , 

अजून आसात कितले हांगा 
रगताचो घाम करपी 
अजून आसात कितले हांगा 
दुस - यांचे काम चोरपी 
काय जाणांच्या दोळ्यांत अजून 
भांगराचो उल्ला धुंवर 


कांय जागांच्या मस्तकाक 
सत्तेचो चडला सोरो 


स्वतंत्र गोंयातलो हो अन्याय आनी पिळणुक पळोवन कवी 
योगी बसना . तो भौसाक आपल्या उतरांनी खडबडायता , 

तरणे तशे दांडगे तुमी 
अजून कशे रावल्या वोगे ? 
हड्डयांतले इंगळे आज 
धगधगून जावं दी जागे 


१५ 


जायात जागे ! जायात जागे ! 


शेतकारांनो , मंडकारांनो 
जणकारांनो , गांवकारांनो , 
जायात जागे , जायात जागे 


सामाजिक उमाळे परगटावपी यो कविता वाचतगेर मनोहर 
रायांच्या काव्याची एक शक्त मनाक आकर्शित करता , ती म्हंण 
ल्यार , या कवितांतली ओजस्वीताय . अन्यायाच्या चिडींतल्यान ही 
ओजस्वीताय परगट जाल्या . तातूंत भौसाक जाग हाडपाचे सामर्थ्य 
आसा . भौस जागो जालो म्हणटगेर सामाजिक न्यायाचेर आदारित 
नवो समाज गोंयात निर्माण जातलो आनी तेन्नाच स्वातंत्र्याक 
पूर्णताय येतली , हे त्रिकालाबाधीत सत्य मनोहररायांच्या काव्यांत 
टट्टटीत जावन परगट्टा . अशें जातगेर में फायचें गोंय निर्माण 
जातलें , ताचे वर्णन कवीन मुखावयल्या उतरांनी करून दवल्लां , 

फायच्या गोयांत सड्यार लेगीत 
माड झेतान धोलतलो 
घराघरांत दूद सागर 
विजे- हांसो हांसतलो . 


मनोहर सरदेसाय हाणी आपल्या काव्यांतल्यान कोंकणी अस्मि 
ताय जागोवपाचो वावर केला , तो मोलादिक आसा . गोंयची जी 
मायभास कोंकणी तिका मुक्त गोयांत तिचो हक्काचो पाट दिल्या 
बगर गोंयचे स्वातंत्र्य अपूर्णच उरतलें , हे भौसाच्या मनाचेर 
बिंबवपाचेंव्हड कार्य ताणी आपल्या काव्यांतत्यान केलां . 
तांच्या काव्यांत परगटल्लें कोंकणी मायभाशेचें प्रेम तांच्या व्यापक 
राष्ट्र - मोगाचेच एक आंग जावन आसा . 

आमकां इतिहास आसा 
आमकांय बी भास आसा 


तुमचेवरी नखेत्रांचो 

आमकां लेगीत ध्यास आसा 
अशें ठणकावन सांगता आसतना कवीच्या तोंडातल्यान दिश्टा 
व्याची जिर्व तटीत उतरां भायर सरतात , 

फायच्या गोंयात कोंकणी उतर 
लसलसून फुलतले 
तीनरंगी सपन म्हजे 
संवसारार घोलतले 


मनोहररायांचे काव्य वाचण्याच्या काळजाक रोकडेच भावता , 
ताचे कारण ताणी आपल्या काव्यांतल्यान उक्तायले उमाळे हे 
अडेचे न्हय . ते आसात निजाचे , अस्सल . झयाच्या नितळ उद 
काभशेन ते कवीच्या काळजांतल्यान व्हांवत आयल्यात . आनी म्हणून 
तांकां आपशींच कलात्मक रुप लाबला . मनोहररायांच्या कवितेची 
भाशा चित्रमयी आनी नादमयी आशिल्ल्यान हया कलात्मतेंत अदीक 
भर पडल्या . थोड्याच उतरांनी वाठाराचें वो प्रसंगाचे वर्णन करून 
ताचे वाचप्यांच्या दोळ्यांमुखार यथार्थ चित्र उवें करपाची कुशळ 
ताय तांच्या लिखणेक लाबल्या . तांच्या काव्याचो दोळ्यांत भरपा 
सारको एक विशेश म्हणल्या र ताणी वापरिल्ली नीज कोंकणीतली 
थळावीं उतरां . संस्कृत उतरां वापरपाचो तांकां सोंस ना . ते 
भौसाच्या भाशेत उलयतात . आपले उमाळे परगट करता आसतना 
भौसाची सादी , पुण सोबित उतरां ताणी वापरल्यांत . हाकाच 
लागून समाजाच्या सगळ्या पांवड्यावयल्या लोकांक मनोहररायांचे 
काव्य भावलां . हो कवी तांकां आपलोसो दिसता , ता , आनी 
एक कारण अशें कि , मनोहररायांनी आपणाल्या कवितेत गोंयच्या 
सैमांतली प्रतिकांनी प्रतिमा हांचो बरेतरेन वापर केला . गोंयच्या 
मातयेतल्यान तांच्या कवितेन शक्त आनी स्फूर्त घेतल्या . तांच्या 
काव्यांतली गोंय 

गोंयच्या सैमाची तरेतरेची रुपां वाचप्याक भूल 
घातल्याबगर रावनात , हया की , काव्य आनी एका वैशिश्ट्यान 


नदर ओडून घेता , तें म्हळ्यार तांच्या काव्यांत उपाट भरून आशिल्लो 
आशावाद . तांचें काव्य निराशावादी सूर लायना . भविश्यकाल 
हो तुमचो आसा , अशें सांगून हो कवी भौसाक जागयता . 

फुडाराचो लावन तिबो 
दीस रावला दारार उबो 
सूर्य देवान कौल दिला : 

जैत आतां पैस मा 
अशे ते म्हणटात तेन्ना फुडारच तांच्या तोंडांतल्यान उलयता , 
अशें दिसलेबगर रावना . 


मनोहररायांचो — जायोजुयो ' हो कवितां- झेलो जाणी वाचला , 
तांकां या कवीचे एक वेगळं रूप ह्या झेल्यांत पळोवंक मेळटा . 
ताणी ह्या झेल्यांत काव्याचो एक वेगळोच घाट निर्माण केला . 
उण्यांत उण्या उतरांनी जिणेतले सत्य आनी जिणेचे मर्म उक्ता 
वपी मोटच्या कवितांचो हो घाट आसा . सुभाषितांसारक्यो पुण 
सुभाषितां न्हय , अश्यो यो कविता आकारान त्हान आसल्यो 
जाल्यारय आशयाच्या दृश्टीन सबंद मनीस - जीण वेंगावपाचे 
सामर्थ्य तांच्या आंगांत आसा . 

एक एक माड मेळून 


भाट जाता 


एक एक पावल जुळून 
बाट जाता 


सुक्या सड्यार 


उदक मेळ 


मर्णा घडेर 

जिवीत कळे 
अश्या या मोटव्या कवितांचो आशय कितलो व्हड आसा , 
है रोकडेच ध्यानांत येता . बाकीबाब बोरकार हाणी अश्या कवि 

तांक ' थीक ' म्हणचे , अशें सुचयलां . मनोहररायांच्या ' पिसोळी ' 
या कवितां- झेल्यांतय अश्याच तरेच्यो आशयान भरिल्ल्यो 
मोटव्यो कविता आस्थावतात . मनीस - जिणेंतली सत्यां , विसंगती , धोंगां 
पोंगां , हांचे ठसठशीत दर्शन , ह्या कवितांतल्यान आमकां जाता . 

गिरेस्ताची मोटार मोडेटा 
तेन्ना ती 
गरिबांक धुकलची पडटा 


गिरेस्तांक दुबळ्यांची 


खूब काकुळट दिसता 
पुण तांचे लागी 


मोड नासता 


खांद्यावेलो खरीस 
गळ्यांत घालो 
तेन्नापसून जेजू 

खन्यानीच मेलो 
अश्यो यो कविता वाचतगेर मनोहररायांभितल्या ' तत्वज्ञानी 
कवी ' चे आमकां दर्शन घडटा . हया कवितांतल्यान कवीची जिणे 
कडेन पळोवपाची मुळावी आनी खोलायेची नदर जशी दिश्टी 
पट्टा तशीच समाजांतले सत्य सोदपाखातीर जाय आशिल्ली बारीकसा 
णय ठळकपणान दिसता . चिंतनाची जोड आशिल्ल्या या कवितांक 
गद्याचे रुप आसले , जाल्यारुय तांची अभिव्यक्ती काव्यात्म आसा , 
है तांचे वैशिष्टय दोळ्यांत भरता . 


मनोहररायांच्या कवितांतलो विनोद , हो तांच्या काव्याचे आनी 
एक महत्त्वाचे वैशिश्टय . ताणी जशें निवळ विनोदी काव्य बरयलां , 
तशेंच आपणाल्या हेर कवितांतय मिस्कील विनोदाची पिशोलां मारुन 
वाचप्यांक हांसयल्यात . तांचो विनोद फकाणां करपी , चिमटे काडपी 

आसलो , तरीय तो निर्मळपणान भरिल्लो आसा आनी वाचप्यांक 
हांसोवपाबराबरच तो विचार करपाकय लापता . ही लोकशाय ' ही 
कविता वाचतगेर हाची गवाय मेळटा . ' पिसोळी ' या कवितां 
झेल्यांतल्या फितल्याश्याच कवितांनीय एकाचवेळार हांसूक आनी 
चितूक लावपी असो विनोद आमकां दिश्टी पट्टा . 


मनोहररायांच्या भोवतेक कवितांत उमाळ्यांची उत्कटता कला . 
त्मकरितीन परगट जाल्या . पुण , काय कवितांत उमाळ्यांच्या उत्कटते 
परस उतरांची बांदावळच दिसता , हेय तितलेच खरे . पुण , अश्यो 
कविता साप थोड्यो आसात . तांच्यो भोवतेक कविता तांकां श्रेष्ठ 
कवीच्या पांवड्यार पावोवपी अश्यो आसात . ' पिसोळी ' ह्या झेल्यांत 
मनोहररायांनी कविता म्हपार कितें , 

कितें , हाचे सुंदर उतरांनी वर्णन 
केलां . 

कविता ! 
काळजांतले गर्म - कुडीतली 
देवता 
काळीज दिल्यारुच 


पावता 


मनोहरायांचे काव्य वाचत्गेर ही देवता तांकां प्रसन्न जाल्या , 
हाचो रोकडोच प्रत्यय येता , आनी ती प्रसन्न जावपाफाटले कारणय 
ध्यानांत येवपाक वेळ लागना . 

a 


२० 


• २ . 


र . वि . पंडितांल्या काव्यांतले समाजदर्शन 


९ ६२ ची ही गजाल . ते तेंपार कोंकणी भाशा मंडळाचे 
9 

ऑफीस मडगांवा आबादी फारीय रस्त्यार आतां कॉन्फीड 
टवें पुस्तक - दुकान जे इमारतीत आसा , ताज्या पयल्या मजल्यार 
आसलें . तेच वर्सा हांव कोंकणी- चळवळीकडेन आकर्शित जाल्लों . 
आनी म्हजे हे ऑफीसांत येवप - वचप चाल आशिल्लें . एक दिस 
सांजचो हांव ऑफीसांत भितर सल्लों , जाल्यार थंय दोग जाण 
बशिल्ले म्हाका दिसले . एक आशिल्ले डॉ . मनोहरराय सरदेसाय तर 
दुसऱ्याक हांव वळखनाशिल्लो . पुण हो मनीस कवी आसा हे म्हज्या 
रोकडेच ध्यानांत आयलें . मनोहररायांक तो आपल्यो कविता वाचून 
दाखयतालो . आपल्यो कविता वाचून दाखयतना हो कवी रंगार 
आयिल्लो . मनोहररायय त्यो आयकुपांत गल्ल जाल्ले . ते दिसांनीच 
हांवें मनोहररायांचो ' गोंया तुज्या मोगाखातीर ' हो कवितां- झेलो 
आनी बा . भ . बोरकारांच्यो कांय मराठी नी कोंकणी कविता वाचून 
काडिल्ल्यो आनी हे दोनय कवींच्या काव्यान हांव भारावन गेल्लो . हे 
काव्याच्या मानान , ते दिसा मंडळाच्या ऑफीसांत हांव आयक 
तालों तें काव्य म्हाका वेगळे दिसले . हे कवितांची अभिव्यक्तीची 
तरा वेगळी आसली . ह्यो कविता गद्य काव्याभशेन दिसताल्यो . 
काय कविता खूप व्हड , तर काय कविता सामवयोच ल्हान आसल्यो . 

पुग , परत्यो परत्यो आयडूंच्यो अओं दिसपाइतल्यो त्यो कानाक गोड 
लागताल्यो . हांतूतल्या कांय कवितांनी व्यक्त जाल्ले अमाळ आनी 
मिस्किल विनोद , हांकालागून तातूंत आयकुप्याच्या वो वाचप्याच्या 
काळजाक स्पर्श करपाची जबरदस्त तांक आसा , हाची म्हाका , 
जाणीव जाली . ते दिसा हांवें आयकल्ली एक . कविता तांतल्या 
मिस्कील विनोदाक लागून म्हाका खूप आवडली : 


सगले एकेच माळेचे मणी 
म्हज्या बायलेच्या गळ्यांतलो ... 
एक म्हुर्तमणी सोडलो जाल्यार ! 


काय म्हयन्यांनी जेन्ना हांवें हे कवीचें उजवाडाक आयिल्लें . 
काव्य वाचून काडलें आनी तातूंतलं वेगळेपण जेन्ना म्हज्या ध्यानांत 

तेन्ना वयल्या कवितेत ताणी मांडिल्ली कल्पना तांच्या 
काव्याक पुराय लागू पडटा , हाची म्हाका जाणीव जाली . अभि 
व्यक्तीच्या वेगळेपणाक लागून तांचे काय कोंकणी काव्याच्या 
संवसारांतलो मुहूर्तमणीच थल्लो . 

कविता - वाचना उप्रान्त दोगूय कवी भायर सल्ले आनी हांवें 
मातूय उसरपत घेनासतना थंयच्या एका वळवीच्याक विचाल्लें : हो 
कवी कोण ? ... श्री . र . वि . पंडित हांचें नांव हांवें पयलेच खेप आय 
कलें तें त्या दिसा . जांचें नांव आयकूचे पयलींच जांचें काव्य हांवें 
आयकलें-- तेंय तांच्याच तोंडान- ते श्री . र . वि . पंडित हे कोंकणीतले 
एक श्रेश्ठ कवी म्हुण मुखार गाजतले , हाजी कल्पना मात् म्हाका ते दिसा 
येवंक नासली . हार्जे कारण तांच्यो धा - बाराच कविता म्हज्या कानार 
पडिल्ल्यो आनी कांय कवितांतल्यान तांची वयल्या पांवड्याची प्रतिभा 
शक्त जरी पडबिंबित जाल्ली , तरी हेरांभशेन होयी एक कवी आस 
तलो , असो ते वेळार म्हजो समज जाल्लो . म्हजी काव्याची समजय ते 
तेंपार मर्यादित आशिल्ली . पुण काय म्हयन्यांभितरच हे कवीन आपुण 
मनोहरराय आनी बाकीबाब हांच्या तोलामोलाचो एक श्रेश्ठ कवी 

आसां म्हुण दाखोवन दिले . ' आयलें तशे गायले ' ' म्हजें उतर 
गावडयाचे , ' उरतलें तें रुप धरतले , ' ' धर्तरेचे कवन ' आनी 

चंद्रावळ ' अशा एकाच वेळार उजवाडाक आयिल्ल्या पांच कवितां 
झेल्यांच्या रुपान ताणी कोंकणी सरस्वतीचे दालन फकत गिरेस्तच केले 
ना , तर तातूंत विविधतायय हाडली . हे उप्रान्तय ताणी बरेच कवितां 
झेले उजवाडाक हाइन कोंकणी काव्य संवसारांत अदिकादिक भर 
घातिल्ली आसा . तांचे काव्य वेगवेगळ्या भासांनी अणकारीत जावन 
आनी भारताच्यो शिमो हुंपून आंतरराश्ट्रीय मळार पाविल्ले आसा . 

श्री . र . वि . पंडितांनी जेन्ना आपले पयले पांच कवितां - झेले 
अजवाडाक हाडले , तेन्ना तांच्या काव्याक सगळ्याच काव्य – रसि 
कांनी घसघशीत येवकार दिलो . बाकीबाबांक ' हो निर्मळ , मस्त आनी 
जिवस गांवड्याचेर आयिल्लो भार ' दिसलो , तर मनोहररायांक तांचे 
काव्य ' कोंकणी काव्याच्या जीवसाणीची खूग ' दिसली . पं . महा 
देवशास्त्री जोशी हांकां तांचो मुक्तछंद घोग्यांनी कोसळत मनाक तीर्थ 
स्नान घालता अशें दिसले , तर श्री . दामोदर अच्युत कारे हांकां 
तांच्या कवितेतल्या उपरोधाफाटलो विशाल सामाजिक आशय जाण 
वलो . श्री . अ . ना . म्हांबरेंक हे काव्य वाचतगेर ' कोंकणी साहित्याच्या 
मळार म्हाकवीची पावलां आयकूक ' येवंक लागली . पंडितांचे काव्य रसि 
कांच्या मनाक आजूय भुरळ घालता , हाचे कारण कितें आसूये ? आदींच्या 
कवींनी मळिल्ली वाट सोडून ताणी कोंकणी काव्याक वेगळो घाट दिलो 
म्हणून रसिकांक ते आवडले ? पौडतांचे काव्य जाणों साहित्यिक 
अभ्यासाच्या नदरेन वाचलां तांकां एक गजाल सामकी पट्टली , ती 
म्हळ्यार तांच्या ह्या पांच कवितां - झेल्यांतलेच न्हय , तर तांच्या 
प्रतिभाशाली लिखणेतल्यान भायर पडिल्लं भोवतेक काव्य आशय 
आनी अभिव्यक्तीच्या दृष्टीन जबरदस्त ताकदीचें आसा . ही जबरदस्त 
ताकद , वाचप्यांच्या काळजाक हात घालपाची ही शक्त हे काव्याक खंयच्या 
घटकापासून मेळ्ळ्या ? हे प्रश्नाची जाप दिवप , हे मातय कठिण न्हय . र . 
वि . पंडितांनी आपल्या काव्यांत फकत वैयक्तिक उमाळेच उक्तावनात , तर 
तांच्या कवितांतल्यान सामाजिक उमाळे खूप ओजस्वीपणान व्यक्त जाल्ले 

आसात . ताच्या काव्याक लाबिल्लं हे सामाजिक परिमाण , हेच तांच्या 
काव्याच्या जबरदस्त ताकदीचे मुखेल कारण आसा . तांच्या काव्याचो 
केंद्रबिंदु आसा मानवता - धर्म . तांच्या आदींच्या कवींनी आपल्या 
काव्यांत सामाजिक अमाळे उक्तावनाशिल्ले , असो हाचो अर्थ न्हय . 
पुण , पंडितांच्या काव्यांत समाजांतल्या अपेक्षित लोकांचा दुख्खां , तांचेव 
यले अन्याय , तांचे हावेस , दुख्खांतल्यानय तिंगन रावपाचो तांचो 
निर्धार , ह्यो गजाली जितल्या उत्कटतायेन आनी जितल्या व्यापक प्रमा 
णांत व्यक्त जाल्यात , तितल्यो त्यो आदीव्या खंयच्याय कोंकगी कवीच्या 
काव्यांत दिश्टी पडनात , ही वस्तुस्थिती आसा . 

माचयेर जशी पात्रां येतात आनी वतात , तशी पंडितांच्या 
काव्यांत तरेतरेची मनशां येतात आनी वतात . पुण , ती फकत वचपा 
खातीर येनात . मानवी समाजाचे दर्शन घडवपाखातीर तांचे हे येवप 
आसता . हे मनशांमार्फत पंडित समाजाचें में सर्वस्पर्शी दर्शन घडय 
तात तें कोंकणी काव्यांत पयलेच खेपे आयलां , म्हुण पंडितांले काव्य 
हैं कोंकणी काव्यान घेतिल्लं क्रांतिकारी वळण आसा , अशें म्हाका 
दिसता . साहित्य आनी समाज हांचो खूप लागींचो संबंद आसा . ज्या 
समाजांत लेखक वो कवी वावुरता , दिसपट्टो जो अणभव घेता , ताजे 
दर्शन ताज्या साहित्यांतल्यान जाता . साहित्य हो एकापरीन जिणेचो 
हारसो आसता . पंडितांलें काव्य वाचतना हाचे आमकां प्रत्यंतर 
आयल्याबगर रावना . आयचो मानवी समाज कसो आसा , तो 
खंय पावला , तांतूतल्या मनश्या - मनश्यां भितल्ल्या संबंदांचे स्वरूप 
कशें आसा , हे जांकां पळोवपाक जाय , ताणी पंडितांले काव्य वाचचें . 
तांच्या काव्यांत जो मानवी समाज पडबिंबित जाला तो सामाजिक आनी 
आर्थिक पिळणुकीन सामको पिडिल्लो असो आसा . ह्या समाजांत 
चिडडुपी आसात आनी चिड्डल्ले आसात . पिडपी आसात आनी 
पिडिल्ले आसात . हे समाजांत कश्ट करपी मनीस अपाशी रावतात आनी 
दुसऱ्यांच्या कश्टांचेर जगपी मनीस सुखांत - चैनीत रावतात . पंडितांनी 
हे समाजाचे दर्शन आमकां वेगवेगळ्या कवितांनी घडयला . ' 

अर 
तलें तें रूप धरतले ' हे कवितां --- झेल्यांतल्या ' झिंगचे झिंगय ' हे 

कोंकणी लोकवेदाचे रूप घेवन आयिल्ल्या तांच्या कवितेत मानवी 
समाजांतलो मनश्यांनीच मनश्यांचेर केल्लो अन्याय ठळकपणान उकतो 
जाला . मीठ काडपी आगरी पांय सोलून घेवन वावर करतात , पुण 
तांच्या हातांत कितें पट्टा ? 


आमच्या वांटयाक 


तल्लकेचे 


आनी 
विकती फेणी 


आगन्यांची बायलां मळो रोयतात , पुण तांच्या कश्टाची फळां 
खावपी वेगळेच आसतात . 


आगरी 
बायलांनी 
मळो रोयला ? 


भाटकाराक 
पियाव भेटय 
कणगां भेटय 
वांयी भेटय 
वेर्दर भेटय 
तुज्या आंगांतलें 
फेणयेचे 

रगत भेट्य 
' हांव गावडो ' म्हजें उतर गावड्या हे कवितेतय समा 
जांत चालू आशिल्ल्या करटकन्यांचा विळ गुकीचे दर्शन आमकां 
ठसठशीतपणान जाता : 

आमी शेतां रोपची 
पिकोवंची 
मळची 
वोतांत करपूंचे 
पावसांत मर , 
तुमी रेंदां घेवची 
एकामेकांची 
भर करची 


हो चिड्डिल्लो आनी पिडिल्लो मनीस कवीच्या मुखांतल्यान 
जेन्ना समाजांतल्या आपल्या स्थितीची कर्म - काणी संगता , तेन्ना 
वाचप्याक समाजाचे हे खंत - दिणे चित्र अंतर्मुख केल्याबगर रावना . 

पावसा यो पुता , म्हजे बराबर रडपाक ' , हे कवितेत भयचे पूत 
जे शेतकार तांची दुबळी स्थिती कवीन खूप कुशलतायेन चितरायल्ली 
आसा . घो घो करून पावस आयलो म्हणटगेर शेतकार खुशालभरीत 
जातात . पुग हो आनंद खिणभर तिगता . कणसांच्या रुपान तांच्या 
घरांत भांगर आयलें , तरीय शेतकार अपाशी ते अपाशींच . हाचे 


कारण : 


मुकदम दारांत 


पावले ... 
मागीर शेतकार 
जेवतले ? 
शेतकार खंयचे 
जेवतले ? 
हातची उंडी 
तोंडाकडेन ... 

देंवचार ओगी 
रावतले ? 

हे जाणा जावन्य शेतकार पावसाक यो यो म्हुण साद घालता : 


आनीक पावसा 
यो यो ... 


म्हज्या शेतांत 


घो घो ... 


एकूच खेप 


यो यो 
म्हज्या बराबर 
रडपाक ... 

पोटभर [ म्हनें उतर गावड्याचें ] 
कवितेच्या ह्या निमप्या वळींतल्यान र . वि . पंडितांनी फकत 
शेतकाऱ्यांचेच न्हय , तर मानवी समाजांतल्या समस्त दुर्बलांचे , चिड्ड 
ल्ल्यांचे दुख्व हळवारपणान उतरबद्ध केल्लें आसा . 

जांच्या हातांत आर्थिक सत्ता आसा , तेच हे समाजांत उडणां 
मारतात , धूमशेगां घालतात हे कडू सत्य पंडितांनी ' हांव राजा ... 
वायंगणो ' हे कवितेत परगटायला . हे सत्य भाटकाराच्या तळ्यांतल्या 
पिटटोळाच्या तोंडान वदवपांत ताणी झुचीतपणा सादला . भाटकार 
जसो गावड्यांचो राजा तसो आपुण नुस्त्यांचो राजा , अशें हो पिटोळ 
गर्वान सांगता . भाटकार जसो ' मुणकाऱ्यांची / सोण्णां काडटा / पिडापीड 
करता / तांका भौच / धारेर धरता / दिसरात / किरमिता किरमिता ' 


तसो आपुण 


सांगटांचे 
कांटे मोडटां 
संगटांच्या नाकांत 
दोरां सोडटां 
खाक 
भेसडायतां 

खर्चाण्यांक 
कुसां तोपतां 
खरशेयतां . 


[ आयलें तशें गायले 


अशे हो पिटटोळ सांगतासतना आमच्या दोळ्यांभखार उौं 
रावतात ती दुर्बलांच्या घामाचेर आनी रगताचेर जळवांभशेन अगपी 
बलिश्टांची आडांगी कर्तुबां . मानवी समाजाचे वर्णन करतना आमी 
सदांच म्हणटात कि , हे समाजांत मोटे नुस्तें ल्हान नुस्त्याक खाता . 
पिट्टोळ हो बलिश्टांचे प्रतिक मानून पंडितांनी हे कवितेत समाजांतलें 
हे सत्य आमच्या मनार टसोवपाचो अचित आनी यशस्वी येत्न केला . 

म्हजें उतर गावड्याचे ' हे कवितां - झेल्यांतल्या ' भाटकारालो 
सत्यनारायण ' हे कवितेत पंडितांनी कश्टक - याच्या स्थितीचे हृदयस्पर्शी 
वर्णन केलां . समाजात मरसर वावर करप कश्टकऱ्यान ; पुण , ताज्या ह्या 
वावराचे महत्त्व मात कोगाक आसना . कस्टक - याचो मान कुस्कुटासमान . 
ताजी याद जाता सगळ्यांत निमाणी . हे कवितेत पंडितांनी हे सत्य 
खूप कुशलतायेन चितारलां . नेमू हो मुंडकार भाटकाराच्या सत्यनारा 
यणाखातीर दिसरात मरता . पुण भाटकाराक ताका दोणो दिवपाची याद 
जाता ती ताणें पुजेउप्रान्त सगळे सामान दिस्तादिस्त दवरणाचें - पावो 
वपाचें काम नी हेर सगळी कामां करतगेर आनी सगळे सोयरे आपा 
पल्या घरा परततगेरच ! 

करटकन्यांची दुःखां , तांचेवयले अन्याय आनी अत्याचार हांचे 
चित्रण करतना पंडितांचे चिड्डिल्ल्यांच्या कळवळ्यान भरिल्ले मन 
अकर्ते जाता . सामाजिक विशमतेक लागून समाजांतल्या दुर्बलांक जीण 
जगप सामकें असह्य जालां , पुग तेच वेळार बलीश्ट वर्ग - धनी वर्ग 
चैनीत गुल्ल जाल्लो आसा , हाचे वर्णन ताणी साहित्य अकादमीचो 
घुरस्कार फावो जाल्ल्या ' दर्या गाजोता ' हे कवितां - झेल्यांतल्या ' जड्डो 
कांसव ' हे कवितेत केलां . 

गीम तापला रमा रमा 
वचत थंय ऑटल्यो बांयो 

गाडगोभर अदकापासत 
सगळो गांव तळपेला 
भाटकाराल्या व्हडल्या बांयत 
एक मिणो जडडोकांसव 
सात पुरुस नितळ पाणयां 

कटटें मांडन गोटेला ! 
सात पुरुस उदकांत गोठेल्लो जडडो कांसव , हो समाजांत चैनीत 
रावपी धनीक - वर्गाचे प्रतिक मानपांत र . वि . पंडितांनी वयल्या पांव 
ड्याची कल्पनाशक्त दाखयन्या . हे प्रतिकामार्फत ते दोन गजाली सूचित 
करपाक सोदतात . एक म्हंजे , समाजांतल्या ह्या ' कासवा'क गरिबांच्या 
दुख्खाचें कांयच पडून वचूंना , ताचें मनच गोटेलें आसा , आनी दुसरें 
म्हंजे हो ' कांसब ' जड्डो जाला म्हळ्यार तो कालबाह्य जाला . हे 
' कांसवा ' चे दिस भरल्यात , हे सांगतना पंडितांनी ' जडडो ' हे 
उतराचो जो उपेग केला तो प्रत्ययकारी आसा . 

समाजांतली ही विशमता पळोवन , कश्टक - यांची दैना पळोवन 
पंडित फकत कळवळेच उक्तायनात . ते ह्या अन्यायांआड आपलो 
आवाज काडटात . ' मनशांच्यो । दोनच जाती ...। बरो मनीस । 
वायट मनीस ...। चिड्डलो । आनी चिडडपी ! ' अशें म्हगटासतना 
तांकां ही सामाजिक विशमता , मनशांनीच निर्मिल्ल्या समाजरचनेचे एक 
आंग आसा , हाची जाणीव आसा . आनी म्हणूनच तांकां दिसता कि , 
ही ' कुशिल्ली , गळिल्ली ' समाजरचना बदल्लेबगर पिडिल्ल्यांचे , 
चिडिल्ल्यांचे दिस बदलचे नात . हेविशी पंडितांचे मन आशावादान 
उपाट भरिल्लं आसा , हे तांच्या ' बदलनले दिस बदलतले , ' हे कवितेत 
( धर्तरेचें कवन ) ठसठशीतपणान झुकतें जालां . 

गिरेस्त ना पांवचे नागोवंक 
गरिबांची भाकरी , तांची अब्रु ... 
लडबडटले ... लडबडटले . 
पैशाचे आसन गडगडटलें 
बदलतले दिस बदलतले 

पंडितांच्या काव्यांत निराशेचे सूर उमटिल्ले दिसनात , हे तांच्या 
काव्याचें एक महत्त्वाचे वैशिष्ट्य आसा . तांच्या काव्यांत आमकां जे 
चिडडुपी वो पिडपी दिसतात तांचे एक वैशिश्ट्य सामकें नदरेत भरता 
तें म्हळ्यार ही पिडपी मनशां मूलतः दुश्ट आसनात . समाजरचनेनूच 
निर्मिल्ली ही मनशां आसात . आपण कश्टकन्यांक पिडटां , हाची जाणीव 
कांयबाबतींत खंत , तांच्या मनांत आसता . ' हांव भाटकार ? ' हे 
कवितेत [ धर्तरेचे कवन ] ही गजाल कवीन स्पश्ट केल्या : 


कितली शेतकारांची कुटुंबां 
हाय - हूय करतात म्हाका गाळी मारतातं ... 
तुमी जाणात ? 
कितल्यो आनी कसल्यो कसल्यो 
गाळी आनी ' ज्यास्ती ' मारतात 
तुमकां खबर आसा ? 


हेबाबतींत आनी एक गजाल पंडितांच्या कवितांतल्यान 
उकती जाता , ती म्हळ्यार संपत्तीदार मनीस जरी कश्टकल्यांची 
पिळणूक करता तरी तोय कि तलेशेच प्रश्नांच्या गंत्यांत सांपडिल्लो 
आशिल्ल्यान तो दुर्बल जायत वता . ' दर ना देवून अल्लां ' ( म्हजे 
उतर गावडयाचें ) हे कवितेत जेन्ना भाटकार , 


आतां 
म्हजे म्हाकाच 
हांव 
विकपाचो आसां 
दर ना 

देखून अल्ला 
अशें म्हणटा तेन्ना ताज्या हे अतरांतल्यान एक गजाल सूचित जाता , 
ती ही कि , चिटुपी - वर्गाचे दित आतां सोंक आयल्यात . 


र . वि . पंडितांनी आपल्या काव्यांत मानवी समाजांतल्या 
विशमतेबराबरच आनी एका आंगाचेर आपल्या समर्थ लिखणेन 
अजवाड घातला . मनीस आपली मुळावी संस्कृती विसरून आनी पैसो 
हेच ध्येय मानन भौतिक सुखांच्या फाटल्यान धांवंक लागला ; हाका 
लागून मनशांमदलो ‘ मनीस ' ना जाला , ह्या मानवी समाजाच्या 
गंभीर दुखण्याचे प्रत्ययकारी दर्शन आमकां पंडितांच्या काव्यांत 
घडून 

येता . हे सगळे पळोवन कवीचो जीव आकूळपिकूळ जाता 
हातूंत नवल तें कितें ? मनशाची अशी आवतीकाय , अशी अधोगती 
जावपाक खासा मनीसूच कारण आसा , हे सत्य पंडितांनी उत्कट 
तायेन मांडला . मनशान आकांताची भौतिक अदरगत घडोवन हाडल्या , 
अणुशक्तीचो सोद लायला , पुण मनशाचें मन मात ल्हान जालां , 
ही मानवी जीणेतली दुख- देणी विसंगती तांच्या कितल्याश्याच कवि 
तांतल्यान स्पश्ट जाता . ' जग इतले ल्हान जालां ! ' ( धर्तरेचे कवन ) 
ह्या कवितेत ते शेवटाक म्हणटात : 


जग कितले ल्हान जालां ! 
मनशाक मनीस घाण जाला ... 
जग अितले ल्हान जालां ! 


सुख म्हणून मनीस पैशाच्या मृगजळाफाटल्यान कसो धांवता 
आनी ताकालागून तो आपल्या आपणाकूच कसो शेणून बसला , हैं 
ताणी ' कुडीत मात् तें ना ' आनी ' नवे तरेचे काळीज ' 
( उरतले ते रुप धरतले ) ह्या दोन कवितांतल्यान सुंदर रितीन मांडलां . 
मनशाचें काळीज भाटांत आसा , बेसांत आसा , सगळेकडेन आसा 
पुण ताज्या कुडीत मात ते ना . मनीस काळजाच्या जाग्यार घेवन 
भोंवता तो चेकबूक , अशें पंडित जेन्ना सांगतात , तेन्ना ते सुवा 
र्थाच्या रेबडांत बुडिल्ल्या सध्याच्या मानवी समाजाचेच वास्तव 
चित्र आमच्या दोळ्यांमुखार अबें करतात . मनीस कितलो सुवार्थी 

जाला , हाचे वर्णन तांच्या ' भुयेन म्हळे ' [ धर्तरेचे कवन ] हे 
कवितेत थोड्याच उतरांनी , पुण कितलें सुंदर जालां ! 


भंयेन म्हळे 


मनशादादा 
भुकेक अिल्ल 
भात दिता ? ' 
मनशान म्हळे 

फुकट दिना 
पन्नास पटीन 
व्याज घेतां ! ' 


6 


- 


मनीस कुळयेची मुळावी मुल्यां पायांपोंदा वडोवन , आधु 
निक मनीस पैशाबराबरच सत्ता मेळोवपाखातीर कितैय करपाक 
फार्टीफुडे पळयना , ही खंत पंडितांच्या काव्यांत अक्ती जाल्या . 

जग इतले ल्हान जालां ! ' हे कवितेत पंडितांची ही वेदना 
एक वेगळे परिमाण गांडा . 

सत्य , अहिंसा 
ताका खंय जाय ? 
शांततायेन जियवक 
ताका खंय जाय ? 


ताका जाय 


... 


फक्त धुमशेण घालूक 

माकडावरी 
पुण , मनीस माकडापरसय पाश्ट जाला , अशें पंडितांक दिसता . 
माकडां धुमशेण घालतात , पुण आपलो तरी विध्वंस करीनात . . 
मनीस मात आपल्यासैत जगाक अजो लावंक तयार जाला , अशें 

ते म्हणटात . ' अणुयुगाचो हरी विठ्ठल ... ' [ आयलें तशें गायलें ] 
हे कवितेंत ताणी मनशाच्या ह्या वृत्तीचेर अदीक उजवाड घातला . 
मनीस मायेमोगान , शांततायेन जियेंवचे बदला एकमेकांच्यो गोमटयो 
कापूंक लागला , निरपराधी मनशांची हत्या करपी झुजां लडपांत धन्यता 
मानूंक लागला . हिरोशिमाची चवनां आजून व्हांवतूच आसात , पुण 
एकमेकांक काबार करपी झुजांची तयारी मात मनीसजात थांब 
यना . ही सत्ता- नारायणाची पुजा , जगार सत्ता मेळोवपाखातीर 
चलिल्लो हो अट्टाहास थांबलो ना , जाल्यार मनीस - जात सुखी जाव . 
पाची ना , हो सदेश पंडितांनी हे कवितेतल्यान दिला . 

पंडितांच्या काव्याचो एक विशेश रोकडोच ध्यानात येता , 
तो हो कि , ताणी गोंय आनी गोंयचो समाज हांतूतली प्रति कां नो 
प्रतिमा वापरून मानवी समाजाचे आमकां दर्शन घडयलां . पंडित 
जेन्ना आगरी , गावडो , शेतकार , मंडकार हांची दुख्खां परगटायतात , 
तेन्ना तांचो उद्देश गोयांतल्या ह्या उपेक्षितांचीच स्थिती आमच्या 
दोळ्यांमखार उबी करप , हो आसना . गोंयच्या भौशिक जिणेतल्या ह्या 
प्रतिकांमार्फत ते अख्ख्या मनीस - कुळयेचे दुख्ख , जगांतल्या दुर्बलां 
वयले अन्याय उतरबद्ध करतात . पंडितांचो ' भाटकार ' हो फक्त 
गोंयचोच भाटकार आमच्या दोळ्यांमुखार अबो करीना , तो उबो करता 
दुर्बलांची पिळणूक करपी , मानवी समाजांतलो बलिश्ट - वर्ग . गोंयच्या 
मिना खाणींचेर जेन्ना पंडित बरयतात तेन्ना तांचे दोळ्यांमुखार फक्त 
गोंयच आसना , तर गोंयच्या मिना - खाणींची पार्श्वभूय दिवन ते 
मनीस - जातीन सादिल्ल्या भौतिक उदरगतीच्या वायट परिणामांचेर 
अतरांची बडी मारतात . पंडितांक गोंयची गांव - जीण आनी ताजी 
जागर आनी धालो हांसारकी सांस्कृतिक आंगां आवडटात . ताजो ते 
मनस्पुर्वक पुरस्कार करतात . पुण हाचो अर्थ , गांव सुदारचो न्हय , 
गांव - जीण आसा तशीच मागाशिल्ली उरची , अशें मत ते आपल्या 
काव्यांतल्यान मांडटात , असो कोणेय घेवंचो न्हय . गांव - जिणेचो 
पुरस्कार ताणी प्रतिक म्हुण केला . हेमार्फत ते पुरस्कार करतात तो 
मनीस · कुळयेच्या चिरंतर मुल्यांचो , गांव -जिणेन सांबाळून दवरल्या 


अदात्त तत्वांचो , हे आमी विसरूंक फावना . गावड्याच्या तोंडांत 
त्यान ते जेना सुदारिल्ल्या लोकांक सुनायतात वो ते जेन्ना म्हणटात , 
' आमची काश्टी । आमच्या बायलांची देंटली । जयचे थंयच आसा । 
आमचो जागर , धालो । रोमटो घुमटां । धुळवड , शिगमो । सगळे । 
जशाक तरौं ' तेन्ना ते मागाशिल्लेपणाचो पुरस्कार करतात अशें को गेंय 
समजूंचें न्हय . हांगा ताणीं जो पुरस्कार केला , तो गांवजि 0 तल्या 
निर्मळपणाचो , गांव - जिणेन सांबाळून दवरल्ल्या मनशाच्या 
मुळाव्या आनी थळाव्या संस्कृतीचो . मनशान आधुनिक जांवचो , पुण 
आपल्या मुळाच्या नी थळाव्या संस्कृतीची बरेली आंगां आनी उदात्त 
तत्वां सोडची न्हय , अशें तांकां दिसता . 

गोंयची मनशां , गोंयची गांव - जीग , गोंयांतल्या तरेतरेच्या 
मनशांमदले संबंद , ह्या गजालींचे चित्रण ताणी विस्ताशन आनी बारीक 
सामीन केल्ल्यान गोंयच्या गांव - समाजाचे रसरशीत चित्र आमच्या 
दोळ्यांमुबार उबें जाता आनी ते पळयतना र . वि . पंडितांभिल्लो 
फोटोग्राफर आमकां ठळकपणान दिसता . पंडित हे अखिल भारतीय 
नामना मेळयिल्ले फोटोग्राफर . साहित्यांतय ताणी फोटोग्राफरच्या 
नदरेनूच आपल्या भोंवतगचो समाज आनी मनशां नियाळल्यांत . 
दोळ्यांच्या कॅमेन्यान आपल्या काळजाच्या फिल्माचेर ताणी टिपिल्ली 
मनशां उतरांच्या फास्केंत अशा किशालकायेन ताणी चितरायल्यांत 
कि , ती सामकी जिवंत दिसची . ताणी काडिल्ली गावडो , आगरी , भाट 
कार , शेतकार , वेपारी हांची व्यक्तिचित्र गां , मनशाच्या मन - सागराच्या 
तळांत खोल उडी मारून काडिल्ली मन - चित्रां आनी , तशीच , विशयाक 
उचित अशी प्रसंग - चित्रां कोंकणी काव्यांत पयलेच खेपे आयल्यांत . 
र . वि . पंडितांभितर एक कादंबरीकार सूप्तपणान वावुरता , हाचे प्रत्यंतर 
दिवपी ही चित्रणां आसात , हातूंत म्हाका इल्लोय दुबाव दिसना . 

ह्या सगळ्या वैशिश्ट्यांक लागून तांच्या काव्यांतले समाजदर्शन 
जिवन्त जालां , वास्तव जालां . अपरोध हो तांच्या काव्याचो एक उल्ले 
खनीय घटक आसा . हे अपरोधाक लागून , तागी उक्तायिल्ल्या सामा . 
जिक उमाळ्यांक एक आगठी धार आयच्या आनी तांच्या काव्यांतल 


समाज - दर्शन उठावदार जाला . पंडितांल्या काव्यांतलो उपरोध , 
हो एक वेगळो लेख बरोवपासारको विशय . खरे सांगराचें जाल्यार , 
पंडितांल्या काव्याच्या वेगवेगळया आंगांचेर वेगळेवेगळे लेख बरोवप 
शवय आसा , इतली जबरदस्त तांक तांच्या काव्यांत आसा . तांच्या 
काव्यांतली चिंतनशीलता , अपरोध , ताणी वापरल्ल्यो प्रतिमा , तांच्या 
काव्याक आशिल्लो लोकसंगीताचो ताल , इतलेंच न्हय , तर तांच्या 
काव्यांतली कांय दोश - थळां , हांचो साहित्यिक अभ्यासाच्या दिश्टीन 
विचार जावंक जाय , अशें म्हाका दिसता . तांच्या काय कवि 
तांचो विशय काळजाक भावपी आसूनय त्यो कलात्मक रूप घेनात , 
हे एक दोश - थळ म्हाका दिसले . पुण अश्यो कविता साप थोड्यो , 
हेय तितलेच खरें , 

पंडितांच्या काव्यांत जै समाज - दर्शन म्हाका घडले ते वाचण्यां 
मेरेन , काव्य - रसिकांमेरेन पावोवपाचो प्रयत्न हांवें हांगा केला . पंडितांचे 
काव्य वाचतना म्हाका समाज - दर्शनाबराबरच आनी एका गजालीचे 
दर्शन घडले , ते म्हळ्यार तांच्या काव्याच्या वळो - वळीत , अतराउतरांत 
दिश्टी पडटा ते तांचे संवेदनाशील मन . पंडितांच्या ह्या संवेदनाशील 
मनाक लागूनच तांचे सामाजिक अमाळे वाचप्यांच्या काळजांत खोल 
रिंगतात , वाचप्याक हे उमाळे आपलेचशे दिसतात . पंडित आपले 
एका कवितेत म्हणटात तें तंतोतंत खरें : 


उतरां म्हजी 
मनांतली 
सुकणां जावन 
वायर गेलों 
वायवेल्यान 
हुबतां हुबत 

कोणेय तरी 
म आपली केलों 


FE 

' अच्छेव ' - गांव - जिणेचे उत्कट दर्शन 


, 


गोंयची गांव - जीण आनी गोंयातले सामाजिक बदल , हांचे उत्त 

टतायेन आनी बारीकसाणीन दर्शन घडोवन हाडपी ' अच्छेव 
ही नवलकाणी वाचतगेर श्री . पुंडलिक नायक हांच्या व्हड प्रतिभा 
शक्तीचो जसो साक्षात्कार जाता , तशीच आनी एक गजाल रोक 
डीच ध्यानात येता , ती म्हळ्यार गोंयची गांव - जीण तिच्या सगळ्या 
वैशिष्ट्यांसयत चितारपी अशी ' अच्छेव ' ही पयली नवल - कामी . 
एक तोलामोलाचो कवी आनी कथाकार म्हुण नामना जोडतगेर श्री . 
पुंडलिक नायक हाणी नवल - कागयेक जेन्ना हात घातलो , तेन्ना तांच्या 
प्रतिभा - स्पर्शान साहित्याची ही तराय एका वेगळ्या तेजान लकल 
कून आयली . जे काळांत रोमी लिपयेंतली कोंकणी नवल - काणी ही 
डिटेक्टिव्ह कथा आनी मोग - कथा , या सदींच्याच वर्तुळांत ध्रुव 
ताली , तेन्ना या तरनाटया लेखकान गोंयच्या भौसाक साद घातलो 
आनी गोंयच्या मुळाव्या संस्कृतीची जिती - जागती आंगां कलात्मक 
रितीन उतरांच्या फास्केंत बसयली . गांवांत सैमाच्या कुशीत सुखा 
समाधानान रावपी गोंयच्या मुळपुरुषाची जीग , ताची सुखदुख्खां , 
ताच्या जिणेतले बरेवायट बदल , हे सगळे ' अच्छेव ' ह्या नवल 
काणयेत इतल्या कुशळतायेन चितराथिल्लें आसा कि , वाचप्याक 
श्री . पुंडलीक नाय हांव्या प्रतिभा -शक्ती चोच न्हय , तर कोंकणी 


भाशेच्या तांकीचोय प्रत्यय आयल्याबगर रावना . 

आयजमेरेन खंयच्याय गोंयकार साहित्यिकाच्या लिखणेचो 
स्पर्श जालो ना , असो विशय घेवन श्री . नायक हाणी गोंयच्या 
सामाजिक जिणेक संबंदित अश्या ज्या अणभव - विश्वांत वाचप्यांक 
व्हेल्यात , तें अणभव - विश्व इतलें अस्सल आसा कि , वाचपी 
नवल - काणयेच्या शेवटामेरेन तातूंतल्या दग्एक प्रसंगांत , पात्रांच्या 
सुखदुख्खांत आनी एकंदर कथानकांत पुराय भरसून वता , एकरूप 
जाता . गोंयांत मिनाचो धंदो सुरू जातगेर गांव - जिणेचेर जे मुळावे 
आनी खोलायेचे परिणाम घडून आयले , ताचे चित्रण श्री . नायक 
हाणी हया नवल - काणयेंत केलं आसा . मिनाच्या धंद्याक लागून 
गोंयची आर्थिक जिगच बदलता अशें न्हय , तर गांवांतल्या लोकांची 
मुल्यांय पुराय बदलून वतात आनी गांवांत निर्मळ जीग जगपी 
मनीस नानपाट जावन थंय सुवार्थाच्या , व्यसनांच्या आनी अनै 
तिकतेच्या रेबडांत मंगरिल्लो विकृत मनीस निर्माण जाता , हो 
अच्छेव ' या नवलकाणयेचो विशय . 

ह्या नवलकाणयतले कथानक घडटा कोळंब ह्या गावांत . 
सैमान नहिल्या गोयांतल्या खंयच्याय गांवासारकोच हो एक गांव . 
गांवांत हिन्दु भौस रावता आनी शेतकाम हो मुखेल धंदो करून 
आपले पोट भरता . नवलकाणयेची सुरवात जाता ती पंडरी हो 
शेतकामती आपल्या शेतांत वावर करता हा प्रसंगाच्या चित्रणान . 
पंडरी आनी शाग हांच्याभितल्लया संवादांतल्यान पंडरीच्या शेतांत 
रोवणी जावयाची आसा , हे आमकां कळटा . 

पंडरीचे कुटंब घरांत रोवणेचेर गजाली करता आसतनाच 
पलतडचो बाबुसो आनी धच्या फुल्ल मुस्ताकेंतलो गुजीर प्रसादबाब 
हे ताका मेळपाक येतात . गुजीर प्रसादबाब नावेले मीन काडपाचो 
धंदो करता . पंडरीन रोव शेतांत वडोवन स 

शेतांत वडोवन स स म्हयने वाट 
पळोवचेपरस आपणाली 

आपणाली बैलां - गाडी घेवन नावेलेसावन शेनोरेर 
मीन व्हरपाचे काम केल्यार शेतकामांतल्या उत्पन्नाच्याकूय चड 
हुड ताका मेळटले , अशें बाबसो ताका सुचयता . दर पावटीक 


सत्तर रुपये , हे मोल आयकनाफुडें पंडरी भुल्लूसता आनी दुसन्या 
दिसाच्यान गाडी घेवन येतां , अशें सांगता . 

येतां , अशें सांगता . ... आनी अशा 
तरेन वर्सानवी शेतकाम हे देवाधर्मासारकें करून आथिल्ल्या 
पंडरीच्या कुटुंबांत मिनाचो ' म्हारू ' भितर सरता . 

' अच्छेवा ' तले हे पयले प्रकरण श्री . पुंडलीक नायक हाणी 
खूप कलात्मक रितीन बरयलां . हांगा रचनेची कुशलताय जशी दिसता , 
तशेंच आशयाच्या दिश्टीनय तें संपन्न जाला . शेताची रोवणी करपाची 
तयारी हो प्रसंग चितारून श्री . नायक हाणी गांव - जिणेच्या एका 
महत्त्वाच्या तासाचे दर्शन आमकां घडयलां आनी ह्या प्रसंगाच्या पार्श्व 
भूयेचेर , बाबुसो आनी गजीरबाबचें येवप चितारून निर्मळ गांव - जीग 
आनी ह्या गांव - जिणेचो निर्मळपणा इबाढून वडवपी भिना - उद्योग हांच्या 
भितल्लो भविश्यांतलो संघर्श वाचण्यांच्या दोळयांमुखार उबो केला . 
हे पयले प्रकरणाउप्रांत , मिनाउद्देगाक लागून कोळंब गांव कसो बदलता , 
हाचे चित्रण लेखक करतलो , अशे अपेक्षेन वाचपी मुखावयलें 
प्रकरण वाचता . पुण श्री . नायक हाणी एकदम ह्या विशयाक हात 
घालंक ना . दुस - या प्रकरणासावन पांचव्या प्रकरणामेरेन लेखकान 
गांव - जिणे , ताच्या वेगळ्या वेगळ्या वैशिट्यांसयत चित्रण केलां . 
पंडरी , ताची बायल रवमीण आनी भुरगों नान् नी केंसर , ह्या चार 
जागांच्या कुटुंबाची मिना उद्योगाक लागून कशी आवतीकाय जाली , 
हे कथा - सूत्र घेवन जरी लेखक आमच्या मखार उबो आसा , तरी 
लेखकान हे नवल - काणयंत सगळो भर दिला तो गांव - जिणेचेर , गांवां 


तल्या भौसाचेर . 


गांवांत सैमाच्या कुशीत रावन धालो , भजन , शिगमो इत्यादि 
सांस्कृतिक आंगांतल्यान निर्मळ आनंद घेवपी आनी शेतकामाक देवा 
समान मानपी असो शेतकामती समाज , हे ' अच्छेवा ' चें मखेल पात्र 
आसा . म्हणूनच , पयल्या प्रकरणाउप्रांत पंडरीची कथा प्रत्यक्ष निवेदन 
वो प्रसंग नी संवाद हांच्या रूपान सांगचे बदला लेवक आपल्या लिव 
होचो ' कॅमेरा ' गांव - जिणेच्या वेगळ्यावेगळ्या आंगांचेर भोंबडायता 
आनी हेर वेगळीवेगळी पात्रां आनी प्रसंग उबे करून गांव - जिणेचें , 

गांवांतल्या उत्सवांचें आनी देव देवस्कीचें , गांवांतल्या लोकांभितल्ल्या 
तरेतरेच्या बन्या - वायट संबंदांचे दर्शन आमकां घडयता . तिनसांजचे 
कातरीर शेतकाम सोंपोवन तळयार हात - पांय झंजळंक येवपी शेतकारी , 
दोंगरावयल्यान तळयार देंवी गोरखा , मुस्तायकी उमळपाखातीर आनी 
उदक व्हरपाखातीर तळयार गर्दी करपी बायलां आनी तांची एकमेकांक 
घालून पाइपी उलोवणों , ह्या सगळ्या गजालंच चित्रां आमच्या दोळ्यां 
म.खार उबं जातात . एकामेकांकडेन गाळयनी उलोवपी गांवांतलों 
पनशां आनी मुरगीय आमकां दिश्टी पडटात . दर सोमारा गांवचे लोक 
भजनाचे कार्यावळी खातीर एकठांय येतात आनी भजनाच्या सुरांत 
पुराय बडून वतात . 

मार्गशिर्श सों दून उ.स्रो पौश लागता , तश्यो कोळंबार बऱ्याच 
जाणांच्यो रोवण्यो जातात . आमुल्ली , काज , पणस इत्यादि झाडां फुल्न 
येतात . आनी जे उत्सवाची भरनी - बायला सगळं । व्हड उमेदीन वाट 
पळ यताली , तो धालचो उत्सव येता आनी पिछ चान्यांत मांडार 
चलया - बायलांच्या बोटार धालो घोळंक लागतात आनी पांच दिसांच्या 
उत्साहाच्या आनी खोसयेच्या वातावरणांत धालांचो सुवाळो सोंपता , 
गांवांतल्या भौशिक जिणेचे चित्रण करतासतना लेखकान आप गाली 
लिखणी शेतकाम आनी सांस्कृतिक आंगां हांकां संबंदित आशिल्ल्या 
भोवतेक सगळयाच घडणांचेर भोंबडायच्या . आनी म्हणूनच आपल्या 
सगळया वैशिष्ट्यांस यत गोंयची गांव - जीग हे नवल - काणयेत निती 
जागती अशी आमच्यामबार उबी जाता . 

सोत्या शिगम्यांत वायंगगाक चार म्हयने जातगेर जातात त्यो 
लवण्यो आनी मळण्यो , मागीर येता तो शिगमो आनी शिगम्याचो खेळ , 
तालगडीचो नाच , संसार पाडव्याउप्रांतची सत्यनारायणाची पुजा आनी 
पावणेची कार्यावळ , मिर्ग लागी पावपाच्या वेळार नडणे - काडणेक 
आयिल्लो भार , भाद्रपदांतल्या चवथीचो सुवाळो , चवथीच्या णव्या 
दिसाची वसुंकी बारस , त्या निमतान तळ यार जाता ते देवस्पण , पावस 
सोंपतगेर सर्द पिकून आयलेउप्रांत जातात त्यो लुवण्यो नी मळण्यो , 
हयो सगळयो घडणुको लेखकान तपशीलान चित्रित केल्यात . ह्या सगळया 

घडणकांच्यो बारकायो चितारता आसतना लेखकान फक्त निवेदन वो 
वर्णनच करूंक ना . पात्रांच्या संवादांतल्यान हे प्रसंग , हे सुवाळे रस 
रशीतपणान उबे केल्यात . श्री . पुंडलीक नायक हाणी पयल्या प्रकरणा 
उप्रांत लागीलागौं ७२ पानांत गांव - जिणेचें जें रोसाळ आनी वास्तव 
चित्रण केला , तें तांच्या उच्च प्रतिभा - शक्तीचे जशे प्रत्यंतर हाडून दिता , 
तशेंच गांव - जिणेचो तांचो खोल अभ्यास आनी ह्या जिले डेन पळोवपांची 
तांची मुळावी आनी बारीक नदर , हांचीय हे चित्रण गवाय दिता . 

गांवांतल्या या निर्मळ भौशिक जिणेचे दर्शन घडयता आसतना 
लेखकाक मुळ कथासुत्राचो विसर पडूक ना , हो ह्या नवलकाणयेचो 
एक महत्त्वाचो गुणविशेश आसा . लेखकान आपल्या कल्पनाशक्तीचो 
उपेग करून वेगळ्या वेगळ्या प्रसंगांच्या निर्मितीतल्यान , आनी 
पात्रांचे उलोवणे आनी वागणूक , हातूंतल्यान गांवजिणेचेर आयि 
लया मिना धंद्याच्या संकटाचे सूत्र सांबाळून दवल्लां . १ ] मास्तर 
गणितां घालता आसतना नानक आदल्या राती घराकडेन मिनाखातीर 
बैलांगाडी लाय , अशें सांगूक आयिल्ल्या बाबुशाचो आनी धव्या फुल्ल 
मुस्ताकेंतल्या मनशाचो उगडास जावप , २ ] तळ्यार उदक भरता भास 
तना पंडरीन मिनाखातीर रोवणी मखार धकल्लया अशें बायलचे एका 
मेकांकडेन उलोवप , ३ ] नानू , केंसर , नरशिंव आनी शंकर ह्या भुरग्यांनी 
तळ्याकडेन मीन काडचेल्यानी खेळप , ४ ] मिनाखातीर पंडरीचे पीक उणे 
आयला अशें सांगत आबून मळणेर पंडरीची लज काडप , ३ ] खणीर 
बापायन ( पंडरीन ) फातर तकलेर घेवन गाडयत घालाक लायिल्लयान 
नानूची मान कणप आनी ताका लागून दिवलेचो नाच चलता आसतना 
नानच्या फाटीर जळती दिवली पडप , ६ ] पंडरी आपल्या पुताक - नानूक 
शाळेत धाडच्याजाग्यार मिनाच्या वावराक व्हरता ते कळटगेर मास्तगन 
पंडरीच्या घरा येवन नानक शाळेंनलो घरा दवरनाकात , अशें काकुळटेक 
येवन सांगप , अशे वेगळेवेगळे प्रसंग चितारून लेखकान कथासूत्र मुखार 
व्हेलां . पुण पयले पांच प्रकरणांमेरेन लेखकान चड भर दिला तो गांव 
जिणेच्या चित्रणाचेर . गांवजिणेची निर्मळ आंगां चितारतना लेखकान 
वयर दिल्ले प्रसंग अदी मदीं उबे करून गांवांचेर भविश्यात येवपा 


आशिल्ल्या अरिश्टाची वाचप्यांक जाणीव करून दिल्या . गांव 
जिणेचे हे चित्रण करता आसतना लेखकाक मूळ कथा - सुत्राचो 
विसर पडूंक ना , ही गजाल खरी आसली , जाल्यारुय हांगा एक 
दोश ठळकपणान दिश्टी पट्टा . गांव - जिणेच्या तपशीलवार चित्र 
णाक लागून कथानकाचो प्रवाह आडावन उरल्लयाभशेन जाला . 
कथानकाची गती ही चित्रणां वो वर्णनांक लागून मंद जावप , हे 
लेखकाचे अपेस मानूंक जाय . श्री . पुंडलिक नायक हांच्या लिख 
णेन गांव - जीग चितरायतना उच्च पांवड्याची कुशलताय दाखयिल्ली 
आसली , जाल्यारुय तांच्या नवलकाणयतली वयली उणीव नदरेंत 
भरता हेय तितलेच खरें . हाका लागून नवलका गयेची रचना 
विस्कळीत दिसता . 

नवल काणयेच्या सव्या प्रकरणासाबन मिनाच्या धंद्याक लागून 
पुराय बदलेलो कोळंब गांव पळोवंक मेळटा . शेतकामावयले लक्ष 
काडून कोळंबांतले शेतकार मिनाच्या खणीर वचू लागतात . भुरगों 
-बायलां , जाण्टे नेण्टे हांकां सगळ्यांक मिनाचें पिशेच लागता म्हळ्यार 
जाता . खणीर वावर करून सोपेपणान , वाट पळय नासतना , दुडु मेळटा 
म्हगटगेर वळवय , कोळंब आनी हेर वाटारांतले शेतकार आपल्या 
भुरग्यांकय वावराक व्हरतात . हाका लागून शेतां - भाटां जशी पडंग 
पडटात , तशीच शाळांतली भरगीय उणेउणे जायत वनात . हे गजाली , 
दुख्ख जाता तें गांवांतल्या दोनच मनश्यांक . एक आब आनी दुसरो 
मास्तर . आबू , हो गांवांतलो एक जाण्टो मनीस . एकलो एकसुरो 
रावपी . गांवचो दरएक जाण्टो - नेण्टो मनीस ताका वडिलकीचो मान 
दिता , ताका भिवून आसता . गांवचे कल्याण जावंचे , भुरग्यांनी आलम 
पेड्डयार अशे भोंवचेपरस शाळेत वचून ज्ञान मेळोवंचें 
कोळंबातल्या भुरग्यांनी आपणाले पिळगेभशेन रेडे उरचे न्य , हैं आबचे 
ध्येय - सपन आसता . मास्तराची दृश्टी अशीच उदात्त आसता . मिनाक 
लागून आवय - बापूय आपणाल्या भुरग्यांक शाळेतल्यान काडून वावराक 
व्हरतात , हे गजालीचे दुख्व आबूक सोंसना . मिनाक लागून गांवांत 
भस्टकार जाला , अशें ताका दिसता आनी याच धक्क्यान आब 


तो झटटा . 

मरता . 

श्री . पुंडलीक नायक हाणी ' अच्छेवां'त जी पात्रां रंगयन्यांत 
तातूंत वाचप्याचे मन सामकें ओड़न घेवपी पात्र खंयचे आसत जाल्यार 
हैं आबूचें . हो मनीस गाळ्यांनीच उलयता , पुग भुरग्यांनी गाळ्यांनी 
उलोवचे , ही गजाल ताका सोसना . उलोवपांत हो मनीस ओबडधोबड 
आसता , पुण ताच्या काळजांत बरेपणाचो झरो व्हांवता . ताचें अंतः 
स्करण कोमल आसता . आबूच्या मरणाच्या पार्श्वभंयेचेर , लेखकान कोळं 
बांतल्या लोकांचो मिनाच्या पैश्यांक लागून जाल्लो जो अधःपात रंगयला , 
तो मनाचो थाव घेतले बगर गवना . जे आबक पयलों गांवांतलो दर 
एकलो जाण्टो - नेण्टो मान दितालो , ते आबूच्या मड्यार नदर घालयाक 
देकून एकलोय दादलो मनीस येना , मागीर खांदो मारपाक कोग 
आसतलो ? धर्माप्रमाण आबूक लासपाचो , पुग गांवातल्या लोकांचे 
मनीसपणच मेल्लें आसता , आनी मास्तराचेर आबूक पुरपाचो 
प्रसंग येता . निमाणे मास्तराचेरय गांव सोडन वचपाचो प्रसंग 
येता . अशेतरेन गांवांतलो निमगो आदर्शय गांव सोडून वता 
आनी कोळंबावयलें अवपाताचे सांवट अदीक गाड जाता . 

मास्तरान गांव सोडून वचपाच्या प्रसंगाउप्रांत लेखकान 
आपल्या लिखणे चो सगळो ' फोकस ' पंडरीच्या कुटुंबाचेर घातला . 
पंडरीच्या कुटुंबाचो मिनाक लागून कसो अधःपात जाता , हे लेख 
कान वेगळ्या वेगळ्या प्रसंगांची निर्मिती करून रंगयलां . पंडरीचो 
पूत नानू हो मिना - खणीर ड्रायव्हराचें काम करता , तर धूव केंसर 
कामेरे म्हुण मिनाच्या प्लोटार वावराक वता . पंडरी चिंचेदेवणार 
च्या , दुकान उगडटा . आपुण शाळेत वतां , वावराक वचना , अरों 
म्हुणन रडपी नान आतां पिरायेन वाडिल्लो आसता आनी सोरो , 
बायल , ह्या व्यसनांत बुडून गेलो आसता . केंसराचोय अधःपात 
जाता . तें गुरवार जाता . पंडरीच्या कुटुंबाचे हे नैतिक पतन रंग 
यता आसतना लेखकान निवेदन , प्रसंग - निर्मिती , संवाद आनी 
मन - चित्रां , ह्या सगळ्या गजालींचो उपेग केला . 

ही दुर्दशा फकत पंडरीव्या कुटुंबाचीच आसना , ती प्राति 

निधीक आसा , अशे तरेन ती लेखकान चितरायल्या . सबंद गांवार 
आयिल्लें हे संकट आसा , हाची वाचप्याक जाणीव जाता . 
केंसर आनी मानुयल हांच्या भितल्लो ट्रकांतलो संवाद , पंडरी आनी 
शाणू हांच्या भितल्लो तळ्यावयलो संवाद , संसार पाडव्याउप्रांत 
सत्यनारायणाच्या पुजेदिसाचो प्रसंग , मानयेल आनी नान 
सोया - दुकानाचेर सोरो पिवंक बसल्यात तेन्ना तांच्यामदें जाता 
तें उलोवणे , अश्या कितल्याश्याच संवाद आनी प्रसंगांतल्यान कोळंब 
गांवातलो मनीस आनी एकंदर समाज कसो बदलता , ताची अधोगती 
कशी जाता , हाचे चित्रण लेखकान केला . शिक्षणाखातीर गांव सोड़न 
गेल्लो आनी चित्रकार जाल्लो शंकर जेन्ना गांवात परतो येता , तेन्ना 
आपणाल्या गांवाची जाल्ली दैना पळोवन तो दुखी - करटी जाता . व्यस 
नांत बडिल्ल्या नानक जेन्ना आपली भयण केंसर गुरवार आसा , अर्श 
कळटा तेन्ना तो साबद्दीर येता . ताच्या आंगावयली व्यसनाची धंदी 
एकदम देवता आनी आखरेक खणीर जाल्ल्या एका अपघातांत सो 


मरता . 


मिना धंद्याक लागन पंडरीच्या कुटंबाची जी दैना जाता , तिचे 
नवलकाणयेच्या सव्या प्रकरणासावन लेखकान में चित्रण केलां , ते 
तितले प्रत्ययकारी जावंक ना . बदल चितरावपाच्याबाबतींत तें अपूर्ण 
दिसता . नवलकागयत सुर्वेच्या कांय प्रकरणांत गांव - जिणेतल्या उदात्त 
तेचें , ताच्या वेगळ्या - वेगळ्या वैशिष्ट्यांचे तपशीलान चित्रण करपी 
आनी गांवातल्या भौशिक जिणेच्या भाव- विश्वाचे ठसठशीतपणान 
वर्णन करपी लेखकाची लिखणी मिना - उद्योगान घडोवन हाडिल्ल्या 
बदलांचे चित्रण करपाक उणी पडल्या , हाची जाणीव जाता . ह्या 
चित्रणांतले कांय प्रसंग मुद्दाम जुळोवन घेतिल्ल्यावरी दिसतात . पंडरीच्या 
कुटुंबाची पार्श्वभूय घेवन सबंद समाज कसो बदलता , हाचे लेखक अदीक 
खोलायेन आनी बारीकसाणीन चित्रण करतलो , अशे अपेक्षेन वाचपी 
नवलकाणी वाचता , पुण ताची निराशा जाता . नवलकागयेचो शेवट 
ज्या प्रसंगान जाला , तो प्रसंग परिणामकारक दिसना . हे आनी हाचे 
पयलीं हावें निर्देशिल्ले कांय दोश आसूनय , अच्छेव ' ही कोंक 

णीतलीच न्हय , तर गोंयच्या एकंदर साहित्यांतली एक उत्कृश्ट 
नवल - कागी जावन आसा . गोयांतल्या गांवजिणे , इतले वास्तववादी 
चित्रण हाचेपयलीं कोणच केन्ना काडिल्लं दिसना . नवल -काणयेत पडबिंबित 
जाल्लो हो वास्तववाद , हो तिचो सगळ्यांत व्हडलो गुण . लेखकाच्या 
साहित्यिक फिशालकायेक लागन हे वास्तववादी चित्रण कलात्मक जाल 
आनी म्हुणून वाचनीय जालां . खणी उद्योगाचो गांव - जिणेवयलो परि 
णाम , हो विशय घेवन हाचेआदी एकय नवल - काणयेकार मुखार 
सरंक नाशिल्लो . हे नवल - काणयेचे व्हडपण ह्या वयल्या गुगांत आसा . 
पुण , ह्या बाराबरच ' अच्छेव ' चे साहित्यिक व्हडपण दाखोवपी आनी काय 
घटक ह्या नवल - काणयेत दिश्टी पट्टात . एक घटक आसा , लेख 
कान वापरिल्ली गोंयच्या मातयेचो वास आशिल्ली नीज गांव - भाशा . 
गांवातल्या भौसाची ही शुद्ध कोंकणी भाशा जेन्ना पात्रांच्या तोडांत 
ल्यान भायर पट्टा तेन्ना हीं पात्रां जिती जावनच आमचेकडेन 
उलयतात कि कितें अशें दिसता . हाकालागन लेखकान चितरा 
यिल्ली सबंद समाज - जीणच वास्तव जाल्या . 

अच्छेव ' च्या साहित्यिक व्हडपणाचो , ताच्या कलात्मक 
तेचो आनी एक घटक आसा , तो म्हंगल्यार ले व कान वातावरण 
निर्मिती करपाखातीर काडिल्ली सैम - चित्रां .. चित्रकाराच्या कुशळ 
तायेन काडिल्ली हों सैन - चित्रां कथानका कडेन एकजीव जाल्ल्यान ती 
अडेची दिसनात . लेखकान आपणाल्या भाशा - शैलीन सैम जितो 
केला , अशें म्हणल्यार अतिताय जावंची ना , गांव - जीग , गांव 
जिणेची सांस्कृतिक नी धार्मिक आंगां , शेतकामाच्यो वेगळ्यो वेगळ्यो 
बारकायो , हांची तपशीलान केली कलात्मक वर्णनां वातावरण 
निर्मिती अदीक उठावदार करतात . 

अच्छेव ' ह्या नवलकाणयेचें साहित्यिक मोल आनी एका 
घटकान वाडयलां , वो घटक म्हणल्यार , लेखकान चित्तवेधक प्रसं 
गांची गंथण करपाच्या बाबतीत दाखयिल्ली फिशालकाय . प्रसंगांत 
ल्यान आनी संवादांतल्यान कथानक मुखार व्हरपाची कला लेखकाक 
बरी जमल्या . गांवांतल्या लोकांची उलोवपाची तरा संवादांत वार 


रिल्ल्यान नवलकाणयेक वास्तवपणा आयला . श्री . पंडलिक नायक 
हांची प्रतिभा - शक्त आनी एका मळार ठसठशीतपणान उकती जाल्या , 
ते म्हळ्यार नवलकाणयतले सभाव - रेखाटन , लेखकान वेगळ्यावेगळ्या 
पात्रांचें में सभाव - दर्शन घडयलां तें कथानकाचो प्रवाह मुखार व्हर 
पाक मदत करता . ' अच्छेवां ' तचन्हय तर तांच्या हे । सगळ्या 
साहित्यांत , सभावचित्रणाची कला तांकां बरी जमल्या , हाची प्रचिती 
येता . हाकाच लागून तांच्या नाटकांतली आनी हेर साहित्यांतली 
पात्रां वास्तव दिसतात . अच्छेव ' ह्या नवलकाणयतलें आबू हे 
पात्र वाचण्याच्या स्मरणांत सासणाचें रावतले , अशे पद्धतीन ताचे 
चितारप जाला . पंडी , मास्तर , नानू आनी बाबुसो ही पात्रांय 
जिवन्त दिसतात . पात्रांची वागणक आनी उलोवणे , हांच्यामार्फत 
सभावचित्रण करपाची लेखकाची कुशळताय नदरेंत भरता . श्री . पंडलिक 
नायक हांच्याकडेन आशिल्ली निरीक्षणाची बारीकसाण , भाशेवयले 
तांचे प्रभुत्व , गांव जिणेचो तांचो व्यापक अगभव आनी तांची आकां 
ताची कल्पनाशक्त , ह्या गुणांक लागन तांच्यो नवलकाप्यो , कथा आनी 
नाटकां हातूंतली प्तभाव - चित्रगां वास्तव आनी रसरशीत जाल्यांत . 

खंयचोय लेखक आपणाल्या साहित्य शिल्पांतल्यान जेन्ना 
एकादें जिणे - चित्र रेखाट्टा , तेन्ना तातूतल्यान लेखकाचो जिणेविशींचो 
तात्त्विक नदरेकोग आपशींच प्रतित जाता . ' अच्छेव ' ह्या नवल 
काणयेत कसलो तात्त्विक नदरेकोग पडबिंबित जाल्लो आमकां दिसता ? 
मिना - उद्योग वो साबार उद्योगिकरण मनीस - कुळयेक नानपाट करतलें , 
हो लेखकाचो तात्त्विक नदरेकोग आसा , अशें अनुमान काडूं 
येता ? नवल कागी बारीकसाणीन वाचल्यार ह्या प्रश्राची जाप 

' ना ' 
अशीच मेळटा . श्री . पुन्डलिक नायक हे उद्योगिकरणाच्या आड नात . 
उद्योगिकरणाक लागून मनीस कुळयेचो नैतिक अधःपात जावंचो न्हय , 
हो नदरेकोण तांच्या नवलकाणयेंतल्यान प्रतित जाला . गांव - जिणेची 
उदात्तता , ताची निर्मळ वैशिश्टयां आनी नैतिक मुल्यां कायम 
उरची , ही तांची विशाल दृश्टी ' अच्छेवा'च्या 

अच्छेवा'च्या पानापानार 
उकती जाली दिसता . 


आयज श्री . पंडलिक नायक हे एक प्रतिभावान नाटककार 
म्हुण गाजतात . कथा , कविता , नवलकाणी आनी नाटक ह्या 
साहित्याच्या महत्त्वाच्या मळांनी जांची लिखणी सारख्याच समर्थ 
पणान भोंवत्या असो एकमेव कोंकणी लेखक म्हळ्यार श्री . पन्ड 
लिक नारायण नायक . कोंकणी साहित्य संवसारांतलो तो एक चम 
त्कार आसा , अशें म्हणप मातय अतितायेचें जावं . ना . ' अच्छेवान 
तर हे दाखोवन दिलांच . 

कार्मेलीनाने व्यक्तिचित्रण 


कणी सरस्पतीच्या संवसारांत भर घालपी ज्यो थोडयोच 

तोलामोलाच्यो नवल- काणयो आसात , ताप्त ' कार्मेलीन ' 
हे नवल- काणयेचें नांव घेवपाक जाय . ' कार्मेलीन ' ही नवलकाणी 

नवें गोंय ' ह्या दिसाळ्यांत खिस्तींनी परगट जावंक लागतगेर तिजेर 
कांय गोंयकार भावांनी ती किरिस्तांव बायलेचे विकृत चितारप करता 
म्हुण टिका करपाक सुरवात केली . सबंद नवल- काणी बाचचे 
पयलींच हे लोकांनी तिचेआड आपणालो आवाज काडिल्लो . नाय 
जाल्यार , आमकां गोंयकारांक शिताफुडें मीठ खावपाची संवय आसा . 

कार्मेलीन ' ही नवल - काणी जाणे बारकायेन वाचल्या , ताका 
एक गजाल घणघणीत स्पश्ट जाता , ती म्हळ्यार ही नवल - काणी 
किरिस्तांव बायलेचे विकृत चित्रण करना आनी किरिस्तांव समाजाचेंय 
विकृत दर्शन आमकां तातंत घडना . वयल्यान , किरिस्तांव समाजाचें 
आनी ह्या समाजांतल्या बायलेचे चित्रण श्री . दामोदर मावजो हाणों 
इतल्या सहानुभूतीन केल्ले आमकां दिसता कि नवल - काणी वाचून 
सोपयतगेर आमच्या मन - पड्डयार उबें जाता ते दुर्दैवाच्या भोंवन्यांत 
सांपडिल्ल्या एका कोमल मनाच्या बायले , चित्र . कार्मेलीनाच्या सुख 
दुख्खांच्या ' कॅनव्हासा ' चेर लेखकान किरिस्तांव समाजाची सुख 
दुख्खां ज्या उत्कटतायेन मांडल्यांत ती उत्कटताय पळयल्यार लेख 
काचो किरिस्तांव समाजावयलो मोग पुराय उकतो जाता . 


भुरगेपणासावन जिका दुर्दैवाच्या दशावतारांक तोंड दिवंचें 
पडले , त्या कार्मेलीन ह्या बायलेची ही कथा आसा . कार्मेलीन ह्या 
मुखेल पात्राभोंवतणीच ह्या नवल- काणयेचे कथानक गुंतिल्ले आसा . 
म्हणटगेर ही नवल - काणी यशस्वी नवल काणी आसा काय कितें , 
हैं थरयतलो जाल्यार कार्मेलीनाचे व्यक्तिरेखाटन यशस्वी जालां 
काय कितें , हे पयली थरवचे पडटले . 

नवलकाणी सुरू , जाता ती कार्मेलीनाच्या कुवेतांतल्या वास्त 
व्याच्या चित्रणान . कार्मेलीन निसार आनी नोरिया ह्या अरब घोवः 
बायलेच्या कुटुंबांत आया म्हुग वावशक आसता . आपलो बेबदो 
घोव जुझे आनी चली बेलिंदा हांकां गोंयांत दवरून कार्मेलीन 
आपले चलयेच्या परजळीत फुडाराखातीर पैशे जोड़क कुवेताक 
आयिल् आसता . नवल काग येच्या सुरवातेकच लेखक आमकां 
कार्मेलिनाचें मन - विश्व उकतें करून दाखयता आनी तातूंतल्यान 
वाचप्यांमखार कार्मे.लनाची व्यक्तिरेखा साकार जाता . तो दिस 
कार्मेलिनाच्या आइतिसाव्या जन्मदिसाचो आसता . आदल्याच दिसा 
ताका गोंयच्यान ग्रिटींग कार्ड आनी चीट मेळिल्ली . फांतोडेची 
साडेपांच वरां जाल्ली आनी कार्मेलीन येवजणेत बुडून गेलं . पुण 
ताका सगळ्यांत पयलीं याद येता ती आपल्या चलयेची 

चलयेची- बेलि 
दाची . ताका अठरा वर्षी जाल्यांत , हाची ताका सगळ्यांत पयलों 
याद जाता . तो दिस जुम्मा म्हळयार शुक्रार आशिल्लयान कार्मेली 
नाक वावर उणो आसता आनी म्हुणन तें हांतुणार लोळतच आपत्या 
जिणेतल्या फाटल्या घडणुकांचो विचार करता . मागीर ताका याद 
जाता ती निसाराची - ताच्या पात्रांवाची . आपल्या पात्रांवपणाचो 
लाब घेवन निसारान कार्मेलिनाची कूड भश्टयिल्ली आसता . दर 
शुक्राराक तो कार्मेलिनाकडच्यान आपली कुडी - भूक भागयता 
आनी आपुण करतां ती आपली अधोगती , हे जाणा जावनय 
कार्मेलीन आपल्या धुवे खातीर सगळे सोसता . निसाराची याद जायना 
पु . ताचें आंग शिरशिरता . निसार म्हळ्यार आपली अधोगती ... 
कळंक ! बायलेक कुळारा पावोवन तो दर शुक्राराप्रमाण आजय येना 

जाल्यार पुरो , अशें ताका दिसता . हातुगाचेर आसतनाच कार्मेलीन 
उशापोंदचें ग्रिटींग कार्ड परतें हातांत घेता आनी ताचेवयल्या चलये 
भुरग्याचे चित्र पळयनाफुडें ताका परतीय बेलांदाची याद येता . 
बेलींदा अशेंच दिसता काय ? 

सकाळची फुटी च्या घेवन निसार- नोरियाच्या कुडीत वता 
आसतना ताका याद जाता , ती एके राती निसारान ताचेर 
लादिल्लया कुडी- संबंदांची . तो उगडास काड्न कार्मेलीनाचे आंग शिर 
शिरता . ब्रेकफास्टाच्या वेळार निसाराक ताच्या जल्मदिसाची याद जाता , 
तसो तो ताका परबी दिता . आनी कालिन संतोशभरीत जावन 
परतें येवजूंक पट्टा . निसार कितलो बरो . जुझेक खबर तरी आसा 
काय आपणाल्या जल्मदिसाची ? नोरियान जल्मदिसा निमतान दिल्ली 
मिठायेचें फोलीग हातांत घेतनाय ताका बेलांदाचीच याद येता . ही 
अळशिकावणी जीग आनीकूध घाणीत पडल्यार कमायता . पुण 
बलिंदाची जीग परमळीत करपाक जाय . इतल्यांत ताका जुझेचो उग 
डास जाता , तशें तें आंग काडटा . कसल्या मनशाबराबर आपण 
साक्रामत जोडलो ! आपल्या संवसाराची वाट लागली ती आपल्या 
घोवाकूच लागून , हे येवजिता आसतना बेलींदाक कुवेत हाडपाचो 
विचार ताच्या मनांत जोगलावन वता . तशें ताचें आंग शिरशिरता . 
ताका कुवेतांतले हे अळशिकेंत हाडंक जायना . हो वास लेगीत ताका 
लागूक जायना , हे ते आपल्या मनाक निर्धारान सांगता ... 

अशे तरेन श्री . दामोदर मावजो हाणी नवल - काणयेच्या प्रास्ता 
विक प्रकरणाच्या पयल्या आठ पानांतच जल्मदिसाचो प्रसंग उबो 
करून आनी ह्या प्रसंगाच्या पार्श्वभंयेचेर कार्मेलिनाची मनस्थिती आनी 
आपणाल्या जिणेतल्या फाटल्या घडणुकांविर्शी ताच्या मनांत उचंबळून 
आयिल्ले विचार आनी उगडास हांचे चित्रण करून कार्मेलिनाची 
व्यक्तिरेखा वाचप्यांमेरेन पावोवपाचो यशस्वी प्रयत्न केला . कालि 
नाच्या मनांतल्यो येवजणी आनी उगडास हांच्या माध्यमांतल्यान 
कार्मेलिनाची जी व्यक्तिरेखा आमच्या दोळ्यांमुखार येता , ती आसा एका 
संवेदनाशील , कोमल काळजाच्या बायलेची . निसाराकडेन में कितें आपुण 

करतां तें अळशिगावणे , हे जाणा आसूनय बेलींदाचे बरें जावपाखातीर 
कार्मेलीन ते सगळे सोसता . पैशे तर मेळोवक जाय , एक फावट कूड 
भश्टल्लीच आसा आनी आपुग आयलां ने बेलींदाची जीण सुखी करपा 
खातीर पैशे जोड़क , म्हणटगेर कुवेत आसामेरेन है सोंसपाकच जाय , हे 
विचारान ते आपली कूड निसाराच्या सुवादीन करता . पुण दुसरे वटेन 
ताच्या मनांत होयीय विचार आसा कि , निसारापासून आपणांक सुख 
मेळटा , जें सुख जुझे - आपलो वोव दिवंक शकलो ना . आपणाकडच्यान 
निसार स्वताची कुडी - भूक भागयता , ही गजाल सोडल्यार निसार हो 
एक बरो मनीस , मायेस्त मनीस , हाचीय ताका जाणीव आसा . अश्यो 
परस्पर - विरोधी भावना ताच्या मनांत आसात . पुग , ताचें मन पुराय 
व्यापून 

वडोवपी गजाल जर खंयची आसत तर ताचो बेलिंदावयलो मोग . 
ताच्या मनाच्या तळाक घांस घेवन राविल्ली आनी एक गजाल आसा , 
ती म्हळ्यार जाणे आपल्या संवसाराची पुराय वाट लायला त्या आपल्या 
धोवाविशींची तिडक . 

अश्या वेगळ्यावेगळया भावनांचे मिश्रग जाच्या मनांत आसा 
त्या कार्मेलिनाची व्यक्तिरेखा अदीक स्पश्ट करपी , अदीक गाड करपी 
एक प्रसंग लेखकान ह्या प्रास्ताविक प्रकरणांतच घातला . तो असो . 
तो शुक्रार 

आशिल्ल्यान निसार बायलेक मावड्या पावोवन परतो घरा 
येता . येतना ताणें कामेलिनाक जल्मदिस - भेंट हाडिल्ली आसता . पुण 
ही भेट आसता बेलिंदाखातीर हाडिल्लो सुंदर ड्रेस . तो बेलिंदाखातीर 
आसा , हे कळनाफुडें कार्मेलीनाचे मुखकमळ फुलता . आपुण जावन ते 
निसाराक वेंग मारता . आनी मागीर आपल्या कुडीचो निसार स्वताक 
जाय जाय तसो भोग घेता आसतना ताका जरी लज दिसता तरी त्या 
सुखांत तेंय सहभागी जाता . हे सगळं घडून वता म्हणसगर फोन वाजता . 
जुझे भायर पडलो , अशी गोंयच्यान तार आयल्या , अशें कळोवपी 
हो फोन आसता . ही खबर आयकनाफुडें कार्मेलीनाची जी स्थिती जाता , 
ती लेखकान अशं तरेन चितरायल्या कि हे चित्रणाक लागून कामें 
लिनाची व्यक्तिरेखा वाचण्यांच्या मनांत अदीक सुस्पश्ट आकार घेता . 
कार्मेलीनाक हो धक्को सोंसू जायना . ते रडू लागता . पुण , हे रडपांतय 


बॅलींदाविशींचोच हुस्को चड आसता . आपल्या ध्रुवेचें कि जालां 
आसतलें , होच ताका चड हुस्को आसता . आनी मागीर ताच्या मन 
दर्यात जुझेविशींच्या बन्या - वायट उगडासाची ल्हारां व्हांवपाक लाग 
तात . काझार जायत सावन जुझेकडच्यान ताका घुस्मटारच मेळिल्लो . 
त्यो सगळ्यो यादी ताच्या तकलेत जमूक लागतात ... 

हे प्रास्ताविक प्रकरणांत लेखकान का मेलिनाचें जें सभाव - दर्शन 
घडयलां तें ताच्या साहित्यिक कुशळतायेचो प्रत्यय हाडून दिता . हे 
प्रकरणांत कार्मेलिनाच्या सभाव - दर्शनाबराबरच नवल - काणयेचे कथान 
कय उकतें जाता . कार्मेलिनाचे सभाव - दर्शन आनी कथानक , ह्यो 
दोन्य गजाली एकामेकांकडेन पुराय भरसल्यात . श्री . मावजो हांच्या 
प्रतिभेचो प्रत्यय येता तो हांगाच . हे प्रास्ताविक प्रकरणांत निसार , 
नोरिया , जुझे हांचेंय सभाव - दर्शन प्रसंग - निर्मितीतल्यान आनी कामें 
लीनाच्या मनोविश्वाचेर उजवाड घालून लेखकान घडोवन हाडला . होय 
ह्या प्रकरणाचो ( आनी नवलकाणयेचो ) एक नांव घेवपासारको 

गुण 
आसा . 

प्रास्ताविक प्रकरणाउप्रांत लेखक कार्मेलिनाच्या भरगेपणासावनच्या 
जिणेचे निवेदन करता आनी कार्मेलीन कशे घडत गेलें , ताच्या जिणेत 
बोवायट अश्यो कसल्यो घडणुको घडल्यो , हाचो क्रमान काडिल्लो 
आलेख वाचप्यांमुखार उबो रावता . कार्मेलिनाची भुरगेपणासावनची 
कथा लेखक जसो सांगत वता , तशी ताची व्यक्तिरेखा आमच्या 
दोळयांमुखार आकाराक येता . प्रास्ताविक प्रकरणांतल्या चित्रणान 
कार्मेलिनाचे जे चित्र आमच्या दोळ्यांमुखार उबें जाता तें मुखावयल्या 
प्रकरणांतल्यान अदीक गाड जाता . 

कार्मेलीन हे मूळचे सुरावले .. ह्या गांवार एक दिस जोरीची 
तिकोयतची , अवकळा येता . दर दिसा कोणना कोण मरता आनी निमणे 
कार्मेलिनाचो पाय , 

पाय , मांय आनी भाव हांचोय ही जोरी बळी घेवन कार्मे 
लीनाक उबंत वडयता . पुण कार्मेलीन वायार पडना . ताच्या आकाचो 
घोव जुआंव फिलीफ हो ताका आपल्या घरा - कोलव्यां घेवन वता . 
ताच्या आकाक फेर्नोदाक हैं मानवना , पुण जुआंव फिलीफ कार्मेलीनाक 

आपली धूव कशी मानून ताका पोसता , ताची अपुर्बाय करता , ताका 
शाळेत घालता आनी अशे तरेन कार्मेलीन हैं जुआंव फिलियाच्या घरां- 
तलेच एक करों जाता . जुआंव फिलीपाचो चलो आग्नेल हाका तर कामें 
ली . आयिल्ल्याचो खूप आनंद जाता . लेखकान भुरगेपणांतल्या कामें 
लिनाचे जे सभाव - दर्शन घडयलां , ताचेवयल्यान कार्मेलीन हैं कितले 
कोमल काळजाचें आनी कितले साध्या - सरळ वृत्तीचे , ही गजाल स्पश्ट 
जाता . वेगवेगळ्या प्रसंगांतल्यान हैं उकतें जाता . सुरावले मांय आनी 
पाय जोरयेन हांतुणार पडिल्ली आसतात , आनी भूक सोसू जायना 
आशिल्ल्यान कार्मेलिनाचे दोळे भरून आयिल्ले आसतात ; पुण अशे 
आवतीकार्यतय तें मायक , ' ना मांय ! म्हाका च्याव नाक . म्हाका भूक 
लागलो ना , ' अशें सांगता . भुरगेपणासावन अशी समजीकाय आशिल्ले 
हे चली जेन्ना कोलव्यां रावंक येता , तेन्ना ताची समजीकाय वाडटा . 
आवय - बापूय नाशिल्लं , अशें आपूण चली . घरांतल्या सगळ्यांबराबर बरे 
भशेन वागूक जाय , हाची ताका जाणीव जाता आनी तें आपलें आका 
फेन दा हाच्याकडेनय सामके आपलेय गान वागून ताचें मन जिंकाचो 


येल करता . 


कार्मेलिनाची भुरगी - जीग ताच्या आकाच्या घरा आग्नेलाच्या 
संवकळीत फुलता . शाळेतले भुरगे हेडायतात म्हुण आग्नेल कार्मेलीना 
बराबर भोवपाक लजेता . पुण , तो मुंबयसावन कॉलेजच्या सुटयेत जेन्ना 
घरा येता , तेन्ना ताका कार्मेलीनाची संवकळ जायजायशी दिसता . कामें 
लिनाच्या मनांत भुरगेपणासावन आग्नेलाविशी मोगाची जी कीट आशिल्ली , 
तिका आग्नेलाकडच्यान पडसाद मेळटा आनी कार्मेलीनाचे भाव - विश्व 
फुलून येता . आग्नेलाबराबर वेळेर भोंवप , ताच्याबराबर हांसप - किटकिटप 
हातूंत कशे दिस गेले तेंच ताका कळना . आग्नेल मुंबयसावन परतो 
सुटयेत येता , तेना हो मोग वाडत वता आनी एक दिस सांजवेळा वेळेर 
दोगांय जाणां पासयेक वतात तेन्ना कार्मेलीन आपली कूड आग्नेलाच्या 
सुवादीन करता . खरे म्हळ्यार , आग्नेल आपणाकडेन काजार जातलो काय 
कितें , मांयपायक हे मानतलें काय कितें , हो दुभाव ताच्या मनांत आसता . 
पुण , आग्नेलान जिबेर खुरीस करून उतर दिनाफुडें तो आपलेकडेन 

काजार जातलो , हाची ताका पुराय खात्री जाता . नवल - काणयेचो हो 
भाग , तांतले प्रसंग आनी पात्रांचे संवाद , हे सगळं कार्मेलीनाच्या सभाव 
चित्रणाक पूरक थल्लां . कार्मेलीनाचे निश्पाप आनी सादें - सरळ मन 
जशें ह्या प्रसंगांतल्यान उकतें जाता , तशेंच आग्नेलावें सभाव - चित्रणय 
हे प्रसंग करतात . 

कार्मेलीन आनी आग्नेल हांची वाट्टी संवकळ मायच्या ध्यानांत 
येता . मायच्या सांगण्यावयल्यान पाय कार्मेलीनाक , ' आग्नेला कडेन 
सुबेज उलोवपाचें पारार कर , ' अशें सांगता . ' ह्या संवसारांत जो सोसता 
तोच बरे भशेन जियेता ... तूंय सोस , ' अशें पाय ताका सांगता . मांय 
आग्नेलाची सोयरीक दुसऱ्या एका चलयेकडेन थरयता , तेना तें सैरभैर 
जाता . जीव दिवपाचोय विचार ताच्या तकलेत येता . आग्नेलान आप 
णाक फटयलो , हे दुख्ख ताची फाट सोडिना . आनी एक दिस पाय ताका 
जुझेची सोयरीक हाडटा . कार्मेलीन अनमनावस्थेत सांपडटा . पुण , निमाणे 
तें काजाराक तयार जाता . हे सगळे प्रसंग श्री . मावजो हाणी खूप कला 
त्मकतेन बरयल्यात . 

जुझेकडेन काजार जातगेर कार्मेलीनाच्या वैदावासाचो दुसरो टप्पो 
सुरू जाता . जझे हो सुवार्थी आनी बेबदो आसता . सास - माय आनी नणंद 
हांचोय त्रास कार्मेलीनाक सोंसचो पट्टा . नण्णेच्या त्रासांतल्यान ताका 
मेकळीक मेळटा . पुण , जुझेकडच्यान ताका कसलेच सुख मेळना . 
सोयाकलागून जुझेची नोकरी वता . आनी कार्मेलीन नी ताच्या 
चलयेच्या जिणेंत उपाशी रावपाचे दिस येतात . हो वैदावास चाल 
आसतना ताका आपलेपणान मदत करपाक मुखार येता , ती ताची 
जाव इझाबेल . आखरेक , पोटाचो प्रश्न सोडोवपाखातीर कार्मेलीनाचेर 
शेतांत वावर करपाचो प्रसंग येता . आनी मागीर एक दिस 
बेलींदा ह्या आपल्या धुवेचो फुडार घडोवपाखातीर कार्मेलीन कुवे 
ताक वता . ह्या आखाती देशांत कार्मेलीनाक भरपूर पगार मेळटा . 
पुण , ह्या लेखाच्या सुर्वे उल्ले व केला त्याप्रमाण , ताच्या कुडीच्या 
मोबदल्यांत मेलिलो हो पैसो आसता . बेलिंदाखातीर हो अधःपात 
तें मानोबन घेता . पुग , ताच्या दुर्दैवाचे दशावतार सोंपनात . 


. 


भायल्या मनशाकडेन संबंद दवल्लो , म्हुण ताची धनीण फटींगपणाची 
आरोप करून ताका पोलिसांच्या सुवादीन करता . आनी पोलिस इन्स्पेक्टर 
ताच्या कुडीचो उपभोग घेवनच ताची सुटका करता . हे सगळे सोंसपा 
भायले आसता . पुण , कार्मेलीन हैं सोंसता तें बेलिंदा सुखी जावंचे म्हुण . , 
आपणाल्या फाटल्यान लागिल्लं दुर्दैव ताच्या वाट्याक मात देकून येवचे 
न्हय , हो ताचो निर्धार आसता . आनी म्हणूनच नवल - काणयेच्या . 
शेवटाक , जेन्ना बेलिंदा ताका आपणाकूय कुवेताक व्हर , अशी विनवणी 
करता , तेन्ना तें तिडकीन तांबडेंगंज जाता आनी रागाभरशी बेलींदाचे 
पोल्यार थापट फुलयता . 

श्री . दामोदर मावजो हांची ही नवलकाणी वाचतगेर एक गजाल 
ध्यानात येता ती अशी कि , लेखकान कार्मेलीनाचे चित्रण असामान्य 
कर्तृत्त्वाची बायल अशें करूंक ना . जिणेतली आव्हानां पेलपी , अशी ही 
बायल न्हय . दुर्दैवाच्या दशावतारांत सांपडिल्लया एका बायलेन आपल्या 
वांट्याक आयिल्लं दुखव सोसत आपल्या जिणेची वाट कशी मुखार 
हेली , एका विशिश्ट ध्येयाखातीर , दुख्ख सोंसप , हेच कशे तिणे आपल्या 
जिणे , मुखेल आंग मानले , हाचो उतरांनी काडिल्लो आलेख म्हंजेच 

कार्मेलीन ' ही नवलकाणी . अन्यायाआड झगडपाची जिच्या आंगांत 
मातदेकुन तांक दिश्टी पडना , अशा बायलेची ही काणी आसा . म्हणूनच , 
हे नवलकाणयेचे कथानक वाचप्याच्या मनाची तितली पकड घेना . 
पुण , हे गजालीच्या आदाराचेर ह्या नवल - काणयेचे साहित्य मोल उणे 
लेखपाचो कोणय येत्न केलो जाल्यार , तो लेखकाचेर अन्याय केल्लेवरी 
जातलो , हेय तितलेच खरें . सादें - सरळ , कोमल मनाचे आनी सोशीक 
वृत्तीचें एक चली जिणेंत वांट्याक आयिल्ले दुख्ख सोसत रावता , 
काजाराउप्रान्त आपगालें चली बेलींदा हाच्या सुखाखातीर दुख्न , अन्याय 
मोन्यानी सहन करीत रावता , हो कथा - विशय घेवन लेखक आमच्या 
मुखार आयला . म्हणटगेर , ह्या कथा - विशयाची अभिव्यक्ती लेखकान 
कलात्मकतेन केल्या काय कितें , कार्मेलीनाचे व्यक्ति - रेखाटन उठावदार 
जाला काय कितें इत्यादि निकश लावनूच ह्या नवल - का गयेचे साहित्य 
मोल थरवप , हे समीक्षकाचे कर्तव्य थरता . 

लेखकान केल्ली पात्र योजना , निर्माण केल्ले प्रसंग , वातावरग 
निर्मिती , व परिल्ली निवेदन - पद्धत आनी संवादांची योजना , ह्यो सगळयो 
गजाली कार्मेलीनाचें व्यक्ति - चित्रग घसघशीत करपाक हातभार लाय 
तात काय किने , हैं पळोवनच ' कार्मेलीन ' ह्या नवल - काणयेचे यश 
जोवचे पट्टले . हे सगळे निकश लायल्यार ' कार्मेलीन ' ह्या नवल 
काणयेचें सा हेत्य - मोल व्हड आसा , हाचो प्रत्यय येता . कार्मेलीनाचे 
सभाव - दर्शन घडोवपाबराबरच कथानकाचो प्रवाह मुखार व्हरपी प्रसंग 
आनी संवाद , कार्मेलिनाबराबरच हेर पात्र चेय सभाव - दर्शन घडो . 
वपी प्रसंग , कार्मेलीनाच्या मनातले उमाळे आनी विचार उतावपी 
अशी , लेखकान काडिल्लीं मन - चित्रां आनी कथानकाक फावो अशें 
वातावरण नी पात्र - योजना , हे सगळे गग ह्या नवल - काणयेची कला 
त्मकता वाडयतात . 

कार्मेलीनाची वागणक आनी ताचें उलोवणे , तशेंच हेर पात्रांची 
चागणूक नी उलोवणे , हांचे मार्फत कार्मेलीनाचे व्यक्ती - दर्शन ठळक 
पणान घडोवपांत लेखक यशस्वी जाला . 

कार्मेलीनाच्या मनाचो घुस्मटमार आनी अनमनावस्था लेबकान 
बरेतरेन चितरायल्या . बेलिंदाच्या पोल्यार थापट फुलोवपाच्या प्रसंगान 
नवल - काणी सोंपता . हो प्रसंग तितलोप्तो पारेगामकारक दिसना , जाल्या 
रूय कार्मेलिनाच्या मनांतल्या घस्मटमाराचे दर्शन तातूंतल्यान घडटा . 

कार्मेलीनाच्या सभाव- दर्शनाक पूरक थरपी आनी ह्या नवलका 
गये , कला - मोल व डोवपी एक महत्त्वाचो घटक ' कार्मेलीना'त ठळक 
पणान दिश्टी पट्टा , तो म्हणल्यार लेखकाची ओघवती आनी किरिस्तांव 
समाजाच्या चित्रणाक फावो अशी भाशा . पा च्या तोंडांत किरिस्तांव 
समाजाची बोलीभाशा वापरिल्ल्यान नवलकाणयेत किरिस्तांव 
वातावरण पळोवंक मेळटा . किरिस्तांवांचे सण , कार्मेलीन आनी जुझे 
हांच्या काजाराचो किरिस्तांव पद्धतीचो विधी इत्यादींचे लेखकान में तप 
शीलान वर्णन केलां तें वातावरण - निर्मपाक पूरक थल्लो . अरबी उतरांचो 
वापर कुवेतांतलें अरबी वातावरण दोळ्यांमुखार उबें करता . ही नवलकाणी 
बरोवपाखातीर श्री . दामोदर मावजो हाणी किरिस्तांव समाजांतल्यो चाली 


-रिती , किरिस्तांव लोकां या वागणुकेंतल्यो बारकायो आनी आखाती 
देशांतल्या गोंय फारांची परिस्थिती हांचो खोलायेन अभ्यास केला , हाचे 
जशें प्रत्यंतर येता , तशीच तांच्या निरिक्षणाची बारीकसाणय दोळ्यांक 
दिपायता . कार्मेलीनाचो मानिल्लो बापूय जुआंव फिलीप , इझाबेल , जुझे 
आनी निसार ही पात्रां सामकी वास्तवांतली दिसतली , अशे तरेन तांचे 
व्यक्तिचित्रण जालां . तें कार्मेलीनाच्या सभावदर्शनाक पूरकय जालां . 

कार्मेलीनाच्या व्यक्तिचित्रणाचेर बरयतना ह्या नवलकाणयेतल्या 
दोश - थळांचेर बोट दवरप योग्य थरतले अशें म्हाका दिसता . ही दोशथळां 
व्यक्तिचित्रण आनी कथानकाचो ओघ , हांकां बाधा हाहात , म्हुणनच हो 
प्रपंच . 

ह्या नवल कागयत ठळकपणान दिश्टी पट्टा तें दोश - थळ रचनेच्या 
संदर्भातले आसा . नवलकाणयेच्या पयल्या प्रकरणांतच कथानकाक संबंदीत 
आशिल्लयो सगळ्यो घडणुको कार्मेलीनाच्या यादींच्या रुपांत सारांशान 
सांगिल्लयान . वाचप्यांक मुखावयल्या प्रकरणांनी मांडिल्ल्या कथानका 
विशी स्वारस्य उरना . मुखावयल्या प्रकरणांनी वाचप्यांक में कितें वाचूक 
मेळटा , तो पयल्या प्रकरणांत सारांशरूपान सांगिल्ल्या कथानकाचो 
तपशील . म्हणून म्हाका अशें दिसता कि , पयल्या प्रकरणांत यादींच्या 
रुपांत सारांशान सगळे कथानक सांगपाचो मोह लेखकान टाळपाक जाय 
आशिल्लो . पयल्या [ म्हळ्यार फ्लॅश बॅकच्या ] प्रकरणांत निसार आनी 
कार्मेलीन हांच्या कुडी - संबंदांचे वर्णन आयला . मुखावयल्या प्रकरणांतय 
ह्या प्रसंगांचे वर्णन आयला . ही वर्णनां अश्लील जावं नात , पुण पयल्या 
प्रकरणांतय ती दिल्ल्यान तो पुनरुक्तीचो प्रकार दिसता . ह्या नवलकाणयेत 
आनी एक दोश दिसता . तो म्हळ्यार लेखकान निर्माण केल्ले कांय अना 
वश्यक प्रसंग . हे प्रसंग कथानकाकडेन मद्दाम जळयिल्ल्यावरी दिसतात . 

हे काय दोश आसूनय ' कार्मेलीन ' ही कोंकणीतली एक बयांतली 
बरी नवलकाणी आसा , हे विशी दुभाव ना . आखाती देशांत वचपी 
गोंयकारांक , विशेशकरून थंय घरांत नोकरी करपाखातीर वचपी बायलांक 
कसल्या परिस्थितींतल्यान वचचे पट्टा , हाचे ह्या नवलकाणयेत आयिल्लं 
चित्रण गोंयच्या साहित्य - संवमारांतले असल्या तरेचें पयलेंच चित्रण 

आसा . श्री . दामोदर मावजो हाणी आमकां एका नव्या अणभव - विश्वांत 
व्हेल्यात . एका नव्या अगभव - विश्वांतल्या वास्तव जिणेचें चित्रण 
' कार्मेलीन ' ह्या नवलका गयेंत जालां . म्हणूनच , वास्तववादी नवलकाणी 
म्हण तिचे मोल व्हड आसा . 

* 

' बनवड ' - विश्वात्मक वृत्तीचो काव्यविलास ' 


गोंयच्या मुक्तीउप्रांत कोंकणी साहित्य वेगळ्यावेगळ्या आंगांनी 

फुलला . कथा आनी काव्य , ह्यो दोन साहित्य - तरा जाल्यार 
आशय आनी अभिव्यक्ती ह्या दोनय आंगांनी फळल्यात . १ ९ ६१ 
उप्रांत नवे कवी आनी कथाकार जशे मुखार आयले , तशे मुक्ती 
पयलींचे लेखकूय नवे नेटान बरोवंक लागले . पुण , मुक्तीपयलीं जांचे 
विशी खूप अपेक्षा निर्माण जाल्ल्यो , अशा काय साहित्यिकांची लिखणी 
खूप सवका चलूक लागली . अश्या कोंकणी साहित्यिकांभितर कवी श्री . 
गजानन रायकार हांचें नांव घेवचे पडटले . ' म्हजे कोंकणी बोल गा 
अमताची लायता पैज जशी व्हवी ज्ञानेशाची म्हज्या कोंकणी बोलाम 
खार हार जातली ज्ञानेशाची ... ' अशी तेजस्वी उतरां जांच्या लिव 
णेन बरयलीं तो हो कवी मुक्तीउप्रांत वोगी पडल्ल्याभशेन दिसलो , . 
पुण , 

कवी वोगी पडलो वो ताची लिखणी मात्शी सवका चलंक लागली , 
म्हुण 

ताचो भितल्लो आवाज केनाच बंद पडना . हो भितल्लो आवाज 
गातच आसता आनी कवीचो मूड लागलो म्हणटगेर हो आवाज 
लिखणेच्यामार्फत उलोवक लागता . श्री . रायकार हांचेविशी अशेच घडले . 
थोडेच काळाभितर तांची काव्य - शक्ती मोराच्या पिसायाभशेन फुलून 
आयली आनी कितलींशीच वयल्या पांवडयाची भाव - गितां आनी 
कविता तांच्या प्रतिभेतल्यान भायर पडल्यो . “ सुवारी ' ह्या गीतां- 
झेल्याउप्रांत ' बनवड ' हो कवितां- झेलो ताणी उजवाडायला . ह्या 

झेल्यांत एकंदर ४२ कविता आसात . तातूंतल्यो कांय कविता आका 
शवाणीचेर आनी ' राष्ट्रमत ' दिसाळ्याचेर उजवाडाक आयिल्लयो , 
हाचो निर्देश कवीन केल्लो आसा . 

खयंचोय कवी जेन्ना कविता बरयता , तेन्ना तो वाचप्यांकडेन 
काळजांतल्यान उलयता . आपले उमाळे जेन्ना तो कागदार उतरायता , 
तेन्ना तो आपली जीवनदृश्टी वाचप्यांमेरेन पावयता . कवीच्या काव्यां 
तल्यान ताचें व्यक्तिमत्व आमच्या दोळ्यांमुखार उबें रावता . कवीन 
आपल्या बरपांतल्यान आपले वैयक्तीक उमाळे परगटांव , वो आपल्या 
भोवतणच्या समाजाच्या उमाळ्यांक वाट करून दिवं , ताच्या काव्याचे 
हडपण मोजपाची दोन मापां आसात , ती म्हळ्यार ताच्या भावानु 
भवाचो अस्सलागा आनी हो अगभव साकार करपांतली कलात्म 
कता . हे दोन गग आसल्यार कवीचे काव्य वाचप्यांच्या काळजाक 
भावूक शकता . जी जीवनदृश्टी घेवन कवी वाचण्यांच्या मुखार आयिल्लो 
आसता ती जीवन दृश्टी रसिक वाचप्यांच्या मनार ठसवपांत 
तो यशस्वी जाता . श्री . गजानन रायकार हांचो काव्य झेलो वाचता 
आसतना एक गजाल ध्यानात येता कि , तांचो भावानुभव अस्सल 
आसा आनी तो साकार करतना कितल्याश्याच कवितांनी ( सगळ्याच 
न्य ) -ताणी कलात्मकता सादल्या . ' बनवडी ' तल्यो कांय कविता 
तर वाचप्याक उदात्त अणभवाचो प्रत्यय दितात . 
सैम , परमात्मा , आपली भंय 

आपली भंय - गोंय , मनशाची दुख्खां , ताचे 
पतन , वैयक्तिक जिणे नलो मोग , नवो मनीस - समाज निर्माण करपाचो 
हावेस , अशे वेगवेगळे विशय आशिल्लयो कविता ह्या झेल्यांत 
आसात , पुण , विशय कसलेय आसं . कवी सैमाच्या मोगांत पडं वो 
आपल्या भंयेतल्या लोकगीतां आनी लोकसंगीताकडेन एकरुप जावं . 
ताच्या काव्याक मानवतावाद , विश्वात्मकता , हांची बसका आसा , हे 
रोकडेच ध्यानात येता . गोंयची लोक - जीण , गोंयचो सैम , इत्यादी 
गजालींक संबंदीत अशे उमाळे जेन्ना कवी उक्तायता , तेन्ना त्याच्या 
उतरांत फकत गोंयांविशींचोच मोग आमकां दिसना . हे उमाळ्यां 
तल्यान उबो जाता तो कवीचो मनीसपणावयलो मोग . श्री . गजानन 


रायकार हांच्या ह्या विश्वात्मक दृश्टीक लागूनच तांच्या भावानुभवाक 
अस्सलपणा आयला . हाचो प्रत्यय हाडून दिवपी एक उत्कृष्ट कविता 
म्हणून ' उषासुक्त ' हे कवितेचे नांव घेवंक जाय . ही कविता हावें 
एके फावट - कवितां- झेलो उजवाडा येवचेपयलीं , कवीच्याच तोंडा- . 
तल्यान आयकली , तेन्ना तातूंतल्यान पडबिंबित जाल्ली अणभव 
-आविश्कारांतली कलात्मकता पळोवन हांव सामको भारावन गेलो . ' उदे 
उदे म्हणत यो गे माये मळबांतल्यान , ' अशी उषेची आराधना करतना 
कवीन सूर , ताल आनी लय हांचो जो संयोग सादला , तो वयच्या 
पांवडयाचो आसा . वेगवेगळ्या प्रतिमांनी उषेचे जे वर्णन कवीन केला 
ने वाचता आसतना फांतोडेच्या वेळचे चित्ररूपी दर्शन आमकां घडटा . 
फांतोडेच्या वेळार उषा सवका सवका आपलें दर्शन दिवंक लागता , 
तेन्ना सगळो वाठार आनंदान , मांगल्यान भरून वोतता , ह्या अण 
भवाचो वाचप्याक पुनर्प्रत्यय दिवपी ही कविता कवीच्या विश्वात्मक 
दृश्टीचो प्रत्यय दिता . पुण फकत सैमाचे वर्णन करपी , अशी ही 
कविता न्हय . सैमाच्या रूपांतल्या परमेश्वराची ही आळवणी आसा . 
देवावयलो भक्ती - मोग हे कवितेत उप्पाट भरून ओतता , हे हांगा 
स्पश्ट दिसता . ही विश्वात्मक दृश्टी आमकां ' ऋचा ' ह्या कवितेतय भावता . 
कवी देवळांत वचपाच्या वाटेर आसतना ताका फुलां - कुरपणो घेवन 
आशिल्ली एक तन्नी फुलकान्न दिसता . ती ताका फुला झेलो विकतो 
घे म्हुण 

विनंती करता . दरवट्यांत उबी आशिल्ली ही चली पळयता 
पळयतांच दरवटोच मळबाएदो जाल्लो कवीक दिसता . ती चली 
देवता जाता आनी तिच्या हातांतल्या फुलां - झेल्यांत पुराणां 
-वेदांगां झळकू लागतात . ती ताका जीवन - सुत्रां सांगूक लागता , 
तशी कवीची उतरांय सुत्रां जातात . इतलेच न्हय तर कवीचे हुंकार 
सूर जावन म्हणूं लागतात , अहं ब्रह्माऽस्मि ! अहं ब्रह्माऽस्मि ! देव 
ळांत वचचे पयलींच कवीक आपुण धरून सगळ्या विश्वांत परमेश्वर 
भरल्लो आसा , असो आत्म - साक्षात्कार जाता , हो हे कवितेचो 
विशय . फुलकान्नीचे प्रतिक धेवन कवीन हांगा में वैश्विक सत्य 
मांडपाचो येत्न केला , तें ताच्या काव्याक आशिल्ली आध्यात्मिक 

बसका दाखयता . 

परमेश्वराकडेन तादात्म्य पावपाची आध्यात्मिक वृत्ती दाखो 
वपी एक अशीच कविता कवीक बरी जमल्या , 

ती म्हणल्यार , 
' आसापण ' . कवी परमेश्वराकडेन लीन जावन म्हणटा , 

रे कशे म्हणूं ना , तुजें आसापण जाणा आसतना हांव 
रे करों म्हणूं ना , तुजें खरेपण कळटा आसतना हांव ? 

कत्रीक धर्तरेवयल्या दरएक वस्तीत , सैमाच्या दरएक रूपांत परमे 
श्वर दिसता आनी ताची अनंत रूपां पळोवन तो बागवता . देवाच्या 
पुराय भक्तीन भरिल्ल्या ह्या कवितेत कवीन आपले उमाळे इतल्या कोम 
लपणान उक्तायल्यात कि वाचप्याच्या काळजांतली भक्तीची तार झंका 
रल्याबगर रावना . सैमतल्यो प्रतिमा आनी प्रतिकां हांचो कवीन अनरूप 
असो उपेग केल्ल्यान हे कवितेतलो भावानभव अदीक समर्थपणान उकतो 
जाला . भक्ती हे विशयाक फावो असो ताल आनी सूर हे कवितेत निर्माण 
जाला . 

श्री . गजानन रायकार हांच्या काव्याचे नदरेंत भरपासारकें एक 
वैशिश्ट्य म्हळ्यार तांच्या भोवतेक सगळ्या कवितांत दिश्टी पडटा तो सैम 
आनी ताची वेगळीवेगळी रूपां . सैम हो विशय आशिल्ल्या कवितांत 
जशी आमकां सैमाची वेगळीवेगळी रूपां दिसतात , तशीच ती मोग , 
देवाची भक्ती , गोंय आनी गोंयच्या गांव - जिणेचो मोग , ह्या विशयां 
वयल्या कवितांतय आमकां दिसतात . कवी सैमाक्डेन इतलो एकरूप जाल्लो 
आसा कि , कवितेचो विशय खंयचोय आसू , प्रतिमा आनी प्रतिकां वाप 
रतना सैमाच्या वेगळ्या वेगळ्या रूपांचोच तो उपेग करता . ' म्हजे मन , ' 
हे कवितेत कवी आपल्या मनाची तुलना कोणाकडेन करता ती पळयात , 

अमरपिके मन म्हजें 
फात्तोडिच्या मळबाभशेन 
अमुरपिके मन म्हजे 
चवथीच्या चान्याभशेन 
मन म्हजे पयल्या - वयल्या 
आंब्याच्या चंवराभशेन 


एक शब्द गाधलो ' ह्या मनशा - मनशांमदत्या झुजांचेर , मन 
शावयल्या अत्याचारांचेर बरयल्ल्या कवितेतय आमकां ' गळ्यचो 
पावस ' , ' हाडां दोंगर ' , ' चान्नी रात ' अश्यो समांतल्यो प्रतिमाच दिस 
तात . ' भार ' ह्या आयच्या समाजांतल्या असमानतेचेर , कश्टकऱ्यांवयल्या 
अन्यायाचेर बरयल्ल्या कवितेतय आमकां समांतल्योच प्रतिमा दिइटी 
पडटात , हे मखावयल्या कडव्यांतल्यान स्पष्ट जाता . 

पिंपळावरी पान पान 
म्हनें खळखळटा 
भुजां - बावळ्यांत कसली तरी 


मोडां खुबळटात 

श्री . रायकार हांच्यो सैमावयल्यो कविता वाचा हो एक आगळो 
अणभव . सेमाची रुपां आनी मूडस् ताणी उतरांच्या फास्केंत अश्या 
फि.शालकायेन बांदल्यात कि , वाचप्याक सैमाचे गंग - रूपासयत दईन 
घडचे . 
पावस भिजी चान्नी रात ' हे कवितेत , 

चान्ने भिजयत आयल्यो धागे 
लोकांगीत गायत 
आतळ पातळ पावल्यो मारीत 
देवपरयां नाच ! 
पानांतल्या अर्थम्यांक 
आयज आगळी झांक 
कालवली व्हांवत्या उदकांत 
दुदनी दुदुली रात 


अशें जेन्ना कवी म्हणटा , तेन्ना चान्यांतल्या पावसाचे चित्र 
अग्मच्या दोळ्यांमुखार उबै रावता . ' तिळसान ' ह्या कवितेत सैमाच्या 
एका वेगळ्याच रूपाचे आमकां दर्शन घडटा . तिळसानच्या वेळार 
उजवाडाची सुवात काळोख कसो घेता , हे समर्पक आनी थोड्याच उत . 
रांनी कवीन सांगलां . ' पिर्श ' , ' पारजत एक रंजण ' आनी ' रास ' 

यो कविताय अश्योच सैमाची वेगळीवेगळी रुपां समर्थपणान उतरबद्ध 
करतात . 

तणा तोंकार 
थेम्या थिका 

( पिशें ) 
धपीकुल्ल कशी मोत्यांची रास 

... 
जिनसा - जिनसाच्यो 
किरा - मोरांच्यो 
आंगोळी बो सोवित आंगणांत ! 

( पारजत ) 
आयज वारो भंवर जाला 
ययल्या रानांत आवरो उठला 

( एक रंजण ) 
वावटळीन 


धुळवड केली 


मेवरायान 


शिंपल्यो सरी 
राधेवरी 
धरतरेर 
रंग माल्लो ! 
रंग मालो ! 

( रास ) 
वयली ही कडवी दोळ्यांखाला घातल्यार सैमाची रूपां लिख 
णेच्या पिशोलान रंगयता आसतना कवीन कशी मोजकीच उतरां 
वापरल्यांत ताचो प्रत्यय येता . मोजक्याच उतरांनी सैम रंगवप , हे 
जशें कवीचे एक वैशिश्ट्य , तशेंच सैमाचें व्यक्तीकरण करप हेंय एक 
महत्वाचे वैशिश्ट्य आमकां दिसता . अशें व्यक्तीकरण केल्ल्यानच 
कवीक सैमाचे वर्णन मोजक्याच उतरांनी करप शक्य जालां . 


' दोंगर पिसो जाला ' ' झरी उदका सपन पडला , ' ' दर्या ल्हारां खेळटी 
धालो , क्रुद्ध न्हंयो नाचू लागल्यो ' ' विजू बायेन घातलो दोळो ' 

खिन्न काळोख रडटना ' ' चान्ने लजता ' ' काळखाचो पालव 
' ममरक्यांनी बाये पारजत कळेता , ' अशी सैमाच्या वेगळ्या वेगळ्या 
रूपांचे व्यक्तीकरण करपी उतरां तांच्या कवितांनी दिश्टी पडटात . 

श्री . गजानन रायकार ह्यांच्या काव्याचो आनी एक विशेश 
रोकडोच नदरेंत भरता , तो म्हणल्यार लोकजिणे कडेन , लोक गितां , 
लोकसंगीत हांचेकडेन पुराय एकरुप जालें तांचें मन . तांच्या कवि 
तांत आमकां लोकसंगीत , लोकगितां आनी लोकजीग हांचेवयलो तांचो 
मोग पावलाकणकणी मेळटा . कवीनच एके कवितेत म्हणलां तेप्रमाण 

आमच्या आंगा- पांगांत मेळ 
आमच्या बडी - बडयेत खेळ 
आमच्या रगता- मासांत शिगमो 

आमच्या स्वासांभितर शबय 
लोक जिणेच्या ह्या वेगळ्या वेगळ्या आंगांचो तांच्या काव्याचेर 
आशयाचे दृश्टीन जसो प्रभाव पडला , तसोच तांच्या कवितेच्या 

फॉर्मा ' चेरय हो प्रभाव पडिल्लो आमकां दिसता . लोकगितांचे सूर 
आनी ताल आपल्या कवितेत निर्माण करपांत ते यशस्वी जाल्यात . 

श्री . रायकार हे लोक - जिणेकडेन इतले समरस जाल्ले . आसात कि , 
तांच्या कवितेत ल्हारां धालो खेळटात , वादळ कालो करता , घन शिगमो 
तर वावटळ धुळवड करता . इतलैंच न्हय , तर तांच्या एके कवितेत पावस 
लोकांगीत गायत येता . गोंयच्या लोक - जिणेत ' बनवड ' हो एक लोकसं 
गिताचो प्रकार आसा . पुनवेच्या राती गांवांतल्या लोकांमुखार घुमटांच्या 
नादांत , गावपी काणी गावन सांगता . ही कार्यावळ रातभर चलता . श्री . 
रायकार हाणी ' बनवड ' ह्या कवितेत हाचे इतले ठसठशीत वर्णन केला 
कि सूर आनी ताल हांची ही कार्यावळ ह्या कवितेतल्यान सूर आनी 
तालासयत आमच्या दोळ्यांमुखार उबी जाता . बनवड ' ही तांच्या 

उषासुक्त ' इतलीच एक श्रेष्ठ कविता आसा . गोंयावयलो कवीचो 
मोग सामको अस्सल . निरपेक्ष . कवी आनी ताची भूय एकामेकांपासून 


वेगळी काडूंकच नज , इतलें दोगांयभितले लागशिल्ले नातें , ' खारसाण ' 
हे कवितेत हाचे प्रत्यंतर येता . 

म्हज्या रगता खारसाण रे 
ह्या दर्या उदकाची 
म्हज्या रगता तांबसाण रे 

हे तांबडे मातयेची ! 
व्हडवीक ' हे कवितेतय कवीचो गोंयावयलो मोग प्रतित जाता . 


कवी म्हणटा , 


आमकां येतात आंवडे हांगा 
आमच्या गोंयच्या घोटांचे 
कातले वांगडा जाय आमकां 

दोन कुडके साटांचे ! 
पुण कवी घोटां आनी साटां हांचेपरस गोंयच्या गांव - जिणेतच 
चड रमल्लो आमकां दिसता . शिगमो , जागर , पालो , मेळ , खेळ हांचेंच 
ताका चड अप्रूप . म्हणूनच गोंयावयल्यो ताच्यो कविता वाचता 
आसतना आमच्या कानार घुमटां , समेळ , कासाळी हांघो गाज रंजता . 
ताशे , धोल , शिंगां हांचो नाद आमचें आंग शिरशिरायता . गोंयचे 
वयलो कवीचो मोग हो कुड्डो न्हय , हेय तितलेच खरे . हाचे प्रत्यंतर 
दिवपी कविता म्हळ्यार ' आमी गोंयकार ' . 

खंयच्याय कवीक जेन्ना संसारीक जिणेंत दुख्ख सहन करचे 
पडटा , तेन्ना ते ताच्या लिखणेच्या तोंकांतल्यान थेम्या - थेम्यांनी गळत 
रावता आनी तातूंतल्यान निर्माण जातात विशिष्ट तरेच्या उमाळयांनी 
भरिल्ल्यो कविता . अश्या कवितांनी वैयक्तिक उमाळेच परगट जातात , 
अशें न्हय तर सामाजिक उमाळेय तातूंतल्यान पडबिंबित जातात . ह्या 
कवितां - झेल्यांतल्यौ कांय कविता कवीक संसारीक जिणेंत कितले दुख्ख 
सहन करचें पडला हाची कल्पना दितात . हे दुख्ख कवीन अगस्ती 
रूशीन दर्यों जसो पिवन वडयलो , तशें पिवन वडयलां , ही गजाल ह्या 
कवितांतल्यान उकती जाता . श्री . रायकार हां , हे विशेचे वैशिश्ट्य 
अशें कि , ह्या दुख्खान तांच्या काव्याक निर्शणेचो सूर दिवना . वयल्यान , 

हे दुख्ख तांकां देवान दिल्ली व्हड देणगी , अशें दिसता . दुख्खाचो अण 
भव आशिल्ल्यानूच आपुण कोणाचेर अन्याय करूंक वचना , अशें 
कवी ' दुख्व ' हे कवितेत म्हणटा . दुख्खाबराबर कवीक काळोवय जाय 
जाय सो दिसता , ताचे कारण ताणी मुखावयल्या उतरांनी स्पश्ट केलां 

काळोख आसा म्हणून म्हाका 
उजळ मनीस वळखू येता 
काळोख आसा म्हणून म्हाका 
दुख्ख म्हजें लिपोवं येता 

[ काळोख ] 
कवीक वैयक्तिक दुखवाची पर्वा दिसना , पुण समाजांतली दुख्वां 
पळोवन मात तो कळवळटा . समाजांत दुर्बलांचेर जातात ते ' अन्यायाचे 
दोंगर ' पळोवन , ' हूम काडटा कोण आनी गादयेर लोळटा कोण , कश्ट 
करता कोण आनी लोगी गिळटा कोग ' , हे पळोवन कवीच्या काळजाक 
घाये जातात . मनीस - जात आजूनय अस्त्रां - शस्त्रांचीच भाशा उलयता , 
ही गजाल कवीक वेदना दिता . पुण मनीस - समाजांतली ही दुख्खां , 
दुर्बलांवयले हे अत्याचार पळोवन कवी फकत निशेतच रावना , अधो 
गतीक पावल्लो हो समाज बदलपाचो निर्धार ताच्या उतरांतल्यान व्यक्त 
जाता . 

गीत म्हजें जल्मा आयलां 
शेतकामत्या स्वासांतल्यान 
म्हज्या गितान अर्थ घेतला 

हुमेच्या थेंब्यांतल्यान , ( धर्म म्हजो ) 
अशें म्हगपी कवी नवो समाज निर्माण करपाचो हावेस बाळगिता आनी 


> 


म्हणटा , 


येवंची तांक हजार पोटांक 
वेळार दिवंक घास 
दुर्बळांचो वावराड्यांची 

हांव मरे फुडार ! ( भार ) 
कवीचें मन आत्मविश्वासान पुराय भरिल्लें आसा म्हणूनच तो 


अशा परिस्थितीतय , 

म्हज्या हड्डयांत जियेवपाची 
मळबाएदी ओड आसा- ( म्हज्या माथ्यार 

गगन आसा ) 
अशें नेटान जगाक सांगता आनी मनीस - जातीक दुखांत वडोवपाक 
मुखार सरिल्ल्या दुश्टांक म्हणटा , 

तुमी पियात रगत आमचे 
चिवात गात्रां - गात्रां 
आमची बेणी कोमेतली 

धरतरेर आंकरान ! ( दुश्टांनो ) 
नवो समाज निर्मुपाचो कवीचो हो निर्धार ठसठशीतपणान उकतो 
जाता तो ' गाराणें ' हे कवितेत . कवी हे कवितेत , पुरसाक जशें गाराणे 
घालतात , तशें भारताच्या आत्म्याक गाराणे घालता , 


आरे ऊठ 
आरे ऊठ 


राव उबो 


आनी दाखय 


कुळावो तुजो 
मेळावो तुजो 

थळावो तुजो ! 
भारताचो पुरुशार्थ जागोवपाखातीर भारताच्या आत्म्याक हे 
गाराणे घालता आसतना कवी जी आव्हानपूर्ण भाशा उलयता ती 
कवीच्या बंडखोर वृत्तीचो प्रत्यय दिता , 

तुका परसन करपाक 
म्हजें शीर 
उतरंवचोना ! 
आयज 
तुज्याच मस्तकार 

गुणो घालयाचे 
तयारेंत हांव आसां ! 


गाराण ' हीय एक श्री . रायकार हांची उत्कृस्ट कविता आसा . 
सामाजिक आशयाच्यो ह्यो कविता कवीच्या मानवतावादी वृत्तीचे 
दर्शन घडयतात , हे खरे आसलें , जाल्यारूय ' गाराणे ' ही कविता 
सोडत्यार ह्या प्रकारांतल्यो भोवतेक सगळ्यो कविता कलात्मकतेच्या 
कसाक उतरिल्लयो दिसनात . हाचे कारण , कवीचे उमाळे ज्या उतरांच्या 
रचणुकींतल्यान परगट जात्यात ती रचणूक कलात्मक रूप घेतिल्ली 
दिसना . कवितेतली उतरांची रचणूक उमाळ्यांची खोलाय परगट कर 
पांत अपेशी थल्लया . कविता म्हळ्यार निवळ उमाळो न्हंय , कविता 
म्हळ्यार उमाळ्यांनी घेतिल्लं उतर- रूप . हे उतर - रुप कलात्मक 
जावंक जाय . उमाळो उत्कट आसलो वो विशय बरो आसलो म्हुण 
कविता बरी उतरताच अशें ना . श्री . रायकार हांच्या सामाजिक 
आशयाच्या कवितांचे अशेंच जालां . विशय बरो आसुनय तांच्यो ह्या 
प्रकारांतल्यो कविता वाचप्यांच्या काळजाक स्पर्श करिनात . तांच्या 
प्रतिभेचो कलात्मक आविश्कार जाल्लो दिसता , तो तांच्या सैम , लोक 
जीग , परमात्म्याची आळवणी , मोग ह्या विशयांवयल्या कवितांत . सूर , 
लय आनी ताल हांचो सोबित संगम आमकां ह्या कवितांत पळोवंक 
मेळटा . हे तीन तासांक लागून तांचे वयल्या विशयांवयले काव्य 
परत परत वाचीनशे दिसता . ' उर्मिला ' ही संवादरूपी कविताय ह्याच 
गुणांक लागून कलात्मक जाल्या . श्री . रायकार हांचे काव्य जाणी 
बारकायेन वाचलां , तांकां एक गजाल दिसून येता ती अशी कि , 
ताणी काय कवितांत वापरिल्ली उतरां तांच्या कवितेची कलात्मकता 
काय प्रमाणांत इबाडून वडयतात . देखीक , टाऽ टा ( तिळसान ) , 
झेलाद राती ( पावस भिजी चान्नी रात ) . तांच्या कांय कवितांत 
आनी एक दोश दिश्टी पडटा . कविता एका विशिष्ट लयीत र 
जाता , पुण आठ - धा वळीउप्रांत कविता वेगळीच लय तिल्ली 
दिसता . ' पावस भिजी चान्नी रात ' ही कविता देखीक घेवं येता . हे हे 

बारीक दोश सोडल्यार ह्या कवितां - झेल्यांतले काव्य वयल्या पो 
ड्याचे आसा हेविशी दुभाव ना . नामनेचे कोंकणी लेखक श्री . उदय 
भेंब्रो हाणी म्हणलां त्याप्रमाण , " कवीत आनी गीत हांचो असो सोबीत 
संदर मेळ घालयाचे कलेक ' रविन्द्र - प्रतिभा ' म्हणूं येत . ही ' रवीन्द्र 
प्रतिभा , ' ज्या थोड्याच कोंकणी कवोंक प्रसन्न जाल्या तांतले एक श्री . 
गजानन रायकार . " श्री . रायकार हांचे काळीज सौंदर्यवादी कवीचें . सैम , 
मोग , लोक- जीण , आपली भुंय हातूंतलें सौंदर्य चाखून मनाक खोस 

. 
येच्या दर्यात बडोवपी , असो हो कवी . ताच्या ह्या सौदर्यवादाक 
मानवतावादाची सांगात आशिल्लयान ताच्या काव्याक एक वेगळेच 
परिमाण लाबलां . बाकीबाब बोरकार , मनोहर सरदेसाय आनी र . वि . 
पंडित हांच्याय काव्याक सौंदर्यवाद आनी मानवतावादाची बसका 
आसा . श्री . बाकीबाब बोरकार हांच्या काव्यांत , ह्याबाराबरच , 
आध्यात्मिक वृत्तीचे पडबिंबय आमकां स्पश्ट दिसता . हेबाबतीत 
श्री . रायकार हांचे बाकीबाबांकडेन नाते सांगू येता . ' बनवड 
ह्या झेल्यांतल्यो परमात्म्यावयल्या मोगान उपाट भरिल्ल्यो 
कविता वाचतगेर श्री . रायकार हांच्या काव्याचेर आशिल्लो मिराबाई , 
महादेवी वर्मा आनी अमृता प्रितम हांचो चड - उगो प्रभावय स्पश्ट 
जाता . थोडक्यात सांगपाचें जाल्यार सौंदर्यवाद , मानवतावाद आनी 
परमेश्वरावयलो उपाट मोग , ही श्री . गजानन रायकार हांच्या काव्याची 
तीन लक्षणां आसात , हाची स्पश्ट गवाय ' बनवड ' कवितां - झेलो 
दिता . ह्या कवितांक रस , लय आनी ताल हांचे परिमाण आशिल्ल्यान 
त्यो म्होवाळ आनी रसाळ जाल्यात . 

ह्या गुणाक लागून तांचे काव्य वाचप्याक एका उदात्त अण 
भवाचो प्रत्यय हाडून दिता . श्री . रायकार हे कोंकणी साहित्य - संवसारां 
तले एक उपेक्षित कवी . पुण , प्रतिभावान कवी चड तें । उपेक्षित उरना . 
वर्तमानकाळान अन्याय केलो जाल्यारूय भविश्यकाळ ताका न्याय 
दिता . श्री . रायकार हांचे काय जाणी वाचलां तांकां हाची प्रचिती 
आयलेबगर रावचिना . 

कोंकणीतले समीक्षा - साहित्य 


हित्य हो जिणेचो हारसो आसा , अशें जर आमी म्हणले , 
सा 

तर समीझा - साहित्य हो ललित साहित्याचो- सर्जनशील 
साहित्याचो हास्सो आसा अशें आमी म्हुणूक जाय . ललित साहित्य , 
हो समीक्षा - साहित्याचो विशय आशिल्लयान समीक्षा साहित्याची 
उदरगत ही ललित साहित्याचेर अवलंबन आसता . एकाद्या भारों 
तल्या ललित साहित्याचो पांवडो संख्येन आनी गुणांनी उंच नासलो , 
जाल्यार त्या भाशेत समीक्षा - साहित्य फावो त्या प्रमाणांत निर्माण 
जायना . तेच बराबर हेय खरें कि , समीक्षा साहित्याचे प्रमाण उणे 
आसले वो ताचो पांवडो सकल आसलो , जाल्यार ललित साहित्याच्या 
उदरगतीचेर मर्यादा पट्टा . दोनूय तरेचे साहित्य एकामेकांक पूरक 
आसा , असो हाचो अर्थ . म्हणूनच कोंकणीतल्या समीक्षा - साहित्याची 
स्थिती पळयतना कोंकणीतल्या ललित साहित्याची स्थिती कितें 
आसा , हाचेर नदर मारप , खूप गरजेचे आप्ता . कोंकणीतल्या ललित 
साहित्याच्या सध्याच्या स्थितीचेर , ताच्या विकासाचेर नदर भोंव 
डायल्यार , कोंकणीतले समीक्षा- साहित्य फाटी कित्याक , हें रोकडेच 
ध्यानांत येता . 


रोमन लिपर्यंतलें फकत मनरंजन करपी साहित्य आनी कन्नड लिप 


अणभव 


यतले साहित्य , हांचो काय बाबतींत आडवाद केल्यार , भारतांत 
स्वातंत्र्याआदी कोंकणीत खूप उणे ललित साहित्य निर्माण जाले . १ ९ ५० 
उप्रांत हे चित्र बदलले आनी काव्य , कथा , निबंद , हे रूपांत देवनागरीत 
कोंकणी साहित्याच्या रूखाक पालवी फुटूक लागली . गोंयच्या सुटके 
उप्रांत ललित साहित्याक उत्तेजन आनी अनुकूल वातावरण लाबले . हे 
काळांत कोंकणीत निर्माण जालें काव्य , कथा , निबंद , नाटकां , नवल 
-काणयो आनी भुरग्यां - साहित्य संख्येन उणे आसूनय तें हेर भाशां 
तल्या वयल्या पांवडयाच्या बरपाकडेन सर्त करपाच्या तांकीचें आसा . 
साहित्याच्या ह्या सगल्या तरांत आशयाच्या दिश्टीन उमाळे नी 

उकतावणेचो . रसरशीतपणा , विशाचो अभिजातपणा , 
घाटाच्या दिश्टीन उकतावणेचे नवे - नवे प्रयोग इत्यादि विशेश 
घणघणीत उकते जातात . पुण , संख्येच्या दिश्टीन हे साहित्य खूप 
उणें आसा . फाटल्या पंचवीस वर्सात ललित साहित्याची जी पुस्तकां 
कोंकणांत उजवाडाक आयल्यांत वो नेमाळ्यांतल्यान में साहित्य 
आमचे 

मुखार आयला , तांची संख्या पळयल्यार कोंकणी साहित्याचो 
संवसार आजूनय बालपणांतच आसा , हाची जाणीव जाता . कोंकणी 
तल्या ललित साहित्याची ही मर्यादित संख्या , हे कोंकणीतल्या 
समीक्षात्मक साहित्याच्या विकासाचेर मर्यादा पडपाचें एक सभाविक 
कारण आसा . संख्येच्या नदरेन पळयल्यार आमगेल्या भाशेंतलें 
समीक्षा - साहित्य सामकेंच उणें आसा . खरे म्हंगल्यार , खंयच्याय 
भाशेंतल्या साहित्याच्या उदरंगतीच्या सुर्वेक अशेंच घडटा . जेन्ना 
ललित साहित्य बालपगांत आसता , तेन्ना समीक्षात्मक साहित्याक 
ताच्या वाडीखातीर पिकाळ जमीन लाबना . ललित साहित्याचो 
विकास जावंक लागतगेर बन्याच तेंपान समीक्षा - साहित्य बळगें 
घेवंक लागता . भारतांतल्या सगल्या भाशांच्याबाबतींत अशेंच 
घडलां . 


कोंकणीतल्या समीक्षात्मक साहित्याचे प्रमाण उणें आसा , ह्या 
गजालीचे वयर सांगला , तें एकूच कारण न्हंय . हे मर्यादेतय समी 

सची अदीक पुस्तकां आनी लेख उजवाडाक येवप व्हडलेशें कींग 
नाशिल्लें . कोंकणी जाणा आशिल्ल्या आनी कोंकणी साहित्यांत रस 
आशिल्लया अशा इंग्लेज , मराठी आनी हिन्दी साहित्याच्या जाणका 
रांनी कोंकणीत समीक्षात्मक साहित्य निर्मुपाच्या गरजेचो सहानुभू- ' 
तीन विचार केल्लो , जाल्यार परिस्थिती थोडी तरी सुदारतली 
आशिल्ली . भारतांतल्या भोवतेक भाशांतले समीक्षा- साहित्य हे 
ब्रिटिश भारतांत येतगेरच आनी विश्वविद्यालयां स्थापन जातगेरूच 
निर्माण जालां . साहित्याची ही तरा कॉलेजां आनी विद्यापिठोतले 
अध्यापक आनी साहित्याचो खोल अभ्यास केल्ले हेर जाणकार हाता 
टात . कोंकणी भाशा हायस्कूल , हायरसेकंडरी स्कूल आनी कॉलेज 
अशा तीन्य शिक्षणिक मळांनी पावल्या . आतां गोवा विद्यापीठां 
तय तिने मानान प्रवेश केला . पुग , गोयांत कोंकणीचे पुराय ज्ञान 
आशिल्लं शिक्षक आनी कॉलेज - अध्यापक हांची संख्या बरीच 
उणं आसा . कोंकणी भाशा आनी साहित्य , हांचो मोग नाशिल्ले 
अशे कितलेशेच शिक्षक कोंकणी शिकयतना दिश्टी पट्टात . ही परि 
स्थिती बदलंक जाय . शिक्षक आनी कॉलेज- अध्यापक हाणी कोंकणी 
साहित्यांत रस घेवन ह्या साहित्याचो अभ्यास केले बगर आनी आपले 
अभ्यास - लेख उजवाडाक हाडलेबगर समीक्षा - साहित्याची 

- वाड 
जावंची ना . कोंकणीतलें समीक्षा - साहित्य वाडटलें जाल्यार आनी 
एक उपाय सामको महत्त्वाचो आसा . तो म्हळ्यार कोंकणी भाशा 
आनी कोंकणी साहित्य हे विशय पदवी आनी पदवीउप्रांत शिक्ष 
गाच्यापांवड्यार मुखेल विशय आनी दुसरो [ Subsid ary ] विशय 
म्हुण शिकोवपाक सुरवात करप . गोवा विद्यापीठाकडच्यान तशे प्रयत्न 
जावपाचे आसात , अशें आयकूक येता . वयलो उपाय प्रत्यक्षांत आयलो 
जात्यार कोंकणी साहित्याचो शास्त्रीय दिश्टीन अदीक नेटान अभ्यास 
जावंक पावतलो , आनी विद्यार्थ्यांच्यो गरजो भागवपाखातीर समीक्षा 
साहित्य निर्माण करचें पडटले . हे आयाक लागून समीक्षा - साहि 
याचो वाचपी - वर्गय वाडटलो . भोवतेक सगल्या भाशांतल्या समीक्षा 
साहित्यामखार सदांच एक गंभीर प्रश्न उबो आसता , तो म्हणल्यार 

अशा साहित्याक आशिल्लो सामको उणो वाचपी - वर्ग . सामान्य वाचपी 
-वर्ग अशा साहित्याकडेन आकर्शित जायना . हे वर्गाक समीक्षा 
साहित्यापरस मूळ ललित , साहित्य , तातूंतल्या तातूंत मनरंजन 
करपी साहित्य वाचप आवडटा . साहित्याचे अभ्यासक आनी 
खरे रसिक वाचपीच समीक्षा - साहित्य वाचतात . म्हुण म्हाका 
अशें दिसता कि , पदवी आनी पदवीउप्रांत पांवड्याचेर कोंकणी 
साहित्य हो विशय सुरू करतगेर , समीक्षा - साहित्यामखावेलो उणे 
वाचपी - वर्गाचो प्रश्न सुट्टलो . विद्यार्थ्यांची गरज भागोवपाखातीर में 
समीक्षा - साहित्य उजवाडाक येतले ताका विद्यार्थ्यांच्या रूपानच 
वाचपी - वर्ग मेळटलो . 


वाचप्यांच्या मनांत समीक्षा - साहित्याविशी अनास्था आसा , 
हे जितलें खरें तितलीच कोंकणी बरोवप्यांकय समीक्षा - साहित्याचे 
म्हत्त्व कळूक ना , ही गजाल खरी आसा . कोंकणी बरोवप्यांनी 
ललित साहित्यांत चड लक्ष घातलां . कोंकणी साहित्य गिरेस्त का 
पाच्या दिशेन फावो अशें हे पावल आसा , जाल्यारुय आमी एक 
विसरूक जायना कि , खंयच्याय भाशेच्या साहित्यांत समीक्षेकडेन 
दुर्लक्ष जावप , हे ते भाशेतल्या साबार साहित्याच्या उदरगतीक लुस 
कान करपी आसा . ग्रह जसो सुर्याभोंवतणी फेरे मारता , तशें समीक्षा 
-साहित्य ललित साहित्याभोंवतणी आपणालें लक्ष केंद्रीत करता . पुण , 
ह्याबाराबरच , ललित साहित्यय समीक्षा - साहित्यापासून शक्त घेता . 
समीक्षा - साहित्य हे ललित साहित्याची पोसवण करपाच्या वावरांत 
म्हत्त्वाची मदत करता . आपल्या बरपांत बरोवपी जे कितें सांगंक 
सोदता , तातूंत तो यशस्वी जाला काय कितें , बरोवप्याच्या बरपाचे 
अंतिम मोल कितें , हाचें सहानुभूतीम विवेचन करप , हे समीक्षेचे 
मखेल कार्य आसा . वाचप्यांच्या आवडीक बरें वळण लावप , हो 
समीक्षा - साहित्याचो उद्देश आसता . म्हुणूनच , कोंकणीत बरें ललित 
साहित्य निर्माण जातले जाल्यार कोंकणी बरोवप्यांनी समीक्षा - साहि 
त्याचोय · वावर हातांत घेवप चड गरजेचे . 


कोंकणीतल्या ललित साहित्याचो पांवडो उंच आसूनय आमचे 
समीक्षा - साहित्य आजन फाटींच उल्लां , हाची कारणां हांवें वयर 
दिल्यांत . पुण जे कितें थोडें - भोव समीक्षा साहित्य कोंकणींत आसा , 
तें उणे पांवडयाचें ना , हेय तितलेच खरें . समीक्षा - साहित्य वाडो 
वपाची तांक कोंकणी बरोवप्यांमदी आसा , हाची गवाय तातूंतल्यान 
मेळटा . हे समीक्षा - साहित्य चडशें , दिसाळी आनी हेर नेमाळ्यांनी 
उजवाडाक आयिल्ले परिक्षणात्मक लेख , पुस्तकांक बरयिल्लयो परिक्षणात्मक 
प्रस्तावना , साहित्य मेळ्यांत वो साहित्य परिशदांनी केली भाशणां 
[ अध्यक्ष वो हेर जाणकारांनी केल्ली ही भाशणां चडशी छापल्ली आसतात . ] 
आनी रेडियोचेर केल्ली ( आनी मागीर छापिल्ली ) परिक्षणां , हे स्वरूपांत 
आसा . सर्वश्री रवीन्द्र केळे कार , मनोहरराय सरदेसाय , लक्ष्मणराव 
सरदेसाय , बा . भ . बोरकार , रा . ना . नायक , र . वि . पंडित , चंद्र 
कांत केणी , अ . ना . म्हांबरो , नागेश करमली , यशवंत पालेकार इत्या 
दींच्या लिवणेतल्यान अर्श साहित्य भायर पडिल्लं आसा . संख्येन 
तें सामकें उणें आसा . श्री . गोविंद मुद्रस हांचेय साहित्य - परिक्ष 
णाचे कांय लेख उजवाडाक आयिल्ले आसात . कोंकणीत देवनागरी 
लिपर्यंत समीक्षात्मक साहित्याचे एकच पुस्तक आसा . कोंकणी आनी 
मराठी भाशेतले एक व्हड बरोवपी श्री . लक्ष्मणराव सरदेसाय हाणों 
बरयिल्लं ' कथाशिल्प ' हे ते पुस्तक . कोंकणींतले कथाकार पंडलिक 
नायक , शीला नायक आतां शांतालक्ष्मी कोळंबकार ] , मीना काकोड 
कार आनी दामोदर मावजो हांच्या कथा - साहित्याची समीक्षा हे 
पुस्तकांत आसा . लक्ष्मणराव हे एक व्हड कथाकार जावन गेले . 
मराठी कथा - साहित्याच्या इतिहासांत तर तांची सुवात खूप महत्त्वाची 
आनी मानाची आसा . कथा हे साहित्य - तरेचो तांचो अणभव आनी 
साधना केदी , हे कोणाक सांगपाची गरज ना . आपल्या ह्या अणभ 
वाचो नी ज्ञानाचो उपेग करून ताणी चारूय बरोवप्यांच्या कथा 
झेल्यांतली सुंदरतेची थळां आस्वादकाच्या भूमिकेंतल्यान विस्कटावन 
दाखयल्यांत आनी दोश - थळांचोय उल्लेख केला . हे पुस्तकांत 
कथेचो आशय आनी घाट , हांचेविशीय मार्गदर्शन आसा . . 


- 

कोंकणी समीक्षा - साहित्यांत कांय सप्तान गुग आमकां दिश्टी 
पट्टात . ललित साहित्यांत जशें उकतावणेचे स्वातंत्र्य आयलें , तशें 
समीक्षेचेंय रूप बदलें . साहित्याचे मूल्यमोजप करतना साहित्या 
भायले नेम ताका लागू करप ना . बरोवपी में साहित्य - शिल्प वाचयां 
मुखार उबें करता , आनी तातूंतल्यान में कितें सांगूक सोदता , तें 
सोदक बुद्धीन पळोवप आनी आपल्या कार्यात बरोवप्याक येश 
मेळ्ळां काय कितें , हे साहित्यविशयक नेम लावन थारावप , हे नवे 
समीक्षेचे कार्य आसा . नव्या समीक्षेच्या ह्या विशेशाचें पडबिंब 
कोंकणी समीक्षेत पुराय नासले , जाल्यारय काय प्रमाणांत दिसून 
येता . लक्ष्मणरावांच्या ' कथा शिल्पां'त हो गण बऱ्याच प्रमाणांत 
उकतो जाल्लो आसा . पुण , कांय कोंकणी बरोवप्यांच्या समीक्षा - बरपांत 
साहित्या - भायले नेम लावन ललित साहित्याचे मूल्य - मोजप जालां , 
हे स्पश्टपणान दिसता . 


कोंकणी समीक्षेचो दुसरो एक विशेश म्हळ्यार , हे साहित्य 
चडशे ललित साहित्य बरोवपी साहित्यिकांच्या लिवणेतल्यान प्रस 
वला . बेन जॉन्सन हाणों एके सुवातेर बरोवन दवरलां कि , To 
Judge of poets is only the faculty of poets . 
हे विधान पूर्ण सत्य नासले , तरीय तातूंत कांय प्रमाणांत तथ्य आसा . 
जो बरोवपी ललित साहित्याचो लेखक आनी समीक्षक , ही दोनय 
कामां करता , तो समीक्षा - साहित्याचो वावर बरे तरेन करूंक शकता . 
ललित साहित्याची कला ताका बरे तरेन खबर आशिल्ल्यान , जे 
साहित्याची तो समीक्षा करता , ते बरेतरेन समजून घेवप आनी ताचे 
मूल्यमोजा करून बरोवप्याक न्याय दिवप ताका शक्य जाता . ललित 
साहित्याच्या बरोवप्यान समीक्षा - बरपय करूंक जाय , हे नांवाजते 
मराटी समीक्षक श्री . वा . ल . कुळकर्णी हांचे म्हणणे हे दृश्टीन 
म्हत्त्वाचे मानूंक जाय . जो बरोवपी ललित साहित्यांत अपेशी थरता , 
तो टिकाकार जाता , अर्शी कोणेय तरी म्हणला . हे विधान कोंकणीक 
लागू जायना . कोंकणीतल्या साहित्यिकांनी जे थोडे - भोव समीक्षा - साहित्य 

बरयलां , ते आपल्या ललित साहित्याचो वावर यशस्वीपणान चालू 
दवरूनच . ते संख्येन उणे आसलें जाल्यारूय ताचो पांवडो उणो ना . 


कोंकणी समीक्षेचें आनी एक वैशिश्ट्य , खरें म्हंणल्यार साची 
मर्यादा , हांगा स्पश्ट करूंक जाय . कोंकणींतलें समीक्षा - बरप चडशें 
वर्णनात्मक आसा . तातूंत विवेचनाचेर फावो तो भर दिल्लो दिसना . 
खंयच्याय बरपाची समीक्षा करतना ताच्या वेगळ्या वेगळ्या आंगांची 
विस्कटावणी जावंक जाय . कोंकणी समीक्षेत हे खूप उणे प्रमाणांत 
दिश्टी पट्टा . बरोवपी आनी ताचें पुस्तक हांची तोखणायच चड 
जाल्या , अशें खूप खेपे दिसता . खंयच्याय भाशेंतल्या साहित्य - 
निर्मपाच्या सुर्वेच्या काळांत अशें घडप , ही सभाविकच गजाल . 
साहित्य - विकासाच्या सुरवातीच्या काळांत , लेखकाक उत्तेजन दिवंचे 
जाग्यार ताका नाउमेद करपाचो टिकाकारान येत्न केलो , जाल्यार 
ललित साहित्याची वाड खुंटा . पुण , उत्तेजन दिवप म्हळ्यार फकत 
तोखणायच करप न्हय . बरपांतले दोश दाखोवन टिकाकारान लेख 
काक मार्गदर्शन करपाक जाय . हे करता आसतना समीक्षकान वस्तु 
निश्ठ बुद्धी आनी बरपाकडेन सहानुभूतीन पळोवपाची दृश्टी सोडूंक 
फावना . कोंकणीतल्या समीक्षा - बरपांत हे आतां सवका - सवका दिसू 
लागलां , ही बरी गजाल आसा . 


कोंकणी समीक्षेचें एक महत्त्वाचे दोश - थळ ठळकपणान नद 
रेत भरता , तें अशें कि , ही समीक्षा चडशी पुस्तकांच्या परिक्षगांपुर 
तीच मर्यादित आसा . कथा , काव्य , नवलकाणी , नाटक ह्यां 
सारक्या एकाद्या साहित्य - तरेच्या विकासाचो टिकात्मक अभ्यास , 
एकाद्या बरोवप्याच्या 

सगळ्या साहित्य - कृतींच्या सगळ्या 
आंगांचो वा एकाद्रयाच आंगाचो केल्लो खोल अभ्यास , हे विशय 
कोंकणी समीक्षेन उपेक्षिल्ले आसात . खंयच्याय भाशेतल्या समीक्षा 
साहित्यांत जेन्ना वेगळ्यावेगळ्या विशयांचो विचार जाता , तेन्ना ललित 
साहित्याक बरेतरेन मार्गदर्शन जावंक पावता . कोंकणी साहित्याचो 

एकंदर नियाळ करपी पुस्तकां वो लेख कोंकणीत चडशे दिश्टीच पडना 
म्हंणल्यार जाता . क्वचित केन्नाय एकाद्रो - दुसरो लेव नेमान्यांनी 
दिसता . असले साहित्य में थोडे - भोव दिश्टी पट्टा , तें साहित्य 
परिशदांनी वो ले वक संमेलनांनी केलया छापील भाशणांच्या रुपांत . 
पुण , सभाविकपणान , अशा भाशणांत विवेचनात्मक नियाळापरस 
वर्णनात्मक नियाळच चड आसता . प्रो . शांताराम हेदो हाणी काग 
कोणांत जाल्ल्या कोंकणी लेखक संमेलनांत केल्लें भाशण कोंकणी साहि 
त्याच्या विकासाचो वर्णनात्मक नियाळ करपी आसलें , जाल्यारूय 
तांच्या ह्या भाशणांत कोंकणी साहित्याचे वस्तुनिश्ठ मूल्यमोजप जालां , 
हातूंत दुभाव ना . 


कोंकणीतल्या समीक्षात्मक साहित्याच्या या नियाळांतल्यान 
दोन म्हत्वाचा अनुमानां भायर आयल्यांत . पयले अशें कि , कोंकणी 
समीक्षात्मक साहित्याची संख्या सामकी उणी आसा . दुसरें अशें कि , 
जें थोडेभोव समीक्षा - साहित्य आसा , तें चडौँ विशिश्ट पुस्तकांचो 
परिक्षणात्मक अभ्यास हेच स्वरूपांतलं आसा . हे साहित्याचे मळ करों 
गिरेस्त करचें , हेविशी हांवें वयर काय उपाय सुचयल्यात . दिसा 
ब्यांनी आनी हेर नेमाळ्यांनी बरोवप्यांक समीक्षा- साहित्य बरोवपाक 
उत्तेजन दिवा हो आनी एक उपाय हांव हांगा सुचोवंक सोदतां . 
हे प्रयत्न योजनाबद्ध जावंक जाय , 


जानेवारी १ ९ ८२ त साहित्य अकादमीन औरंगाबादेत मरा 
ठवाडा विद्यापीठांत गुजराती , मराठी , सिंधी आनी कोंकणी हे भाशां 
तल्या बरोवप्यांखातीर ' समीक्षा - साहित्य ' ह्या विशयाचेर पांच 
दिसांचे एक कृति - सत्र घडोवन हाडिलं . कोंकणी बरोवप्यांपैकी श्री . 
तानाजी हळर्णकार , श्री . तेनसिंग रोद्रीगीश , सौ . हेमा नायक आनी 
हांव , अश्या चार जाणांक साहित्य अकादमीन हे कृतिसत्रांत वांटो 
घेवपाखातीर आपयिल्ले . मराठी , गुजराती आनी सिंधी ह्या भाशां 
तल्या बरोवप्यांसांगातान ह्या कृतिसत्रांत वांदो घेतना आम कां 

कोंकणी बरोवप्यांक कोंकणी साहित्य हैं समीक्षात्मक बरपाच्या मळार 
कितले फाटी आसा , हा ची जाणीव जाली . ' कोंकणीतल्या समीक्षा 
साहित्याची सध्याची स्थिती ' ह्या विशयाचेर पेपर बरोवन तो कृति 
सत्रांत वाचपाची जापसालदारकी साहित्य अकादमीन म्हजेर सोप 
यिल्ली . हो पेपर तयार करपाखातीर कोंकणी समीक्षा - साहित्याचो 
अभ्यास करतना , ह्या मळावयली आमची आस्पत फकत एक 
पुस्तक , प्रस्तावनांच्या रूपांतलो कांय पुस्तकांचो परिक्षणात्मक अभ्यास , 
देख नी भाशयां , इतलीच आसा , हाची म्हाका जाणीव जाली . 
सुदैवान कोंकगी समीक्षेची दुर्दशा सोंपपाचे दिस लागी पावल्यात 
अशी चिन्हां फाटल्या चार - पांच वर्सात दिसूक लागल्यांत . वेगळ्या 
वेगळया नेमाळ्यांनी आतां समीक्षात्मक साहित्य येवंक लागलां . कांय 
जाणकार बरोवपी ह्या विशयाकडेन आकर्शित जात्यात आनी नवे 
लेखकय ह्या मळार पावलां मारूंक लागल्यात . 


फाटल्या चार --पांच वसति कोंकणी नेमाळ्यांनी जांचे 
समीक्षा -- लेख दिश्टी पट्टात , अशे लेखक म्हळ्यार प्रा . प्रकाश थळी , 
श्री . अ . ना . म्हांबरो , श्री . नागेश करमली , श्री . यशवंत पालेकार , 
श्री . हरिश्चंद्र नागवेकार आनी श्री . तानाजी हळर्णकार . श्री . नंदकु 
मार कामत , श्री . रवीन्द्र म्हाड्डोळकार , प्रा . सोमनाथ कोमरपंत , प्रा . 
ओमप्रकाश परब हांचेय समीक्षा- लेख नेमाळ्यांनी उजवाडाक आय 
( यात . श्री . पंडलिक नायक हांचो कोंकणी नाटक आनी नाटय - माची , 
है , विशयावयलो एक परिक्षणात्मक लेख ' कोंकणी ' वसुकी अंकांत 
( १ ९ ८३ ) वाचूंक मेळ्ळो . जांचें समीक्षा - बरप हाली उजवाडाक 
आयला , अशे कांय लेखक म्हज्या नदरेंतल्यान सुटल्यात जावूये . 
समीक्षा-- साहित्याच्या दिश्टीन एक बरी गजाल घडल्या ती अशी 
कि , कोंकणीतल्या भोवतेक सगळ्या नेमाळ्यांक आतां समीक्षा - बर 
पाचे महत्त्व कळंक लागला . ललित साहित्य आनी वैचारिक साहित्या 
बराबरच समीक्षा - लेखय नेमाळ यांची पानां सजवंक लागल्यात . 
लेखकाच्या एकादया साहित्य - कृतीचो वो तिच्या विशिश्ट आंगांचो 

लेखकाकूच नियाळ करपाक लायलो जाल्यार , त्या आंगांचेर बरे 
तरेन उजवाड पडूक पावता . अशे तरेचे नियाळ - लेख कोंकमी 
नेमाळयांनी दिसूक लागल्यात . आपली आवडटी कथा वो कविता वो 
आपल्या पुस्तकांतलें पात्र , हांचेर लेवकांनीच उक्तायिले विचार 
नेमाळयांनी उजवाडाक आयल्यात . हो आप नियाळाचो प्रकार 
कोंकणी ललित साहित्याच्या वाडीक लाबदिणो थरतलो , हातूंत दुभाव 
ना . असो एक वाचनीय लेख आसा श्री . रमेश वेळुस्कार हांचो . 

शिर शिर नाम्रबे ' ह्या आपल्या कवितेची साहित्यिक विस्कटा 
वणी ताणी ह्या लेखांत ( ' कोंकणी ' वसुकी अंक १ ९ ८३ ) केल्या . 


फाटल्या चार - पांच वर्मात जें समीक्षा - साहित्य उजवाडाक 
आयलां ताचेर एक नदर भोवडायल्यार एक गजाल उकती जाता 
ती ही कि , आतां कोंकणी समीझा - बरपांत मातशी विविधताय येव 
पाक लागल्या . काव्यांतले समाज - दर्शन , काव्यांतल्यो प्रतिमा , एकाद्या 
कवीच्या काव्याची आशयादारीत समीक्षा , कथेचो साबार नियाळ , 
कोंकणीतल्या साबार नाटकांचो नियाळ , एकाद्या कवीची साबार कविता , 
कोंकगी साहित्यांतलो विनोद , साहित्य - कृतींतल्या एकाद्र या पात्राचे 
सभाव - चित्रण इत्यादि विविध विशयांचेर समीक्षा - बरप जावंक 
लागला . हे समीक्षा - बरस उंच पांवड्याचें आसा , हे दुभावविरयत 
आसले , तरी कोंकणी साहित्याच्या वेगळ्या वेगळ्या आंगांचो अदीक 
खोलायेन अभ्यास करपी समीक्षा - बरप आजून फावो ते प्रमाणांत 
निर्माण जायना , हेंय तितलेच खरें . कोंकणी कवितेतले छंद , नाद , 
र पकां , विशय इत्यादि मुद्यांचो अभ्यास करपी समीक्षा निर्माण 
जावंक जाय . कोंकणी नवलकाणी , नाटक , निबंद , वैचारिक बरप 
इत्यादींची अदीक खोलायेन समीक्षा जावयाची आनी तांच्यांतले 
प्रवाह सोदपाची खूप गरज आसा . कोंकणी कथेतली वैशिष्टयां , वेगळे 
वेगळे कथा - लेखक , नवलकाणये कार आनी हेर लेखक हांच्या 
साहित्य - शिल्पांतले गण - दोश आनी भुरग्यांखातीर आशिल्ल्या 
साहित्याची वैशिश्ट्यां , हांचेर सोदक बुद्धीन उजवाड घालयाची आव 


. 

श्यकता आसा . रोमी आनी कन्नड लिपर्यंतल्या साहित्याचो वेगळ्या 
वेगळ्या आंगांनी अभ्यास करपी , कोंकणीतल्या अणकारित साहि 
त्याचे गण - दोश दाखोवपी इत्यादि समीक्षा - बरप उजवाडाक येव 
पाक जाय . रोमी आनी कन्नड लिपयेंतल्या कोंकणी साहित्यावेळे 
समीक्षा - लेख देवनागरी कोंकणींत उजवाडाक आयल्यार रोमी आनी 
कन्नड लिपयेंतल्या कोंकणी साहित्याची आमकां अदीक लागशिल्ली वळस्त्र 
जातली आनी कोंकणी साहित्यिक जे वेगळ्या वेगळ्या लिपयांक लागून 
विभागल्यात ते एकठांय येवपाची प्रक्रिया सुरू जातली . 


ललित साहित्य हे उत्स्फूर्त अभिव्यक्तीचें फळ आशिल्ल्यान , 
एकाद्रया बरोवप्याक तूं दरवसा अमक्योच कथा , कविता वो नवल 
काणयो बरय अशें सांगले म्हुण तो त्यो बरोवंक शकतलोच अर्शी 
सांगूक जायना . ललित साहित्याच्या लेखकाची प्रतिभा - शक्त नियो 
जनाच्या फास्त बसवप , हे खूप कठिण , लागीलागीं अशक्य काम 
आसा . मागणेप्रमाण पुरवठो करपी लेखक नात , अशें न्हंय . वेगळ्या 
वेगळ्या भाशांतल्या साहित्यांत ते ठळकपणान दिश्टी पट्टात . पुण , 
अशे तरेन निर्माण जाल्लं ललित साहित्य चडशें सकयल्या पांव 
ड्याचें आसता . उत्कृष्ट ललित साहित्य , हे उत्स्फूर्तपणानच निर्माण 
जालें आसता . समीक्षा - साहित्याची गजाल वेगळी . बरें समीक्षा - साहित्य 
हेतूपूर्वक आनी योजनापूर्वक तयार करप शक्य जाता . कोंकणी साहि 
त्यिकांनी तशे ते तयार करुंक जाय . ह्या खातीर समीक्षेक ओपिल्ल्या 
एका नेमाळ्याची सामकी गरज आसा . मराठीत ' आलोचना ' हे 
नांवाचे एक म्हयनाळे हो वावर करता . कोंकणींत , कांय वसपियलीं , 
समीक्षेक ऑपिल्लं ' साहित्य विचार ' हे नांवाचें एक नेमाळे सुरू 
जालं . तें आतां दिश्टी पडना . 


समीक्षा - साहित्य योजनापूर्वक निर्माण करप शक्य आसले , तरीय 
एक गजाल आमी विसरुंक फावना , ती म्हळ्यार ललित साहित्याचो 
वांगड आसलो , तरच समीक्षा - साहित्याचो विकास जावंक पावता . 

ललित साहित्याचे झाड रसरशीतपणान फुल्लं , तरच समीक्षा 
साहित्य नेटान पावलां मारूंक पावतलें , हाचो विसर पडूंक जायना . 
कोंकणीत ललित साहित्यच जर अपंगळ उल्लं तर समीक्षा - साहित्याची 
वाड कशी जातली ? समीक्षा - साहित्याच्या उदरगतीचो विचार 
करतना ह्या प्रश्नाकडेन दुर्लक्ष जावंचं ना , हाची आमी जतनाय 


घेवंक जाय . 


THI 

.. : 

कोंकणी कथेचो प्रवास 


कोंकणी सरस्पतीच्या आंगणांत कथा , ह्या साहित्य - प्रकाराची 

' विकास कसो आनी कितलो जाला , हे पळोवपाचो जेन्ना 
एकाद्रो साहित्य - अभ्यासक येत्न करता , तेन्ना एक गजाल ताच्या ध्यानांत 
येता कि , कोंकणी कथेचो विकास , ही पुराय नासली , तरीय व्हड 
प्रमाणांत गोंय - मुक्तीउप्रांतची प्रक्रिया आसा . कोंकणी कथा , विशेश 
करून देवनागरी लिपयेतली कोंकणी कथा , ही मुक्तीपयलीं क्वचितच 
दिश्टी पट्टाली . साहित्याचो हो प्रकार आंगा - पांगान आनी पांवडयान 
वाडलो , तो गोंयकार मनीस वसाहतवादाच्या चेपणांतल्यान मेकळो 
जालो तेन्नासावनच . गोंयच्या मुक्तीउप्रांत , कथेचे मळार कोंकणी 
बरोवपी फाटल्या काळाच्या मानान चड प्रमाणांत दिसंक लागले . 
म्हुणनच , देवनागरी लिपर्यंतल्या कोंकणी कथेच्या वाटचालीचो आढावो 
घेवपाचो आसल्यार , गोंय - मुक्ती उप्रांतच्या १५-२० वर्सात कोंकणी 
कथेची पावलां कशी पडली , ह्या काळांत कथेचे विकासाचे रूप कर्श 
आशिल्ल आनी आयची कोंकणी कथा कशी आसा , तिचो सद्याचो 
पांवडो कितें आसा , हाचेर बारकायेन नदर भोंवडावप खूप गरजेचे 


आसा . 


देवनागरी लिपर्यंतल्या कोंकणी कथेची सुरवात जाली , ती शणै 
गोंयबाबांच्या कथा - साहित्यान . तांच्या ' गोमन्तोपनिषद ' ह्या पुस्त 

काच्या दोन खंडांत ज्यो कथा आसात , त्यो ' म्हजी बा च गेली ? ' 
या एका कथेचो आडवाद केल्यार , आर्विल्ल्या कथांच्या तंत्रांत बस 
नात . ह्या कथांक तत्त्वज्ञानी बसका आशिल्ल्यान तांचें रूप वेगळेंच 
आसा . शणै गोंयबाबांच्या कथा - बरपाउप्रांत कोंकणीत ज्यो कथा 
उजवाडाक आयल्यो , त्यो संख्येन खूप उणें आसल्यो . कोंकणी कथा 
साहित्याच्या मळावयली एक बरी घडणूक दिसून आयली ती १ ९ ३५ 
हे वर्सा . ' ओवळां ' हो प्रातिनिधीक कथां - झेलो त्या वर्सा उज 
वाडाक आयलो . १ ९ ५० उप्रांत आविल्ले कथेचे रूप आशिल्ल्यो 
कथा कोंकणीव्या मळार अदीक प्रमाणांत दिसूक लागल्यो . भुंयचाफी 
[ १ ९ ५६ ] हो प्रातिनिधीक कथां - झेलो कोंकणी कथा सवका 
सवका पावलां मारूंक लागल्या , हाची गवाय दिवपी आशिल्लो . 
अशे तरेन , १ ९ ६१ मेरेनचो काल ध्यानात घेतल्यार , कोंकणी 
कथेच्या खूप सवकसायेन जाल्ल्या वाटचालीची कल्पना येता . गोंयच्या 
मुक्तीउप्रांत हे चित्र बदल्लं- . कोंकणी साहित्याचे मळ सगल्या दृश्टीन 
फुलंक लागले . नवे - नवे कथा - लेखक कथेचो वाठार समृद्ध करपा 
खातीर मुखार येवंक लागले . कथा - विश्वाचो आवांठ वाडलो . तंत्राच्या 
दृश्टीन कथा सुदारली . तंत्राच्या नदरेन जिका कथा म्हुणूं येत , अशी 
कथा कोंकणींत फळली , ती मुक्तीउप्रांतच . कोंकणी कथेच्या ह्या 
नव्या रूपाची बुनयाद घालपी बरोवप्यांभितर श्री . चंद्रकांत केणी 
हांचो वावर ठळकपणान नदरेत भरता . ( रोमी लिपर्यंतल्या कोंकणी 
कथेक नवें रुप दिवपाचो वावर श्री . फेलीसियु कार्दोज हाणी केलो . ) 
' ' धर्तरी अजून जियेताली ' हो श्री . चंद्रकांत केणी हांच्या कथांचो झेलो 
ह्या काळांत उजवाडाक आयलो आनी ताणें कोंकणी ( देवनागरी ) 
साहित्याच्या मळार इतिहास घडयलो . तंत्राच्या नदरेन जांकां कथा 
म्हणूं येता , अशा कथांचो कोंकणीतलो हो पयलो - वयलो कथां - झेलो 


आसा . 


मुक्तीउप्रांतच्या पंद्रा वर्सात ज्या कथाकारांनी कोंकणी कथेचें 
रोपटे वाडयलें , तातूंभितर श्री . चंद्रकांत केणी हांच्याखेरीज श्री . 
दामोदर मावजो , सौ . शीला कोळंबकार [ शीला नायक ] , श्री . पुंडलिक 

नायक आनी सौ . मीना काकोडकार हांचो वावर सगल्या दृश्टीन 
उठून दिसलो . ह्या कथाकारांनी कोंकणी कथेची बरे तरेन पोसवण 
करून तिका एक दिशा दिली . श्री . दत्ता नायक , श्री . गजानन 
जोग , श्री . ओलिव्हीन गोमीश , श्री . एन . शिवदास , श्री . गुरुदास 
बांबोळकार , श्री . अच्युत तोटेकार , सौ . जयमाला दणायत इत्यादि 
बरोवप्यांनीय कथा बरवपांत सातत्य दाखोवन ही साहित्य - तरा लोक . 
प्रिय केली . विनोदी कथेच्या मळार हो वावर श्री . अ . ना . म्हांबरो 
हाणी मोटया नेटान फुडें व्हेलो . 

हे कथाकारांबराबरच आनीकय कितल्याश्याच कथा -- बरोवप्यांनी 
कथा - साहित्यांत आप - आपल्या तरेन भर घातली . तांच्योय काय 
कथा उंच पांवड्याच्यो आशिल्ल्यो , पुण हे बरोवप्यांनी कथा -- बर 
वपांत सातत्य दाखयले ना . श्री . गोविन्द मुद्रस , श्री . उदय भैब्रो 
श्री . सुरेश काकोडकार , श्री . अनिल बोरकार इत्यादींचो अश्या बरोव 
प्यांमदी आस्पाव जाता . 

ह्या सगल्या कथाकारांक लागून कोंकणी कथा फकत संख्येनच 
वाडलीना , तर ती गुणवत्तेनय वयलो पांवडो गांटपाक लागली . विशय 
आनी आशय हांच्या दृश्टीन ती जशी मनभलोवणी जाली , तशीच ती 
विविधतायेनय नटली . ही विविधताय कथेच्या घाटांतय पडबिंबित 
जाल्ली आमकां दिसता . कथानक , वातावरण आनी सभावरेखाटन , 
हांची एकरुपता , हो बऱ्या कथेचो एक महत्त्वाचो विशेश . हो विशेश 
आमकां मुक्ती उप्रांतच्या कथांनी दिश्टी पट्टा . हेबाबतीत श्री . चंद्र 
कांत केणी हांच्या कथा - साहित्याचो खास उल्लेख करप योग्य थरतले . 
तंत्र - शुद्ध कथा कशी बरोवंची , हे श्री . चंद्रकांत केणी हांचेकडच्यान 
शिकचें . मोजकीच पात्रां आनी मोजकेच प्रसंग घेवन सादया - सरळ 
भाशेच्या प्रसन्न आविश्कारांतल्यान ताणी कथानकां फुलयल्यांत . 
तांच्या लिखणेन उक्तायिल्ली पात्रांची भाव - जीण वाचप्यांचे मन 
ओडून घेता . प्रतिकांचो वापर करून कथेक आशय दिवपाचो गुण 
जसो तांच्या कथेत दिश्टी पट्टा , तशेच सूचकता आनी नेमकेपण , हे 
गुणय वाचप्यांचे मन आकर्शित करतात . 

मुक्तीउप्रांतच्या कोंकणी कथेत फकत तंत्राच्याबाबतीतच 
सुदारणा घडून आयली ना , तर कथा - विश्वाच्याबाबतीतय मुळायो 
बदल घडून आयलो . श्री . दामोदर मावजो , श्री . पुंडलिक नायक , सौ . 
शीला कोळंबकार , सौ . मीना काकोडकार , श्री . गजानन जोग , श्री . 
ओलिव्हीन गोमीश , श्री . दत्ता नायक , श्री . एन . शिवदास , सौ . 
जयमाला दणायत , श्री . गुरूदास बांबोळकार , श्री . अच्युत तोटेकार 
इत्यादि कथाकारांचे साहित्य नदरेखाला घातल्यार कोंकणी कथेचे 
एक वैशिश्ट्य रोकडेंच ध्यानात येता , तें म्हळ्यार ह्या कथाकारांच्या 
लिखणेन गोंयच्या मातयेंतल्यान शक्त घेतल्या . गोंयच्या भुंयेतल्यान 
स्फूर्त घेवन ह्या कथाकारांनी गोंयची जीण आपणाल्या कथा - साहित्यांत 
ठसठशीतपणान चितरायल्या . हे बरोवप्यांनी गोंयच्या जिणेतले 
विशय निवडले आनी गोंयकार मनश्याच्या- कोंकणी मनश्याच्या 
जिणेची वेगळी वेगळी तासां उकतायली . गोंयची गांव - जीग , हे जिणें 
तल्या मनश्या - मनश्यांभितल्ले संबंद आनी संघर्श , गोयांतली सामान्य 
मनशां , तांची सुखदुख्खां आनी हावेस , सैमाची बरी - वायट रुपां 
इत्यादि सगळे , कोंकणी कथेच्या माध्यमांतल्यान , प्रत्ययकारीरितीन 
पयलेच खेपे परगट जालें . कथेच्या घाटासंबंदी कोंकणी बरोवपी वेग 
वेगळे प्रयोग करतात तें दिसंक लागले . मुक्तीउप्रांतच्या कोंकणी कथेत 
उमाळ्यांचे इतले खोलायेन परगटण जालां कि हाका लागून ह्या 
पिळगेची कथा काव्यात्म जाल्ली आमकां दिसता . ही कथा फकत घडण 
कांचेच चित्र परगटायना , तर तातूंत पात्रांच्या मन - दांत खोल उडकी 
मारून तांच्या वागणुकीचो अर्थ सोदून काडपाचो कथा - कारांचो येत्नय 
आमकां दिसता . ह्या काळांतल्या कथेत आमच्या काय कथाकारांनी जों 
मनचित्रां काडल्यांत , तों कोंकणी कथेक अजरंवर करपी आसात . घड 
णुको चितारुनच न्हय , तर सभाव - रेखाटनांतल्यान कथानकाचो प्रवाह 
मखार व्हरप आनी कथानकाच्या प्रवाहांतल्यान आपसूकच वातावरण 
निर्मिती करप , ही बऱ्या कथेची लक्षणां आसात . हेविशीं मुक्तीउप्रांतच्या 
वीस वर्सातली कथा मातय फाटी ना . कोंकणी कथेतली सभाव - चित्रणा 
आनी वातावरण - निर्मिती रसरशीत आसा , हाची गवाय दिवपी 

कितल्यात्योच कथा ह्या काळांत निर्माण जाल्यात . कोंकणी कथा , या 
काळांत रचनेच्या दृष्टीन प्रमाणशीर जाल्ल्याचेंय आमकां दिश्टी पट्टा . 
पाल्हाळाच्या मर्यादेतल्यान कोंकणी कथा खूपशा प्रमाणांत मेकळी 
जाल्या , हाची प्रचिती हाडून दिवपी ही कथा आसा . प्रतिकांचा वापर 
करून कथा आशय - संपन्न करपाची कथाकारांची कुशलताय तातूं 
तल्यान प्रतित जाल्ली आमकां दिसता . सूचकता आनी संयम हे बन्य 
कथेचे गुण - विशेशय ह्या कथेत दिश्टी पट्टात . निवळ घडणुकांचे चित्रण 
जावं , व्यक्ति - चित्रण जावं वो मन - चित्रण जावं , कोंकणी कथा मुक्ति 
उप्रांत खऱ्या अर्थान लघुकथा जाल्या हाची जाणीव जाता . मुक्ती 
उप्रांतच्या सुर्वेच्या काळांत ही कथा चडशी नेमाळ्यांतल्यान उजवाडाक 
आयली . श्री . गुरुनाथ केळेकारांचे त्या वेळावयले ' नवें गोंय ' , 
' परमळ ' ' पुनव ' , ' कोंकण भारती , ' ' राष्ट्रमत ' , ' सोमार ' इत्यादि नेमा 
ळ्यांनी ती केळयली . भोवतेक कथां - झेले उजवाडाक आयले ते काय 
वसौनी . ह्या काळांतल्या पयल्या धा वर्साच्या कोंकणी कथेची कल्पना 
प्रसादाफूल ' ह्या वेंचिक कथाकारांच्या कथां - झेल्यांतल्यान येता . 

मुक्ती उपांतच्या २० वर्सात कोंकणीतल्या कथा - साहित्याचेर 
जांचो मोलादिक प्रभाव पडिल्लो आमकां दिसता , त्या कथाकारांचे कथा 
बरप तांच्या खाशेल्या गुणवैशिश्ट्यांनी उठून दिसता . कोंकणी कथेची 
बनयाद घालपी श्री . चंद्रकांत केणी हांच्या कथेची कांय वैशिट्यां वयर 
नमूद केल्ली आसात . तांचे ठळकपणान नदरेंत भरता , अर्श आनी एक 
वैशिश्ट्य आसा , तें म्हणल्यार तांच्या कथांतले कथा - सूत्र विशिश्ट वाठा 
राकडेन बांदिल्लं ना . तांचे कथा - विशय विशिश्ट प्रदेशांकडेन संबंदित 
नात . तांच्या कथानकांक विश्वात्मक स्वरूप आशिल्लं दिसता . कोंकणी 
कथेचे मळ समृद्ध करपी असो ह्या काळांतलो दुसरो कथालेखक आसा 
श्री . दामोदर मावजो . गोंयच्या मुंयेंतल्यान स्फूर्त घेवपी असो हो कथा 
कार . गोंयच्या वाठारांतली वेगळी वेगळी मनशां ( आनी प्राणीयबी ) 
तांच्या कथांनी येवन वतात . ह्या मनशांचे उमाळे , तांची सुखदुख्ख्या 
उलगा दाखोवपी अशो तांच्यो कथा वाचतगेर आमच्या मुखार उत्रे 
जाता तें लेखकाचे संवेदनाशील मन . पात्रांच्या काळजांत रिंगून तांच्या 

भाव - भावनांक नाजुकपणान स्पर्श करपाचे सामर्थ्य तांच्या लिखणेक 
लाबलां . ख्रिस्ती जिणेचे दर्शन तांच्यो कथा घडयतात . पुग , 
हेर विशयय ताणी हातायळ्यात . प्रतिकांतल्यान आशय घडोवप , 
सभाव - चित्रणांतल्यान आनी वातावरण - निर्मितींतल्यान कथानकाचो 
प्रवाह मखार व्हरप आनी निवेदनांत नी चित्रणांत नेमकेपण संयम 
नी अलिप्तपणा दाखोवप , ही गुणवैशिश्ट्यां तांच्या कथेत दिश्टी 
पट्टात . श्री . मावजो हे तपशीलाचेर भर दितात , हे खरे आसलें , 
जाल्यारुय तांच्या कथेत पाल्हाळ हो चडसो दिश्टी पडना . तांच्या 
कथेतले मनशा -- मनशांमदल्या भावसंबंदांचे चित्रग तांच्या 
सादया - सरळ आनी धांवत्या शैलीक लागून उठावदार जालां.तांच्या 
कथेतली कांय व्यक्ति -चित्रगां तांच्या कथेक खूप उंचाय हाडटात . 

जांच्या कथांत जबरदस्त कथा - बिजां दिसतात , असो ह्या काळां 
तलो कथाकार जावन आसा , श्री . पंडलिक नायक . आपल्या कथा 
साहित्यांत आनी हेर साहित्य - प्रकारांत गोंयची गांव - जीग जाणीं अजरं वर 
करून दवल्ल्या , त्या ह्या प्रतिभावान लेखकान कोंकणी कथेतल्यान 
गोंयच्या भौसाची सुखदुख्खां मोट्या आवेसान पुण संयमान मांडल्यांत . 
भौसाच्या जिणेतले प्रश्न , तांच्यावयले अन्याय आनी अत्याचार , तांच्या 
मनांतले संघर्श , गांवांतल्या मनशांभितल्ले भावनिक संबंद , तशेंच 
अन्यायी समाजरचनेन प्रस्थापित केल्ले संबंद , ह्यो सगल्यो गजाली 
श्री . नायक हांच्या कथा - साहित्यांत ( आनी हेर साहित्यांतय ) जित्यो 
जागत्यो जावन आमच्या मखार उब्यो जातात . प्रतिकांचो वापर करून 
कथेक आशय दिवपाची तांची फिशालकाय , गांव - जिणेक फावो अशें 
वातावरण निर्माण करपाची तांच्या लिवणेक आशिल्ली तांक , तांच्या 
कथेतली सूचकता , भाशेवयलें , विशेश करुन गांव -- भाशेवयलें ताचे 
पारंगतपण , तांच्या कथेत प्रनित जाल्ली उदात्त मानवतावादी मुल्यां 
आनी तितलेच म्हत्त्वाचे अशें तांच्या कथेतले वास्तववादी चित्रण , 
ही सगळी वैशिश्टयां कोंकणी कथेक सामान्याभायली शक्त दितात . . 
गांव - जिणेविशीचे तांचें अणभव - विश्व समद्ध आशिल्ल्यान तांच्यो 
कथा ह्यो विशय आनी आशय हांच्या दृश्टीन संपन्न जाल्यात . श्री . 

पंडलिक नायक हांचो निजाचो बंडखोरपणा तांच्या कथेत पडबिंबित 
जाला आनी तो घसघशीतपणान उकतो जाता , तांच्या भाशेच्या 
ओजस्वीपणांतल्यान . 

ह्या काळांतली सौ . शीला कोळंबकार हांची कथा वाचतगेर 
वेगळोच अणभव येता . तांच्या कथेत उमाळ्यांचें इतलें खोल परगटण 
जालां कि , तांची कथा काव्यात्म जाल्या . तांचे भावुक आनी सा 
नाळू मन तांच्या प्रत्येक कथेत उकतें जाता . तांची निवेदनाची रीतय 
तांची भावुकता दाखयता . थोड्याच उतरांभितर प्रसंग - चित्रां आनी 
तातूंतल्यान व्यक्ति - चित्रां उबीं करपाची तांची कुशलताय मनभुलो 
वणी आसा . आपणाल्या पात्रांच्या मन - दांत खोल उडकी मारुन 
तांचे उमाळे अचूकपणान हातांत धरपाचे सामर्थ्य तांच्या लिवणेत 
आसा . भुरग्यांली भाव - जीण चितरावची ती सौ . शीला कोळंबकार 
हाणींच . इतली कुशलताय आशिल्लो दुसरो कथाकार कोंकणी साहित्यांत 
आजून येवंचो आसा , अशें म्हणप हे मात्य अतितायेचें थरचें ना . 
कोंकणी कथा अशीच काव्यात्म जाल्ली दिसता , ती सौ . मीना काको 
डकार हांच्या कथांत . पात्रांचे उमाळे , तांच्यो व्यथा , तांचे हावेस 
हांचे बारीकसाणीन आनी खोलायेन . चित्रण करतासतना ताणी 
उतरां मोजून - मापून वापल्ल्यांत . ह्या वैशिश्टयाक लागून आनी 
तांच्या सादया - सरळ शैलीक लागन तांची व्यक्तिचित्रणां उठावदार 
जाल्यांत . कथानकाचो प्रवाह मुखार व्हरपी आनी कथेच्या गाभ्याक 
अनुकूल थरपी अशें वातावरण निर्माण करपाच्या बाबतींत ताणी सामान्या 
भायली कुशलताय दाखयल्या . वातावरणाची निर्मिती करपाखातीर 
ताणी कथेत सैमाची जी मनभुलोवणी चित्रां रेखाटल्यांत ती , आनी 
तांच्या कथांतलो मार्मिक विनोद तांच्या कथेची कलात्मकता वाडय 
तात . सादया घडणुकीतल्यान कथा - बीजां घेवन कथानकां फुलोव 
पाचे तंत्र सौ . मीना काकोडकार हांकां बरें जमलां . सौ . शीला 
कोळंबकार हांच्या भशेनच सौ . मीना काकोडकार हाणीय बायलांची 
भाव - जीण कोंकणी कथेत नाजुकपणान मांडल्या . 

कोंकणी कथेक घटसाण हाडपाचो वावर करपी आनी एक 

कथाकार आमचे लक्ष अशेंच ओडून घेता . कथा , ह्या साहित्य प्रकाराची 
बरी जाण आशिल्लो आनी जबरदस्त ताकदीची कथा -- बीजां जाच्या 
साहित्यांत ठळकपणान दिश्टी पट्टात , असो हो लेखक आसा श्री . 
गजानन जोग . तांच्या कथांत गांवजिणेबराबरच शारी जिणेंतल्या मन 
श्यांच्यो व्यथा , तांच्या मनांतले आनी एकमेकांभितल्ले संघर्श , तांचे 
उत्फुर्के इत्यादींचे ठसठशीत चित्रण पळोवंक मेळटा . प्रतिमा प्रतिकांचो 
फावो असो उपेग करून आनी कथा - विशयाक योग्य अशें वातावरण 
उबै करून मोजक्याच उतरांनी कथा - बीज फुलोवपाचें तांचे कसब 
पळयतगेर होय एक प्रतिभा - संपन्न कथाकार आसा , हाची जाणीव 
जाता . तांच्या कथा -- विश्वांत सामान्यवर्गातली तरेतरेची मनश्यां आप 
गाल्या खाशेल्या सभावासयत परगट जातात . ह्या मनश्यांचे सभाव 
रेखाटन श्री . जोग हाणी प्रत्ययकारीरितीन केला . पात्रांच्या मनांतले 
व्यवहार बारीकसाणीन आनी खोलायेन चितरावन ताणी सभाव - रेखा 
टनांत रंग भल्ला आनी कथानकाचो ओघ मखार व्हेला . प्रसंग वो 
व्यक्ती हांचे चित्रग करतना तातूंत मिस्कील विनोदाचे रंग भरसुपाचें 
कसब तांच्या लिखणेत आसा . 

श्री . ओलिव्हीन गोमीश हाणी आपणाल्या कथेत गोंयच्या ख्रिस्ती 
समाजाच्या जिणेची तासां दाखयल्यांत . कथा सादया भाशेत सरळे 
निवेदन - पद्धतीन सांगाची तांची धाटणी कथानकाक प्रवाहीपण दिता . 
नेमकेपण , हो तांच्या कथेचो गुणविशेश . तातूंत पाल्हाळ क्वचितच 
दिसता . खिस्ती समाजाची थळावी भाशा तांच्या कथेच्या खिस्ती 
वातावरणाक वास्तववादी बसका दिता . पात्रांची सुखदुख्खां ताणी खूप 
सहानुभूतीन चितरायल्यांत . 

कोंकणी कथेत गांव - जिणे , प्रत्ययकारी चित्रण करपी आनी 
गोंयातल्या भौंसाच्या सुखदुख्खांचे वास्तववादी दर्शन घडोवपी असो 
ह्या काळांतलो एक कथाकार म्हळ्यार श्री . एन . शिवदास . गोंयच्या 
गांव - जिणेतली तरेतरेची मनशां , तांचे भावनिक आनी सामाजिक 
संबंद , भौसामदल्यो बन्यो वायट चाली - रिती आनी प्रवत्त्यो हांचे चित्रण 
श्री . एन . शिवदास हांच्या कथांत ठळकपणान जालां . गोंयचो गांव 


वाठार ताच्या वैशिश्ट्यांसयत उकतो करपाचे सामर्थ्य तांच्या लिखणेत 
आसा , हे तांची कथा सिद्ध करता . गांव - जिणेचो जो खासा अणभव 
तांकां आसा तातूंतल्यान कथा - बीजां घेवन ती प्रसंग - चित्रांतल्यान 
फुलोवपाचे कसब ह्या लेखकाकडेन आसा . ह्या काळांतलो आनी एक 
नांवाजतो कथाकार आसा श्री . दत्ता नायक . श्री . दत्त । नायक हांच्यो 
कथा वाचतगेर तांच्या स्वाशेल्या निवेदन - शैलीकडेन वाचप्यांचे लक्ष 
वता . काणी सांगतात , तशा सरळ पद्धतीन निवेदन करप , हो तांच्या 
कथेचो एक विशेश . कथा सांगता - सांगतां तांतल्या पात्रांचे सभाव 
दर्शन सुरबूस तरेन घडोवपाची तांची कुशलताय नदरेंत भरपासारकी 
आसा . गोयांतल्या वाठारांतली मनशांतांच्या कथांत येतात . 

बायलांची सुखदुख्खां , तांच्या मनातले उमाळे , समाजांत आनी 
कुटुंबांत तांच्यामुखार निर्माण जाले प्रश्न आनी हे प्रश्नांक ती कशी 
तोंड दितात , हे सगले बारीकसाणोन आनी खूप सहानुभूतीन चितरा 
यिल्लं पळोवंक मेळटा , तें सौ . जयमाला दणायत हांच्या कथांत . हे 
प्रश्न घटना आनी प्रसंगांतल्यान मांडटा आसतना सौ . जयमाला 
दणायत आपल्या पात्रांच्या मनाचेर बरो उजवाड घालतात . आनी 
ताततल्यान सुरबस अशी व्यक्ति - चित्रांय घडयतात . हुंडो , नोकरी 
करपी बायलांचे प्रश्न , आंतर - जातीय लग्नां , इत्यादि सामाजिक विशय 
तांच्या कथांतल्यान येतात . वातावरणनिर्मिती करपाचो तांचो 
तांच्या कथांत बरेतरेन परगट जाला . ह्या काळांतल्या सौं . दणायत 
हांच्या कथांत हेर कांय लेखकांभशेन सामाजिक जाणिव बरेतरेन 
पडबिंबित जाल्या . 

ह्या काळांतल्या श्री . गुरूदास बांबोळकर हांच्या कथांत प्रसंग 
निर्मितीतल्यान कथा फुलोवप आनी सुरबप्त व्यक्तिचित्र गां घडोवराची 
लेखकाची तांक स्पश्ट जाता . मुक्ती - उप्रांतच्या वीस वर्सात कोंकणी 
कथा आनी एका आंगान वाडली . मनश्याची धोंगां - पोंगां आनी 
मनीस -- समाजांतल्यो विसंगती आनी प्रवृत्त्यो , हांचेर हांसत - हांसत 
बडी मारपी अशी विनोदी कथा ह्या काळांत सवका - सवका विकसित 
जावंक लागली . कथेच्या हया मळार जाचे साहित्य वाचप्यांचे मन 

ओडून घेता , असो कथाकार आसा श्री . अ . ना , म्हांबरो . तांच्या 
कथेत गोंयचो समाज आनी गोयांतली वेगळी वेगळी मनशां हांचें एक 
वेगळे दर्शन घडटा . ल्हान - ल्हान वाक्यां , मोजकीच उतरां , सादी 
सरळ आनी धांवती निवेदन - शैली आनी वतां - वतां सहजतायेन 
' चिमटे ' काडपाचें तांचे कसब , हाकालागून तांचो विनोद काळजाक 
भावता . उपरोध आनी विडंबन , ही धारदार हत्यारां वापरून ताणी 
आपल्यो कथा आशय - संपन्न केल्यात . सभावांतल्यो आनी जिणेतल्यो 
विसंगती चितरायतना तांच्या लिखणेक एके तरेची धार येता , हे 
वाचप्याक जाणवता . तांचो विनोद वाचप्यांक केना केन्नाय फकत 
हांसयता , तर केना केनाय हांसवपाबराबर विचारय करपाक 
लायता . श्री . अ . ना . म्हांबरो हाणी आपल्या कथांनी मनश्यांचे 
तरेतरेचे नमुने सादर केल्यात . ताणी सुरबूसपणान काडिल्ली व्यक्ती 
चित्रां , हे तांच्या कथेचें एक खास वैशिश्ट्य म्हणपाक जाय . विनोदी 
कथेच्या मळार वावर करपी आनी एक कथाकार ह्या काळांत दिश्टी 
पट्टा , तो म्हळ्यार श्री . अरुण सिंगबाल . 

मुक्ती उपांतच्या वीस वर्सात जांच्या कथा - बरपान कोंकणी 
कथेचेर मोलादिक असो परिणाम घडून हाडलो , तातूंतल्या मुखेल 
कथाकारांच्या कथा - साहित्याचो हो विस्तृत आढावो आसा . हया 
काळांत कोंकगी कथा आंगा - पांगान कशी वाडली , तातूंत कसले 
प्रवाह आयले आनी खंयच्या वैशिष्ट्यांनी ती नटिल्ली आसा , हाची 
वाचप्यांक कल्पना दिवप , हो हाचेफाटलो उद्देश . कोंकणी मनीस 
आपणाले भाशेत खूप उसरां बरोवंक लागलो , ह्या संदर्भात विचार 
केल्यार मुक्तीउप्रांतचो पंद्रावीस वर्सातलो काल हो कोंकणी कथेच्या 
दृश्टीन समृद्धीचो काल म्हुणूक जाय . तरौं पळोवंक गेल्यार , साबार 
कोंकणी सरस्पतीच्याच दृश्टीन हो काल समद्धीचो जावन आसा . मात , 
एक गजाल आमी विसरुंक जायना कि , हेर विकसित भारतीय भाशां 
तल्या कथा - साहित्याकडेन तुळा केल्यार ह्या काळांत उजवाडाक 
आयिल्ल्या कोंकणी कथांची आनी कथां - झेल्यांची संख्या सामकी उणी 
आसा . हे कालांत जे कथां - झेले उजवाडाक आयले ते अशेः ' धर्तरी 

अजून जियेताली ( १ ९ ६४ , चंद्रकांत केणी ) , ' गांथन ' ( १ ९ ७१ , दामो 
दर मावजो ) , ' आशाढ पांवळी [ १ ९ ७३ , चंद्रकांत केणी ] , ' एकलो 
एकसुरो ' [ १ ९ ७३ , चंद्रकांत केणी ] , ' ओली सांज ' ( १ ९ ७३ , शीला 
नायक कोळंबकार ) , ' अळमी ' ( १ ९ ७५ , चंद्रकांत केणी ) , ' जागरणां ' 
( १ ९ ७५ , दामोदर मावजो ) , ' दोंगर चंवल्ला ' ( १ ९ ७६ , मीना काकोड 
कार ) , ' पिशांतर ' ( १ ९ ७७ , पुंडलिक नायक ) , ' मुठय ' ( १ ९ ७७ , पुंड 
लिक नायक ) , ' भिंगर ' ( १ ९ ७७ , गुरूदास बांबोळकार ) , ' कवासो ' 
[ १ ९ ७८ , जयमाला दगायत ] , ' गळसरी ' [ १ ९ ८१ , एन . शिवदास ] , 

मन वोडटा वोडना ' [ १ ९ ८१ , ओलिव्हीन्य गोमीश ] . हे वळेरेंत 
श्री . रामकृष्ण जुवारकार हांच्या ' आमच्यो खबरो ' [ १ ९ ८१ ] ह्या तीन 
वांटयांनी उजवाडाक आयिल्ल्या पुस्तकाचो आस्थाव करचो कि कितें , 
असो म्हजेमुखार प्रस्न आसा . जिणेतल्या कांय अणभवांवेल्यान कल्पनेन 
गचिल्ल्यो ह्यो खबरो आसात , अशें लेखकान म्हणलां . पुण , कथा 
तंत्राच्या फास्केंत त्यो बसनात . निबंद आनी कथा , हांच्या शिमेवयल्यो 
अश्यो ह्यो खबरो आसात . तांचे स्वरूप कितेंय आसू , त्यो वाच 
नीय जाल्यात , हातूंत दुभाव ना . 

मुक्तीउप्रांतच्या वीस वर्सात [ १ ९ ८१ मेरेन ह्या कथां - झेल्या 
खेरीज आनीकय काय झेले उजवाडाक आयले आसूये . 

हे साहित्य सामकें उणें आसूनय मुक्तीउप्रांतचो वीस वर्साची 
काल हो समृद्धीचो काल आसा , अशे म्हणपाक आमी कशे धजतात , 
असो प्रश्न कोगीय विचारुं शकता . पुग , देवनागरी लिपर्यंतल्या कोकणी 
ललित साहित्याचो सामको हालींचो इतिहास , कोंकणी मनश्यांनी पोर्तुगेज , 
इंग्लेज आनी , विशेशकरून , मराठी ह्या भाशांचो घेतिल्लो आलाशिरो , 
कोंकणीक तिच्याच घग आशिल्लो विरोध , कोंकणी ( देवनागरी ) वाच 
घ्यांची उणी संख्या , इत्यादींचो विचार केल्यार ही संख्या 
उत्साहदिणी आसा , अशें म्हुणूक जाय . कोंकणी भाशिक लोकांची 
संख्या ४० लाख आसा आनी कोंकणी साहित्याचो इतिहास खूप 
पुर्विल्लो आसा , हे खरे आसले , तरीय आयची परिस्थिती अशी 
आसा कि देवनागरी लिपी जाणा आशिल्लया कोंकणी लोकांचे 

साबार कोंकणी लोकसंख्येतले प्रमाण उणें आसा . गोयांत देव 
नागरी लिपी जागा आशिल्ले लोक भोवसंख्येन आसात . पुण , 
परंपरेन या लोकांनी ( गोंयच्या भोवसंख्य हिन्दनी ) बरोवपाची 
आनी वाचपाची भास म्हुग मराठी भास आपणायल्या . कोंकणी कथेच्या 
( आनी साबार कोंकगी साहित्याच्याय ) विकासाचे मोलमोजप करता 
आसतना वयच्या या परिस्थितीचे भान अभ्यासकांनी दवरपाक जाय . 
कोंकणी भास आनी साहित्य , हांचेकडेन राजकीय सुवार्थाचें आनी 
धार्मिकतेचे वकल लावन पळयातल्यांक कोंकणी भाशेंत साहित्यच ना , 
अशें दिसप सभाविकच आसा . पुग , कोंकणी साहित्याच्या उदरगती 
खातीर वावुरपी साहित्यिक जेन्ना कोंकणी कथेच्या मळार वो साबार 
कोंकणी साहित्याच्या मळार कांयच घडना अशें म्हणटात , 

तेन्ना अजाप 
दिसता . कोंकणी कथेचो आढावो घेतना आमी वस्तुनिश्ठ नदर दवल्ली , 
तर मुक्तीउप्रांतच्या २० वर्सातले चित्र उत्साहदिणे दिसल्याबगर 
रावचे ना . इतले च न्हय , तर फाटल्या पांच वर्सातय कोंकणी कथा 
साहित्याचो रूख ( उ 0 प्रमागांत जालो तरी ) फळला , हाचीय जाणीव 


जातली . 


मुक्तीउप्रांतच्या काळांत कोंकणी कथा संख्येन वाडली आनी 
तिचो पांवडोय उंचावलो , हे आमी पळयलें . साहित्य अकादमीचो 
१ ९ ८५ हे बी उजवाडाक आयिल्लो ' कोंकणी कथा - संग्रह ' , आनी 
कोंकणी भाशा मंडळाचो ' स्वतंत्र गोयांतली कोंकणी कथा ' हो १ ९ ६२ 
ते १ ९ ७६ ह्या काळांतल्या कोंकणी कथांचो आस्पाव आशिल्लो कथां 
झेलो , ह्या दोनूय झेल्यांतल्या कथांचेर नदर मारल्यार मुक्तीउप्रांतच्या 
पंद्रा - वीस वर्सातल्या कोंकणी कथेच्या गण - वैशिश्टांची बरे तरेन कल्पना 
येता . या काळांतल्या कोंकणी कथेचें आनी एक वैशिश्ट्य नदरेंत 
भरता . देवनागरी लिपयेंतल्या साबार कोंकणी साहित्याची सुरवात जरी 
शणै गोंयबाबांपासून जाली , तरी देवनागरी कोंकणीतले ललित साहित्य , 
खऱ्या अर्थान , गोंय मुक्तीउप्रांत म्हळ्यार खूब उसरां फळल्ल्यान ह्या 
साहित्यांत वेगळे वेगळे प्रवाह टप्प्या - टप्प्यान आयले नात . इंग्लेज , 
मराठी , पोर्तुगेज , हिन्दी इत्यादि भाशांतल्या साहित्याची कोंकणी 


मनश्याक वळख आशिल्ली . ह्या भाशांतल्यान तो बरयतालोय . 
म्हणूनच , कोंकणी मनीस जेन्ना आपणाल्या माय - भाशेतल्यान बरोवंक 
लागलो , तेन्ना ह्या वेगळ्यावेगळ्या भाशांतल्या साहित्यांत जे प्रवाह येवन 
गेल्ले आनी आशिल्ले तांची बरी वळख ताका आशिल्ली . वेगळ्यावेगळ्या 
कोंकणी बरोवप्यांनी आपली साहित्यिक नदर आनी कुवतीप्रमाण हे 
प्रवाह कोंकणी साहित्यांत हाडले . हाकालागून कोंकणी साहित्यांत वेगळे 
वेगळे प्रवाह एकाच वेळा येवंक पावले . कोंकणी कथेच्या बाबतीत 
तर ही गजाल अदीक ठळकपणान दिसली . मुक्तीउप्रांतच्या वीस 
वांच्या काळांत कोंकणी कथा - साहित्यांत निवळ घडणुक- प्रधान 
कथेवराबरच सभाव - चित्रण करपीय कथा ठळकपणान दिश्टी पट्टा . 
मनश्याच्या मनांतले व्यवहार बारीकसाणीन विसकटावन दाखोवपी 
कथाय ह्याच काळांत सुरु जाली . सपनरंजन हो गुग आशिल्ल्या कथे 
बराबरच निवळ वास्तववादी कथेचोय प्रवाह सुरु जाल्ल्याचे 
आमकां दिसता . धवाड्या वर्गातल्या लोकांची जीण चितरावपी 
कथा आनी सकयल्या वर्गातल्या , कामदार वर्गातल्या लोकांची जीग 
चितरावपी कथा , हांचो प्रवाह एकाच वेळा व्हांविल्लो कोंकणो कथा 
साहित्यांत दिश्टी पट्टा . कोंकणी कथेत घाटाच्योय वेगळ्यो - वेगळ्यो 
तरा टप्प्या - टप्प्यान विकसित जावंक नात . त्यो एकाच वेळार आयि 
ल्ल्याचे जाणवता . हे सगळं मुक्तीउप्रांतच्या वीस वर्सात घडलें . 

कोंकणी कथेच्या विकासार्ची वैशिश्टयां ह्या लेखांत वयर तपशी 
लान मांडिल्ली आसात . मुक्तीउप्रांतच्या वीस वर्सातल्या कथेची 
वाटचाल पळयता 

पळयता आसतना हया साहित्य - प्रकाराच्या विका 
सांतल्यो उणिवोय ध्यानांत घेवप म्हत्वाचें थरतले . कोंकणी कथा 
कारांनी गोंयच्या समाजांतल्यान स्फूर्त घेवन नवे - नवे विशय 
कथेतल्यान मांडले , कोंकणी समाजांतल्या सामान्य मनश्यांची जीण , 
तांची सुखदुख्खां , हावेस इत्यादि चितरावन कथे , अणभव - विश्व 
समृद्ध केले , हे खरे आसले , जाल्यारूय जबरदस्त कथाबीजां जातूंत 
सांपडू शकताली अशे विशय , अशी जिणेची मळां ताणी तांक आसूनय 
हाताळळी नात . काय मुखेल कथाकार सोडल्यार , हेर कोंकणी कथा 

कारांचे अगभत्रविश्व मर्यादितच उल्लें . बाटाबाटीच्या वेळार गोंयच्या 
समाजांत कशी उलथापालथ जाली , त्या परिस्थितीत मनीस कसो वागलो , 
मनश्यां - मनश्यांमदले ' संबंद कशे बदल्ले , गोंयच्या स्वातंत्र्य चळवळीत 
वोटो घेतिल्ल्यांची आनी तांच्या कुटुंबियांची जीण हे चळवळीच्या 
काळांत कशी बदल्ली , कोंकणी - मराठी वाद , विलीनीकरण - चळवळ 
आनी ओपिनियन पोल हया घडणुकांनी मनश्या - मनश्यांमदल्या संबंदां 
चेर कसो परिणाम घडून आयलो , हे विशय आनी गोयांतलें राजकारण , 
हयांसारक्या विशयांक कोंकणी कथाकारांनीच न्हय , तर नवल काणये 
कारांनीय न्याय दिवंक ना . पोत गेज वतगेर गोंयच्या वयल्या वर्गातल्या 
ख्रिस्ती कुटुंबांची भाव - जीण कशी बदल्ली , हे दाखोवपाच्या बाबतीत 
आनी गोयांत राबितो करपाखातीर आयिल्ले गोयांभायले लोक आनी 
आकिकेंतल्यान परते आयिल्ले गोंयकार हांचे गोयांत आदींसावन रावन 
आयिल्ल्या गोंयकारांकडेन जे संबंद येतात , ते चितरावपाच्या बाबतींतय 
कोंकणी कथाकारांची लिवगी फाटी आसा . आखाती देशांत गोंयकार 
तरनाटे वतगेर गोंयांतल्या तांच्या कुटुंबियांची , विशेश करून , तांच्या 
बायलांची कितें आवतीकाय जाता , हे तांच्या भाव - विश्वाचेर उजवाड 
घालून चितरायिल्ली कथा क्वचितच दिश्टी पट्टा . अशे विशय घेवन 
कोंकणी कथांचे मळ समृद्ध करपाचो वावर हया काळांत जालो ना . 
हातूंतले काय विशय कथाकारांनी हाताळू नात , अशें न्हय . पुण , 
मुक्तीउप्रांतच्या वीस वर्सात ह्या विशयांक न्याय दिवपी कथाकार 
सामके उगें . म्हणूनच , केना केनाय दिसता कि , कोंकणी कथा 
एका विशिश्ट आवर्तनांतूच घंवता . 

ह्या काळांतल्या कोंकणी कथेच्या मळावयली आनी एक उणीव 
ध्यानांत येता . बन्याबया लेवकांच्यो कांय कथा तंत्राच्या 
दृश्टीन दोशविरयत जाल्यात , कथानक फुलोवपाचे कसब तातूंत घणघ 
णीत उकतें जालां , पुण कथा - बीजां मात्य दम नाशिल्ली . हाच्या 
पर्ते अशेय दिश्टी पट्टा कि , कथा - बीज सामके काळजाचो थाव 
घेवपी आसूनय तें फुलोवपाच्या बाबतींत कथाकार अपेशी थल्ला . 
कथा - बीज जबरदस्त आलूनय कयेंत आशय भरपाचे बाबतींत कथा- 


काराची प्रतिभा - शक्त उणे पडल्या , ही गजाल बन्या - बन्या कथा 
कारांच्या काय कथांत दिश्टी पट्टा . अशीच आनी एक उणीव ह्या 
कथा - साहित्यांत जाणक्ता , ती म्हळ्यार कथानकाक पूरक अशें वाता 
वरण निर्माण करपाखातीर सैमाचे चित्रण गरजेपरस चड करप . हाका 
लागन कथेचो ओघ आडावन उरता . खूबशा कथांनी वर्णनांचो 
पाल्हाळ दिसता . कथाकारान कथा सांगतना अलिप्तपणा दाखोक्य , 
हो बया कथेचो एक गग . पुग , काय कथाकारांची लिवणी अती 
-हळवेपणाक लागून अलिप्तपणा दाखयना , ही गजाल खूपशा कथांनी 
स्पश्ट जाल्या . ह्यो सगल्यो उणिवो भोवतेक कथाकारांच्या काय कथांनी 
चड - उणे प्रमाणांत उकत्यो जाल्यात . स्त्री - कथाकारांच्या बाबतीत 
अती - हळवेपणा ठळकपणान जाणवता . साबार कोंकणी कथा - साहि 
त्याचो विचार केल्यार दुसरी एक गजाल जाणवता , ती म्हंजे निवळ 
मनोविश्लेशणात्मक कथांचो प्रवाह कोंकगीत आजून सारको येवंक ना . 

मुक्तीउप्रांतच्या २० वर्सातल्या कोंकणी कथेची मुखेल वैशिश्टयां 
थोडक्यात सांगपाची जाल्यार ती अशी मांडूं येतात : १ ] ह्या 
काळांत कथेतले अणभवविश्व विस्तारले . पुण , कथेचे विशय जाव 
पाची तांक आशिल्ली जिणेतली कितलींशीच मळां दुर्लक्षितच उल्ली . 
२ ] दुसरे म्हत्त्वाचे वैशिश्ट्य म्हळ्यार कोंकणी कथा अभिव्यक्तीच्या 
दृश्टीन अदिकादीक सुंदर जाली . अगभव - उक्तावणेचे वेगळेवेगळे 
प्रयोग कोंकणी कथाकार करूंक लागले . 

ह्या फाट - मुंयेचेर , आयज कोंकणी कथा - साहित्याची स्थिती 
कितें आसा , हाची नियाळणी करपाचो येन केल्यार आमकां कितें 
पळोवंक मेळटा ? हांव जेन्ना आयची कथा म्हणटां तेन्ना म्हज्या दोळ्यां 
मुखार फाटल्या पांच वर्सात उजवाडाक आयिल्ली देवनागरी लिपये 
तली कथा आसा . १ ९ ८२ सावनचो काल हांवें विचारांत घेतला . 
या पांच वर्सातल्या कोंकणी कथेचो विचार करतना ह्या काळांत 
कथेच्या मळार निर्माण जाल्ल्या नव्या साहित्याचोच विचार करप 
बरोबर थरतले . खूप वसपियली नेमाळ्यांनी उजवाडायिल्ल्या कथांचो 
आस्त्राव करून प्रसिद्ध केल्ल्या कथां - झेत्यांचो , ह्या पांच वर्सातली 


कुळार ' , 

कोंकणी कथा कशी आसा , हे पळोवपाखातीर विचार करप बरोबर 
थरचे ना . फाटल्या पांच वर्सात कथेचे मळार में नवें साहित्य निर्माण 
जालां , तें चडौँ नेमाळी , विशेशतायेन , नेमाळ्यांचे दिवाळी अंक , 
वसंकी अंक वो हेर खाशेले अंक , हातूंतल्यान उजवाडाक आयलो . 

कोंकणी ' , ' जाग ' , ' कोंकण टायम्स ' , ' वांगडी ' , ' कोंकणीचे 
' चित्रंगी ' , ' कुळागर ' , 

कुळागर ' , ' राष्ट्रमत ' , ' सौंगडी ' , ' कोंकण भारती ' 
जैत ' आनी हेर नेमाळ्यांतल्यान हे कथा - साहित्य प्रसिद्ध जाला . 
अशा नेमान्यांभितर नियमितपणान दर म्हयन्याक भायर सरपी आनी 
कथा - साहित्याचेर भर दिवपी अशें एकमेव नेमाळे आसा ' कुळागर ' . 
नव्या कथा - लेखकांक उत्तेजन दिवपाचो बरो वावर , हे नेमाळे सात 
त्यान करीत आयलां . श्री . चंद्रकांत केणी आनी प्रा . प्रकाश थळी 
हांची साहित्यिक नदर हया नेमाळ्याक लाबल्या . 
काटल्या पांच वर्सात जे कथां - झेले उजवाडाक आयल्यात , 

ते 
अशे : सौ . हेमा नायक होचो ' पसय ' , श्री . दत्ता नायक हांचो ' एक 
आशिल्लो साँसो ' , श्री . जे . एल . गॉयस हांचो ' कथा दोगां मोन 
जातिंची ' , श्री . नारायण बोरकार हांचो ' तुज्या मोगाखातीर ' , श्री . 
अ . ना . म्हांबरो हांचो ‘ पणजी आतां म्हातारी जाल्या , ' श्री . 
चंद्रकांत केणी हांचो ' हंकल पावणी ' आनी श्री . गजानन जोग 
हांचो ' रुद्र ' . हातूंतल्या बऱ्याच कथां - झेल्यांत पांच वर्सीपयली 
नेमाळ्यांनी उजवाडाक आयिल्ल्या कथांचो आस्पाव जाला . 

ह्या पांच वर्सात जे कथासाहित्य निर्माण जालां , ताचेर नदर 
भोवडायल्यार एक गजाल स्पश्ट जाता , ती म्हणल्यार मुक्ती उप्रांतच्या 
पंद्रा - वीस वसति ज्या कथाकारांनी कोंकणी कथा - साहित्य समद्ध 
करपाचो वावर मोट्या उत्साहान मखार व्हेलो तांचो ह्या मळावयलो 
वावर मंदावला . कांय जाणींचो आडवाद केल्यार , बरे कथाकार 
म्हुण जाणीं नामना मेळयिल्ली तांची प्रतिभा कांय प्रमाणांत आंटिल्ल्या 
वरी दिसता , तर श्री . पंडलिक नायक हांच्यासारक्या लेखकांनी 
साहित्याची हेर मळां , विशेशतायेन नाटक हो साहित्य - प्रकार फुलो 
वपाचो वावर नेटान चलयिल्ल्यान कथेकडेन तांचे लक्ष उणे जालां . 


श्री . दामोदर मावजो हे कादंबरीकडेन वगळ्यात . सौ . मीना काको 
डकार हाणां कथा बरोवपाचे सामर्केच सोडलां , अशें दिसता , तर श्री . 
एन . शिवदास , श्री . ओलिव्हीन गोमीश , श्री . दत्ता नायक हांची 
कथा आतां क्वचितच वाचपाक मेळटा . श्री . गजानन जोग हेय आतां 
नेमाळ्यांनी उणे बरयतात . सुदैवान , श्री . चंद्रकांत केणी , श्री . दामो 
दर मावजो , श्री . पुंडलिक नायक हांचे कथा - साहित्य नेमाळ्यांनी 
केन्ना - केन्नाय वाचूंक मेळटा , जाल्यार सौ . शीला कोळंबकार हांचे 
कथा - बरपांतले सातत्य साभकें दोळ्यांत भरता . सौ . जयमाला दणा 
यत हांचोय कथा -- बरपाचो वावर नेटान नासलो , जाल्यारुय चालू 
आसा . विनोदी कथा बरोवपी श्री . अरुण सिंगबाल , तशेच श्री . 
गुरुदास कामत बांबोळकार हेय केन्ना केनाय नेमाळ्यांनी आपली 
हाजेरी लावन वतात , तर विनोदी कथा - साहित्याच्या वावरांत जाणे 
म्हत्वाचो वांटो उखल्ला , ते श्री . अ . ना . म्हांबरो हांची विनोदी 
कथा नेमाळ्यांनी क्वचितच दिश्टी पट्टा . श्री . अशोक भोंसलो आनी श्री . 
अभयकुमार वेलिंगकार हाँच्यो कांय कथा या काळांत वाचूक मेळ्ळ्यो . 
तशेंच श्री . नारायण बोरकार हांचें कथा - बरपांतले काय प्रमाणांतलें 
सातत्य जाणवले . 

प्रस्थापित कथाकारांचो कथा - बरपांतलो जोश आनी उमेद आतां 
पयलींभशेन दिसना , ही गजाल खरी आसली , जाल्यारय कोंकणी 
कथा - साहित्याक गतिशून्यता येवंक ना , हेंय तितलेच खरे . प्रस्था 
पित कथाकार आतां उणे बरयतात , हे खरे आसलें जाल्यारुय तांचे 
कथा - साहित्य आशय आनी अभिव्यक्तीच्या दृश्टीन विकसित 
जालां , हे स्पश्ट जाता . अशे काय 

कथाकार अणभव - विश्वांतली 
नवी मळां माडयतना दिसतात . अणभव - उक्तावणेच्या तरांतय 
ते नवे नवे प्रयोग करतना दिसतात . फाटल्या पांच वर्सात कोंकणी 
कथा - बरपांत जाणे सगल्या दृश्टीन सगळ्यांत चड भर घातल्या 
आनी वाचप्यांचे नी समीक्षकांचे आपल्याकडेन लक्ष ओडून घेतला 
असो कथाकार म्हळ्यार श्री . महाबळेश्वर सैल . कोंकणीतलो एक 
हड कथाकार म्हुण जाचेकडेन बोट दाखंघ येता , असो हो कथाकार . 


५.८ 


कथेच्या मळार कांय नव्या कथाकारांचोय उदय कोंकणी कथेक लाबदियो 
थल्ला . हया कथा - लेखकांविशी खूप अपेक्षा करूं येतल्यो , अशें तांचें 
साहित्य आसा . सौ . शांता कंटक खांडेपारकार , श्री . वामन टाकेकार 
श्री . विठ्ठल आवर्दियकार , श्री . शशांक सीताराम शिरोडकार , श्री . वसंत 
भगवंत सावंत , कु . जयंती नामदेव नायक , श्री . जे . एल . गॉयस , 
श्री . शशिकांत पुनाजी हांच्यो कथा वाचल्यार कोंकणी कथेचो फुडार 
घडोवपाची तांक तांचेकडेन आसा , हाची खात्री पट्टा . फाटल्या 
पांच वर्सात वयल्या कथाकारांखेरीज आनीकय कितल्याश्याच नव्या 
कथाकारांच्यो कथा नेमाळ्यांतल्यान उजवाडाक आयल्यात . तातूं . 
भितर जांचे अस्तित्व जाणवता , अशे कथाकार आसातः कु . गीता 
बिछोणकार , श्री . दिनेश भरणो , श्री . रमेश लाड , श्री . विजयकुमार 
कामत , श्री . भरत नायक , श्री . संतोष महाले , सौ . हर्शल दळवी आनी 
श्री . अवधुत कामत . 

फाटल्या पांच वर्सातल्या कोंकणी कथेचो पांवडो आनी रूप , 
हांची सारकी कल्पना येतली जाल्यार श्री . महाबळेश्वर सैल हांच्या 
कथा - बरपाच्या गुण - विशेशांचेर उजवाड घालप हे खूप महत्त्वाचे . 
हया लेखकान कोंकणी कथेचे अणभव - विश्व जितले विस्तृत 
केलां , तितले हया काळांतल्या एकाय कथा - लेखकान करूंक ना . 
अणभव - उतावणेचे वेगळे वेगळे प्रयोगय ताणी केल्यात . श्री . सैल 
हांच्यो कथा वाचतगेर वेगवेगळ्या विशयांक हात घालपाची तांची 
तांक स्पश्टपणान दिसता . बाटाबाटीच्या वेळार गोंयांत हिन्दु 
लोकांच्या भावनांचे विश्व करों बदलें , ही गजाल बाटाबाटीच्या 
भोंवांत सांपडिल्ल्या लोकांची व्यथा ठसठशीतपणान चितरावन 
कथा - साहित्यांत मांडपी पयलो कथाकार म्हुण श्री . महाबळेश्वर 
सैल हांचें नांव घेवंक येतले . हे पळोवपाखातीर ' किण्ण ' ( कुळागर , 
ऑगस्ट ८२ ) आनी 

( कुळागर , एप्रिल ८२ ) ह्यो 
तांच्यो कथा वाचच्यो . भारतीय फौजेंतल्या जिणेचे फाटभंयेचेर 
ताणीं बरयिल्ल्यो ‘ सुभेदार ' [ कुळागर , जून ८३ ] आनी ' पर्थो 
कसो आयलो ? ' [ चित्रंगी , दिवाळी ८४ ] यो कथा कोंकणी 


. 

बाचप्यांक एका वेगळ्याच अणभव - विश्वाची वळख करून दितात . 
भाव - भयणीच्या अनैतिक संबंदांचो संदर्भ दिवन मनीस आजूनय 
पशूच आसा , हे प्रत्ययकारीरितीन मांडपी ' कोलसुणी ' , ( कोंकणी , 
वसुकी अंक ८५ ) आनी विलासी वृत्तीचो बापूय आपल्या धुवेच्याच 
पिरायेच्या तिच्या इश्टीणीक मोहांत ओडून तिचो भोग घेता , हे 
पळयनाफु पुराय खचून वता अश्या एका निर्मळ नी कोमल 
मनाच्या धुवेची कथा सांगपी ' सोशा काळजाचें चेडूं ' ( कुळागर , 
दिवाळी ८५ ) , अशा दोन कथांतल्यान मनश्याची संस्कृती म्हळ्यार 
एक मगजळच , हे दाखोवपाचो लेखक यशस्वी प्रयत्न करता . 
मनश्याच्या जिणेचो अर्थ सोदपाचो प्रयत्न ' हडप्पा ' ( कुळागर , 
फेब्रुवारी ८७ ) आनी ' पुनर्जल्म ( कुळागर , दिवाळी ८६ ) हया 
कथांत जाला . फॅन्टसीचो प्रत्ययकारी वापर करून लेखकान या कथांत 
मनी सजातीचो भौतिकवादाच्या दिशेनचो प्रवास निरर्थक आसा , 
सत्य मांडला . पोतुगेजाच्या काळांत गोंयच्यो शिमो बंद जाल्यो , 
तेन्ना माजाळी - कारवारकडच्या लोकांचो गोंयाकडचो संबंद तुटलो . 
नात्यांतले लोक एकमेकांपासून पैसावले . 

पैसावले . या फाट येचेर 
बरयिल्ली ' रुमडा - फूल ' ( जाग , दिवाळी ८२ ) ही कथा आमकां गोंयच्या 
इतिहासांतल्या एका वेगळ्याच अगभव - विश्वांत व्हरता . शेत पिकलां 
पुण म्हुर्त नाशिल्ल्यान ' नवें ' पुजपाचे उल्लां आनी , दुसरेवटेन पेजे 
खातीरय दोन गोटे घरांत नाशिल्ल्यान घरांतल्या सगल्यांच्या पोटांत 
भुकेचो उजो पेटला , अशे विचित्र परिस्थितीत आशिल्ल्या एका शेत 
कामत्याची काळजाक स्पर्श करपी अशी काणी ' नवें ' ( कुळागर , मे 
८२ ) या कथेत चितरायल्या . साड्यो विकपाखातीर भोवपी श्री 
पतीची आनी ताची भेट जाता , त्या प्रोफेसराची काणी 
हुंडको हुंडकेता , [ कुळागर ] ह्या कथेत सांगल्या . मनश्याचो सगलो 
प्रयत्न सुखाच्या दिशेन आसता . पुण , ज्ञानापरस अज्ञानांतलें सुख 
चड , हे ह्या कथेत प्रत्ययकारीरितीन मांडला . बायल सोपिल्ल्यान 
आपल्या भरग्यांची काळजी घेवपाचो प्रसंग जाचेर आयला अशा 
एका बापायचे भाव - विश्व चितरायलां ' आवयचे सवंग ' ( कुळागर ) 


* 

ह्या कथेत . 


श्री . महाबळेश्वर सैल हाणी आपल्या भोवतेक कथांतल्यान हाता 
ळिल्ले विशय पळयल्यार तांचे अणभव - विश्व कितलें विस्तृत आसा हाची 
जाणीव जाता . तांच्या कांय कथांतली कथाबीजां जबरदस्त ताक 
दीची आसात . ह्या कथाबीजांत आशय भरपाची तांची तांकय 
तितलीच जबरदस्त आसा . कथानकाक फावो अशी भाशा वापरुन 
आनी योग्य 

योग्य वातावरण निर्माण करून ताणी कथा सूत्र सगल्या 
आंगांनी फुलयलां . तांच्यो भोवतेक कथा लांबायेन व्हड , पुण तातूंत 
पाल्हाळ क्वचितच आसता . निवेदन , संवाद - निर्मिती आनी प्रसंगांची 
निर्मिती ह्यो गजाली कथेचो परिणाम सादपाखातीर कलात्मकरितीन 
करपाची कुशलताय श्री . महाबळेश्वर सैल हांच्या लिवणेत आसा . ह्या 
दृश्टीन पुराय यशस्वी जाल्ल्यो तांच्यो कथा आसात , ' सोंशाकाळजाचे 
चेहूं ' , ' शारपिशें ' [ जाग , दिवाळी ८३ ] , ' एक शेणिल्ले मर्ण 
[ कोंकणी , वसंकी अंक ८३ ] , एक हुंडको हुंडकेता ' आनी 

कोलसुणी ' . श्री . सैल हांची कथा घडणुकेक म्हत्त्व दिता . तातूंत 
प्रसंगांक म्हत्त्व आसा . प्रसंगांच्या घडणुकींतल्यान आनी पात्रांच्या 
उलोवण्यांतल्यान कथा मवार वता आनी आपसूकच पात्रांचे व्यक्ती 
चित्रण घडटा . वाचप्यांच्या स्मरणांत सासणाची उरतली अशी काय 
व्यक्ति - चित्रणां तांच्या लि वणेन घडयल्यांत . ' सोंशाकाळजाचे चेडूं 
या कथेतले बापायची सेक्स - जीण पळोवन खचिल्लं सुषमा , ' शारपिशें ' 
तली दिनकराची अरवळ बायल राधी , ' सुभेदार ' हातूंतलो सुभेदार , 
यो व्यक्ती वाचप्यांच्या यादींतल्यान केन्नाच वचच्यो नात , इतले 
ठसठशीत तांचे सभाव - रेखाटन जालां . वातावरण निर्मुपाखातीर जाय 
आशिल्ली निवेदन - शैली लेखकाकडेन आसा . प्रसंगांतली नाट्यपूर्णता 
आनी सगल्या बारीकसाणींसयत वातावरण आनी प्रसंग चितरावपाची 
तांची फिशालकाय पळयतगेर तांच्यो कथा वाचप्यांच्या काळजाक 
कित्याक भावतात , ह्या प्रश्नाची जाप मेळटा . ' अग्रुपाचें सवणे ' 
( कुळागर , दिवाळी ८३ ) , ' बिरमत ' ( कुळागर , एप्रिल ८६ ) यां 
सारक्या कथांतलो . जीवन - पट नवलकाणयेक सोबसारको . पात्रांच्यो 


, 

व्यथा वो एकाद्रो दुख्खी प्रसंग चितरायतना तांची लिखणी कितली भाव 
नाशील जाता , हे ' वांजबींय ' [ कुळागर , दिवाळी ८४ ] , ' किण्ण ' 
आनी ' एक शेणिल्लं मर्ण ' हया कथांत पळोवंक मेळटा . पात्रांच्या 
व्यथांचें वो वातावरणाचे चित्रण करतना तांची लिखगी काव्यात्म जाता , 
अशें म्हंणल्यार अतितायेचें जावंचे ना . 

श्री . महाबळेश्वर सैल हाणी गोंय आनी गोंयालागशिल्लो कर्ना 
एकांतलो वाठार , हांचे वातावरण दिवन काय कथा बरयल्यात . अशा 
कथांचो विशयय थळावो आसा . कांय कथांत वातावरण थळावें आसा , 
पुण विशय विश्वात्मक ( universal ) स्वरूपाचो , तर हेर कथांत वाता 
वरण लेखकाच्या वाठाराभायलें आनी विशय विश्वात्मक स्वरूपाचो 
आशिल्ल्याचे दिसता . वातावरण आनी विशय कसल्याय स्वरूपाचो 
आसू , लेखकाच्या भोवतेक कथांत आमकां मनश्यांच्या मनोवृत्तींचेर 
घातिल्लो उजवाड दिसता . मनश्याची वागणूक चितरायतना मन 
श्याच्यो मुळाव्यो वृत्त्यो तपासून पळोवपाचो प्रयत्न लेखकान केल्ल्याचे 
दिश्टी पट्टा . हे करता आसतना आपल्या पात्रांच्या मन- - दर्यात 
उडकी मारुन तांच्या मनाचे व्यवहार ताणी ठळकपणान चितरा 
यल्यात . मनोविश्लेशणाचेर तांचो भर आसलो तरी तांची कथा 
निवळ मनोविश्लेशगात्मक न्हय . जिणेंनलो अर्थ सोदपाची मनश्याची 
वृत्ती श्री . महाबळेश्वर सैल हाणी हडप्पा सारक्या कांय कथांत 
तपासून पळयल्या . मनीस - जातीच्या संस्कृतायेची शोकांतिका प्रति 
कात्मक आशयांतल्यान चितरावपाचो तांचो प्रयत्न हेर कांय कथांनीय 
दिश्टी पडटा . तांच्या कथांक Philosophical touch 

आसा , हे 
दाखोवपी ह्यो कथा आसात . मात तांच्यो कांय कथा रचनेच्या 
दृश्टीन विस्कळीत जाल्यात . 

श्री . महाबळेश्वर सैल हांच्या कथा - साहित्याची तपशीलान 
सांगिलों ही वैशिश्टयां कोंकगी कयेचें आयचे स्वरूप आनी पांवडो 
सस्ट करतात . खरे म्हळ्यार तांच्या हया वैशिष्टयांचो आनी काय 
दोशांचो विचार करप , हो एका वेगळ्याच लेखाचो विशयं . आमच्या 
काय प्रस्थापित कथा - लेवकांची कथा फाटल्या पांच वर्सात मखाव 

यली वाट चलतना दिसता , अरौं हावें वयर म्हणला . श्री . चंद्रकांत 
केणी , श्री . दामोदर मावजो , श्री . पुंडलिक नायक , सौ . शीला कोळं . 
बकार , श्री . गजानन जोग हांच्यो हया काळांतल्यो कथा वाचल्यार 
हाची जाणीव जाता . श्री . चंद्रकांत केणी हांच्या ' कोंकणी ' दिवाळी 
अंक २ ९ ८२ ] हया नेमाळ्यांत आयिल्ली एक कथा ह्या दृश्टीन 
वाचण्यांच्या स्मरणांत सासणाची उरतली , अशी आसा . ' फॉर हर 
विंगस वर वॅट ' या कथेतल्यान थोड्याच उतरांनीं आनी प्रतिकाचो 
उपेग करून श्री . चंद्रकांत केणी हाणीं घटस्फोट घेतिल्ल्या एका मन 
श्याची भाव - जीण प्रत्ययकारीरितीन उबी केल्या . आधुनिक मनीस 
समाजांत मनश्या - मनश्यांभितल्ल्या संबंदांक , विशेशतायेन 
दादलो आनी बायल , हांच्यामदल्या संबंदांक जैनवें परिमाण 
लाबला ताचे वास्तववादी तितलेच मन - स्पर्शी चित्रण श्री . चंद्रकांत 
केणी हाणी ' खंत ना , खेद ना ' ( कुळागर , दिवाळी ८५ ) या 
कथेत केला . श्री . केगी हांच्या कथा - बरपांतल्या कुशलतायेचो असोच 
प्रत्यय मेळटा तांच्या ' मांडवी अशीच व्हांवता ' या कथेत . शारी 
संस्कृतीत वाडिल्लो एक तरनाटो आनी खेड्यांत वाडिल्ली ताची अडाणी 
बायल हांचो भाव - संबंद या कथेत मोजक्याच उतरांनी आनी फकत 
संवादांतल्यान चितरायला . आपल्या अडाणी बायलेची आपल्या इश्ट 
मित्रांकडेन वळख करून दिवपाक हया तरनाट्याक लज दिसता , हे सूत्र 
लेखकान खूप कलात्मकतेन मुखार व्हेलां . ' नातें रगताचें ' ( कुळागर , 
दिवाळी ८४ ) या कथेतलें लकमाचे व्यक्तिचित्रण सुदारिल्ल्या समा 
जांतल्या लोकांचे ' सुदारलेपण ' कितलें तकलपी आसा , हाची जाणीव 
करून दिता . श्री . चंद्रकांत केणी हांची कथा आविश्काराच्या दृश्टीन 
अदीक सुंदर जाल्या , हाची गवाय दिवपी आनी एक कथा या पांच 
वति वाचूंक मेळळी . ' पोस्ट मॉर्टेम ' [ जाग , दिवाळी ८४ ] 
ही ती कथा आसा . श्री . केणी हाणी आपल्या ' व्हकल पावणी ' या 
कथा - झेत्यांत तिचो आस्थाव केला . श्री . चंद्रकांत केणी हांची 
कथा अदिक प्रगल्भ जाल्या , हाचे प्रत्यंतर दिवपी असो हो कथां झेलो 
आसा . श्री . दामोदर मावजो हांची कथाय आतां अदिक विकसित 

जाल्या , हाचे प्रत्यंतर हाडून दिवपी तांच्यो कांय कथा ह्या पांच 
वति वाचपाक मेळ्ळ्यो . कोंकणी कथेक एका वेगळ्या दिशेन 
व्हरपाचो प्रयत्न श्री . दामोदर मावजो हांच्या ' विशुती ' ह्या 
कथेत दिश्टी पट्टा . कोंकणी कथा विज्ञान - कथेच्या मळार पावल मारता , 
तेंय समर्थपणान मारता , हाचे प्रत्यंतर दिवपी ही कथा वाचप्यांचे लक्ष 
ओडन घेवपी अशीच आसा . हाचे कारण , ही कथा फकत तंत्रज्ञानाच्यो 
बारीकसाणीच सांगना वो विज्ञान नी तंत्रज्ञान हाणी उकतें केलं नवें 
जगच फकत आमकां दाखयना , तर ' विशुतो ' ह्या काल्पनिक ग्रहाचें 
प्रतिक घेवन पृथ्वीवयल्या आधुनिक मनीस - समाजाच्या भौतिकवादी 
वत्तीचेर ही कथा प्रत्ययकारी रितीन भाश्य करता . श्री . दामोदर मावजो 

दीर्घ - कथेच्या मळाचेरय पावलां मारूंक लागल्यात , हे दाखोवन 
दिवपी तांची ' शान्त , शान्त , शान्त ' ही कथा तांच्या कथा - साहि 
त्याक Philosophical touch दिवपी अशी आसा . आयश्यभर 
बोवाळाची जीण जगिल्लो शारांतलो एक मनीस निवृत्त जातगेर शांतता 
येच्या सोदांत भायर सरता . अशा ह्या मनश्याच्या प्रवासाची ही 
काणी आसा . शांततायेच्या सोदाखातीर सगळे वाठार माडयतगेर 
देन ह्या मनश्याच्या हाताक शांतताय लागचना . शांतताय मेळि 
ल्ल्यावरी ताका दिसता , पुण ह्या शांततायेचे घण ताच्या कानार 
आदळटात . आनी मागीर घुट उकतो जाता , तो सोदतालो ती 
शांतताय सासगाची आसता . अशी ही वाचण्यांचे मन ओड्न 
घेवपी कथा लेखकान खूप कलात्मकतेन बरयल्या . श्री . दामोदर 
मावजो हांच्या कथेन राजनीतीच्या मळावयल्या अणभव विश्वांतय 
प्रवेश केला , हे तांच्या ' कर्म कट्टो ' या कथेन दाखोवन दिला . 

मनश्यां - मनश्यांमदले संबंद रंगवपांत , तांच्या भितल्लो संघर्श 
चितरावपांतय कोंकणी कथेन मुखावयले पावल माल्लां , हैं कोंकणीतल्या 
प्रस्थापित लेखकांच्या साहित्यावयल्यान दिसून येता . श्री . पुंडलिक 
नायक हांची ‘ दायज ' ही दीर्घकथा हे दाखोवन दिता . ' कुळागर 
( दिवाळी अंक ८४ ) हे नेमाळ्यांत आयिल्ली ही कथा आसा एका 
कुटुंबाची . ही दीर्घकथा पुस्तकरुपानय प्रसिद्ध जाल्या . मात् ह्या 


, 

पुस्तकांत तिचो उल्लेख नवलिका असो केल्लो आसा . लेखकाच्या 
ह्या साहित्य - कृतीक कसलेय नांव दिले , तरी एक गजाल खरी 
कि , एका कुटुंबांतल्या आडांग्या भावाच्या कर्तुंबांक लागून तावू 
तल्या वेगळ्या - वेगळ्या मनश्यांभितल्ल्या संबंदांक मानसिक संघ 
र्शाचे रूप कौँ येता , हाचे प्रत्ययकारी चित्रण ह्या कथेत जालां . विद्या 
नंद , ताची बायल आनी विद्यानंदाचो भाव रणजीत हांच्या 
भोंवतणी ह्या कथेचे सूत्र आसा . श्री . पंडलिक नायक हांच्या 
* भोवर ' ह्या कथेत ( सौंगडी सप्टेंबर ८३ ) शिविसेखातीर घरांतल्यान 
भायर सरिल्लया एका तरनाट्याचे भाव - विश्व चितरायलां . श्री . पंड 
लिक नायक हांची कथा अदिक प्रगल्भ जाल्या , हे वयल्यो ह्यो 
कथा आनी ' बळी ' [ कुळागर दिवाळी ८३ ] ही कथा दाखोवन 
दितात . श्री . पुन्डलिक नायक हांची ' जैत ' [ कुळागर , दिवाळी ८२ ] 
ही दीर्घकथाय लेखकाच्या कथा - बरपांतल्या प्रगल्भतेचे प्रत्यंतर दिता . 
भाटकार आनी कुळवाडी हांच्या भितल्ल्या संवर्शाची ही कथा आसा . 
श्री . पुंडलिक नायक हांच्या साहित्यांतलो वास्तववाद ह्या कथेत ठस 
ठशीतपणान पडबिंबित जाल्लो दिसता . 

सौ . शीला कोळंबकार हांच्यो ह्या काळांतल्यो म्हळ्यार फाटल्या 
पांच वर्मातल्यो कथा वाचतगेर ह्या लेखिकेच्या कथेक अणभव 
उक्तावणेच्या दृश्टीन एक . नवो जोश आयला , ही गजाल स्पश्ट 
जाता . कुटुंबांतल्या मनश्यां - मनश्यांभितल्ले भावसंबंद चितरावप , 
हे तांच्या कथेचे महत्त्वाचे वैशिश्ट्य . भुरग्यांची भाव - जीण , हो तांच्या 
कथांचो आवडीचो विशय . हे बाबतींत , तांची कथा आतां अदिक 
प्रगल्भ जाल्या , हे दाखोवपी दोन कथा वाचपाक मेळ्ळ्यो . ' काणी 
एका सुकाराची ' ( कुळागर , दिवाळी ८३ ) आनी ' कंवळे मन 
( कोंकणी , वसुंकी अंक ८५ ) . हातूंभितल्ल्या ' कंव . मन ' ह्या 
कथेत भुरग्याचे भावार्थी मन खूप नाजुकपणान चितरायिल्ले आसा . 
भुरग्यांचे व्यक्ती - चित्रण ह्या दोनूय कथांत ठसठशीतपणान जालां . 
कथेच्या प्रवाहांतल्यान पात्रांचे सुरबूस व्यक्ति - चित्रण करपाची लेखि 
केची फिशालकाय अशीच दिश्टी पट्टा ' एक मांय एक सून ' ( कुळा 


, 


गर , डिसेंबर ८६ ) ह्या कथेत . ह्या कथेतली मायची व्यक्ती - रेखा 
वाचप्यांच्या तकलेतल्यान केनाच वचची ना , इतली ती उठावदार 
जाल्या . दादलोननीस फितलोय भावनाशील वृत्तीचो आसलो , जाल्यारूय 
बायलेकडेन पळोवपाची ताची दृश्टी एका नराचीच आसता , हो विशय 
घेवन सौ . शीला कोळंबकार हाणी ' सपन भंग ' [ जाग , दिवाळी ८३ ] 
ही कथा उबी केल्या . ह्या कथेतले सुमनाचें व्यक्तीचित्रणय वाचप्यांचे 
लझ ओडून घेता . सौ . शीला कोळंबकार हांच्या लिवर्णेतल्यान भायर 
पडिल्ल्यो भोवतेक सगल्यो कथा आकर्शक आनी उत्कंठापूर्ण कथानकांनी 
भल्ल्यात . पुण , तांच्यो कथा वाचतगेर , कथानकापरस ताणों उब्यो 
केल्ल्यो व्यक्तिरेखोच वाचप्यांच्या स्मरणांत उरतात . ' रोशन ' 
[ जाग , दिवाळी ८२ ] ह्या कथेतले दादल्याक दवरपी रोशन 
ही अशीच एक सदाच स्मरणात उरतली अशी व्यक्तीरेखा 
आसा . सौ . शीला कोळंबकार हांच्या फाटल्या पांच वसांतल्या कथांत 
तांच्या लिखणेचो एक महत्त्वाचो गुग अदिक प्रकर्शान प्रतित 
जाल्लो दिसता . कथानकांत मिश्कील विनोदाचे रंग भरसाचो हो गुण 
एक अिंतर , पादिगाराचेर ' [ कुळागर , दिवाळी ८४ ] , ' काणी एका 
सुकाराची , न्हय ' न्हय न्हयकार ' ( चित्रंगी , दिवाळी ८६ ) आनी 
हेर काय कथांनी ठळकपमान दिश्टी पट्टा . आधुनिक समाजांत चलो 
आनी चली हांच्या संबंदांचो संदर्भ कसो बदल्ला , हाची कल्पना दिवपी 
तांची ' सीमा ' ही कथा ( जाग . दिवाळी ८६ ) वाचायांक एका 
वेगळ्याच अगभव विश्वात व्हता . समाजांतली नैतिक मूल्यां बद 
लतात , हे ' सीमा ' ह्या कथेतल्यान लेखिकेन खूप कुशलतायेन मांडला . 

सौ . जयमाला दणायत ह्यांच्यो हया पांच वर्मातल्यो कथा वाच 
तगेर एक गजाल ध्यानात येता कि , तांच्या कथांचे विशय चडशे 
कुटुंबांतल्या मनशांभितल्ल्या भाव - संबंदांक मर्यादित आसले आनी 
अणभव - विश्वांतली नवीं मळा माडोवपाचो प्रयत्न तांच्या 
कथांत चडसो दिसना जालो , जाल्यारुय कथानक सगल्या आंगानी 
फुलोवपाचे तांचे कसब तांच्या कथांत दिश्टी पट्टा . ' पार ' [ चित्रंगी , 
दिवाळी ८६ ] ही भाऊभट ह्या किर्तनकाराची भाव - जीण चितरावपी 


, 


, 


... 


कथा हाची एक बरी देख आसा . तांच्या निवेदन - शैलीत एक तरेचो 
खेळकरपणा आसा हे ' निकनेम ' ( कुळागर , दिवाळी ८३ ) , ' सांगशी 
पुण सांगू नज ! ' ( कोंकणी , वसुकी अंक ८३ ) आनी ' फां ... फां 

ह्यो कथा दाखयतात . 

श्री . गजानन जोग हे आतां उणे बस्यतात पुण तांची कथा 
अदिक प्रगल्भ जाल्या , हे ' व्हॅरा ' ( कोंकणी वर्सकी अंक ८५ ) आनी 

रागणे ' ह्यो कथा दाखयतात . ' व्हॅरा ' ह्या कथेतले व्हॅराचे व्यक्ती 
रेखाटन लेखकान मोजक्याच उतरांनी खूप कलात्मकतेन केला . 

ह्या पांच वर्मात जे कथां - झेले उजवाडाक आयल्यात , तांची 
वळेरी हांवें ह्या लेखांत दिल्ली आसा . हातूंतल्या काय कथां - झेल्यांत 
पांच वर्सापयलींच्या कथांचो आस्पाव जाला . खेरीज , प्रस्थापित कथा 
-लेखकांच्या ह्या काळांतल्या कथां - झेल्यांतल्यो बन्योचश्यो कथा 
नव्यो आसल्यो , जाल्यारय त्यो कथा - लेखकांची आदलींच गुण 
वैशिश्ट्यां दाखयतात . ( हया काळांत जांचे कथां - झेले उजवाडाक 
आयल्यात , त्या प्रस्थापित कथाकारांच्या कथा - साहित्याची गुण 
वैशिश्ट्यां हांवें , मुक्ती - उप्रांतच्या वीस वर्सातल्या कथेचो आढावो 
घेतना स्पश्ट केल्यांत . ) म्हुणून , प्रस्थापित कथाकारांनी या पांच वर्सात 
उजवाडाक हाडिल्ल्या कथां - झेल्यांच्या गुणवैशिश्ट्यांचो हावें हांगा 
आढावो घेवंक ना . हेर कथांझेल्यांभितल्लो वाचण्यांचे मन ओडून घेवपी 
असो कथांझेलो आसा , सौ . हेमा नायक हांचो ' पसय ' . 
झेल्यांत दादल्यांचो अत्याचार आनी अन्याय हांकां बळी पडिल्ल्या 
बायलांच्यो वेगळ्यो - वेगळ्यो तरा दिश्टी पट्टात . बायलांच्या जिणें 
तली दुख्खां लेखिकेन वास्तववादी नदरेन चितरायल्यांत . दादलो हो 
वासनेन भरिल्लो आनी सुवार्थी आशिल्ल्यान बायलांक सुखाची जीण 
जगप कठिण जाता , समाजाकडच्यान तांची उपेक्षा जाता , अशें चित्र 
तांच्यो कथा वाचतगेर वाचण्यांच्या दोळ्यांमुखार उबैं जाता . सौ . हेमा 
नायक हांच्या कथांतली बायल , ही दादल्यांचे अत्याचार - अन्याय 
मोन्यानी सहन करपाइतली भिजूड न्हय . वेळ येता तेन्ना ती दादल्यांक 
आव्हान दिता , अन्यायाआड बंड करता . ' पोरसूं परतून फुलता ' , 


हया कथां- 

आवयपण - एक सपन ' इत्यादि कथांत लेखिकेन बायलेच्या मनांतले 
भाव खूप उत्कटतायेन चितरायल्यात . तांच्या कथांतलीं बायलांची ही 
व्यक्ती - चित्रणां तांच्या सादया - सरळ निवेदन - शैलीक लागून उठाव 
दार जाल्यांत . लेखिकेची बायलांच्या प्रश्नांविशींची कळकळ आनी 
पुरोगामी वृत्ती ह्या कथांतल्यान पडबिंबित जाता . 

श्री . नारायण बोरकार हांच्या ' तुज्या मोगाखातीर ' ह्या कथां 
झेत्यांतल्यो कथा म्हळ्यार कोंकणी कथेचं एक वेगळेच रूप . 
तांच्या कथांचे विशय जशे सादे , तशीच निवेदनाची भाशाय सादी 
सरळ . एकाद्री घटना वो प्रसंग घेवन तो मोजक्याच उतरांनी ते चित 
रायतात . तांकां कांय व्यक्ती - चित्रणां बरी जमल्यांत . श्री . जे . 
गॉयस हांचो ' कथा दोगां मोनजातींची ' हो कथां - झेलोय सादया सरळ 
भाशेक लागून आनी लेखकाच्या भावनाशील निवेदन - शैलीक लागून 
वाचनीय जाला . कथा फुलोवपाचे तंत्र जाका बरें जमलां असो कोंक 
णीतलो एक कथाकार म्हळ्यार श्री . अशोक भोंसलो . कांय तेंप ह्या 
लेखकान सातत्यान कथा बरयली . फाटल्या पांच वर्मातली तांची कथा 
वाचतगेर एक गजाल स्पश्ट जाता कि , प्रसंग उबे करून पात्रांच्या 
मनांतले उमाळे चितरावपाची कुशलताय तांकां बरी लाबल्या . 

फुलतीं सपनां ' [ कुळागर , सप्टेंबर ८३ ) ह्या कथेत तांची ही कुश 
लताय ठळकपणान दिश्टी पट्टा . कोंकणींतल्या प्रस्थापित कथा - लेखकांचे 
ह्या पांच वतिले साहित्य एक गजाल सामकी घणघणीत उकती 
करता , ती म्हळ्यार काय कथा - लेखक अणभव - विश्वाची नवी मळां 
माडोवपाचो येन करतात , हे खरे आसले , जाल्यारुय प्रस्थापितांच्या 
एकंदर कथा साहित्याचो विचार केल्यार अशें दिसता कि कोंकणी कथा 
अणभव - विश्वाच्या दृश्टीन पयलींच्याच विशिश्ट अश्या वर्तुळांत धुंवत 
आसा . श्री . महाबळेश्वर सैल हांचो आडवाद केल्यार आनी कांय 
कथा लेखकांचे तुरळक प्रयत्न सोडल्यार भोवतेक कथाकार विशयांच्या 
दृश्टीन फाटलीच परंपरा चलयतात , अशें म्हंणल्यार जाता . आमच्या 
कथाकारांचे अगभव - विश्व मर्यादित आसा , हे ताचे कारण . 

आयच्या कोंकणी कथेचो विचार करतना एका कथा - लेखकाचो 

विचार केल्याबगर मुखार वचूंच नजो . श्री . गोकुळदास प्रभु हांची 
कथा - विशयाची जाण बन्यांतली . वातावरण निर्मिती करून आनी प्रसंग 
उबे करून कथेक आशय दिवपाची तांची तांक सामान्याभायली . तांची 
कथा आमकां कोचिनच्या वातावरणांत व्हरता . ' एकलेपणाची सांज ' , ' तो 
पिसो ' , ' वळख ' , ' आराटट ' इत्यादि कथा तांकां बन्यो जमल्यात . 

आराटट ' ही कोचिनांतल्या मूळ गोंयकारांच्या जात्रेचे फाट येचेर 
जातीभेद हो विशय घेवन रंगयल्ली कथा श्री . गोकुळदास प्रभु हांच्या 
भितल्लो एक प्रतिभावान कथाकार दाखयता . 

दुर्बल आनी पिडेस्त लोकांची दुख्खा खुप सहानुभूतीन आनी 
कलात्मकरितीन मांडपी कथाकार कोंकणी कथेचे मळार उणें नात . पुण , 
दलित समाजांतल्या पिडेस्तांची दुख्खां . फावो ते प्रमाणांत कोंकणी 
कथेत चितरायिली दिसनात . अशें में चित्रण थोड्या - भोव प्रमाणांत 
जालां , तें दलितांभायल्या समाजांतल्या लेखकांनी केला . श्री . 
गुरूदास परवार ह्या नवोदित लेखकान बरयिल्ली ‘ सब्दुलेकग ' ( कोंकण 
टायम्स , दिवाळी १ ९ ८४ ) ही कथा हेबाबतींत कोंकणी कथेचें नवें रूप 
दाखयता . दलित समाजांतल्याच लेखकान आपल्या समाजांतल्या 
पिडेस्त लोकांची दुख्वां मांडपाचो कोंकणी कथा साहित्यांतलो हो पयलोच 
प्रयत्न आसा अशें म्हाका दिसता . श्री . गरूदास परवार हाणी दलित 
समाजांतल्या एका भरग्याची भावजीण इतल्या नाजुकपणान चितरा 
यल्या कि , कथेतले हे चित्रण वाचप्यांच्या काळजाक स्पर्श केलेबगर 
रावना . दलित समाजांतल्या दुख्खांचो अगभव आशिल्लो असो दलित 
समाजांतलोच लेवक ( ताका साहित्यिक गुग आसल्यार ) दलितांच्यो 
व्यथा रसरशीतपणान मांडू शकता , ही गजाल ' सब्दुलेकण ' ह्या कथेन 
सस्ट केल्या . कलात्मकतेच्या कसाक लायल्यार ही कथा तितली वयल्या 
पांवड्याची दिसना . पुण तातूंतलो अणभव हो अस्सल , हातूंत दुभाव 
दिसना . श्री . गरूदास परवार हाणी ह्या कथे उप्रांत कथा बरोवपाचें 
सोडला , अशे दिसता . 

कोंकणी कथा - साहित्याच्या मळार जे नवोदित दिसतात तातूं 
तल्या कथाकारांमदी कोंकणी कथेक मुखावयली वाट दाखोवपाची 

आनी नवें रूप दिवपाची जांकां तांक आसा , ताणी ह्या पांच वर्मात 
कोंकणी कथेक घटसाण हाडपाच्या दृश्टीन कितें वावर केला , 
हाचेर तपशीलान विचार करप हे आयची कथा कशी आसा हे पळो 
वपाचे दृश्टीन खूप महत्त्वाचे आसा . कोंकणी कथा - साहित्याच्या मळा 
वयली उत्साहदिणी अशी गजाल म्हळ्यार फाटल्या पांच वर्सात नवे 
नवे कथाकार नेमाळ्यांनी दिसूक लागल्यात . कथाकारांभितर बायलांची 
संख्या उणी ना . ह्या लेखांत वयर हांवें नवोदित कथाकारांची नांवां 
दिल्यांत . जांच्याविशी खूप अपेक्षा बाळगू येतात , अश्या नवोदित कथा 
लेखकांचोय हांवें वयर उल्लेख केला . हे वळेरेंत जांचो हांवें आस्पाव 
करुना ते अपेक्षा बाळगपाचे तांकीचे न्हंय असो मात हाचो अर्थ 
न्हय . हांवें जांच्या नांवांचो उल्लेख करुना , तेय प्रयत्न केल्यार 
फुडारांत बरे कथाकार जावपाची शक्यता आसा . कथा - बरपांतले 
सातत्य आनी कथा - तंत्राची जाण ह्यो दोनय गजाली जांच्या कथा 
साहित्यांत तुलनात्मक दृश्टीन अदीक प्रमाणांत दिसतात , अशे 
नवोदित कथाकार आसात , सौ . शांता कंटक खांडेपारकार , श्री . 
विठ्ठल आवदियकार , श्री . वसंत भगवंत सावंत , श्री . शशांक सीताराम 
शिरोडकार , कु . जयंती नामदेव नायक आनी श्री . वामन टाकेकार . 

नवोदितांमदल्या कांय बरोवप्यांच्यो कथा नेमाळ्यांनी उणे प्रमा 
णांत दिसतात . पुण , अश्या कांय कथाकारांच्यो कथा वाचतगेर तांच्या 
कथेच्या मळावयल्या तांकीविशी बन्यो अपेक्षा बाळगू येतात . श्री . जे . 
एल . गॉयस , श्री . शशिकांत पुनाजी इत्यादि कांय कथाकारांचो अश्या 
कथा - लेखकांभितर आस्पाव जाता . 

काय नवोदितांचो आडवाद केल्यार , कोंकणीतल्या नवोदित 
कथाकारांचे एक महत्त्वाचे वैशिष्ट्य नदरेंत भरता , तें म्हळ्यार ह्या 
लेखकांनी कथेचे तंत्र बरे तरेन समजून घेवपाचो प्रयत्न चलयला . मात , 
तें तांकां आजन सारकें गमक ना . मोजकीच पात्रां आनी मोजकेच 
प्रसंग घेवन मोजक्याच उतरांनी कथानक फुलोवपाचे तंत्र नवोदि 
तांच्या कथांत प्रतित जाता . निवेदन आनी संवादांचो बरे तरेन 

उपेग करप आंनी कथानकाक वो सभाव रेखाटनाक कावो अशें 
वातावरण निर्माण करप , हेबाबतींत आमचे काय नवोदित कथा 
कार कुशल आसात , ही गजाल स्वश्ट करपी खुबश्यो कथा फाटल्या 
पांच वर्सात उजवाडाक आयल्यात . आकर्शक निवेदनाक लागून 
वाचप्यांची नदर ओडून घेतिल्लयो अश्यो नवोदितांच्यो कितल्योश्यो च 
कथा ह्या काळांत वाचक मेळ्यो . अश्या कांय कथांचो हांगा 
उल्लेख करप योग्य थरतले . ' मावशेली भुरगी ' ( सौ . शांता कंटक 
खांडेपारकर , चित्रंगी , दिवाळी ८४ ) , ' अशीच एक जीण , ' ( कु . 
जयंती नायक , कुळागर , जुलै ८५ ) , 

कुळागर , जुलै ८५ ) , ' अर्जुना तळप [ कु . 
जयंतो नायक , कोंकणीचे कुळार , दिवाळी ८४ ] , ' पिंपळा पेडार ' 
[ श्री . विठ्ठल आवदियकार , कुळागर , मार्च ८३ ] , ' आवय ' श्री . 
विठ्ठल आवदियकार , कुळागर , डिसेंबर ८२ ] , ' माती ' ( श्री . शशांक 
शिरोडकार ) , ' एक आशिल्लो मारुती , एक आशिल्लो सदानंद ' ( श्री . 
शशांक शिरोडकार , कुळागर , दिवाळी ८५ ) , ' भिरांकुल ' ( श्री . वसंत 
भगवंत सावंत , कुळागर ८५ ) , ' खामसुत्री ' ( श्री . वसंत भगवंत 
सावंत , कुळागर दिवाळी ८२ ) ' स्त्राप ' [ श्री . जे . एल . गॉयस , 
कोंकणी , वर्सकी अंक ८३ ] ' संघर्श ' [ श्री . जे एल . गॉयस ] ' आडो 
खाता पोरसूं ' [ श्री . वामन टाकेकार , कुळागर , दिवाळी ८५ ] , ' करूंक 
गेलों एक जालें ... [ श्री . शशिकांत पुनाजी , कुळागर , डिसेंबर ८६ ] , 
' मायेमोग ' [ श्री . संतोष महाले , कोंकणी , वर्सकी ८५ ] , ' तो 
आमचो भावबंद ' ( श्री . रमेश लाड , कुळ  ागर , सप्टेंबर ८२ ) , ' पार्ट 
नर ' [ सौ . हर्षल दळवी ] , ' तो दुसरो ' [ श्री . विजयकुमार कामत , 
कुळागर , फेब्रुवारी ८३ ] आनी ' देवमनीस ' ( श्री . दिनेश भरणो , 
कुळागर , एप्रिल ८६ ) . आकर्शक निवेदनाबराबर प्रसंग - निर्मितीतल्यान 
कथा फुलोवपाची फिशालकायय वयल्या कांय कथांत दिश्टी पट्टा . 

कोंकणीतल्या कांय नवोदित कथा - लेखकांक कथेत उत्कंठा निर्माण 
करप आनी वाचप्यांच्या मनाचेर परिणाम सादप हे बाबतींतलें कसबय 
बरें जमलां . कथानकाक फावो अशें वातावरण निर्माण करपांत यशस्वी 


का 


जाल्ल्या कांय कथांची नांवां हांगा देखीक दिताः ' गाराणे ' [ कु . 
जयंती नायक , कुळागर , दिवाळी ८४ ] , ' रक्तबंबाळ पावलां ' [ कु . 
जयंती नायक , कुळागर दिवाळी ८६ ] ' एक आशिल्लो मारूती , एक 
आशिल्लो सदानंद [ श्री . शशांक शिरोडकार ] , ' कागाळी ' [ श्री . 
विठ्ठल आवदियकार , कुळागर , ऑगस्ट ८६ ] आनी ' नागपंचम् ' 
[ श्री . वसंत भगवंत सावंत , कुळागर दिवाळी ८३ ] . कथानकाच्या 
प्रवाहांतल्यान सभाव रेखाटन करपाच्या बाबतीतय नवोदितांची लिवणी 
फार्टी ना , हे दाखोवपी कथा फाटल्या पांच वर्सात वाचूंक मेळ्ळ्यो . 
मात हे तंत्र आमच्या नवोदित कथाकारांक सारकें जमंक ना , हेय 
तितलेच खरें . कथानकाच्या प्रवाहांतल्यान व्यक्तीचित्रण घडोवपांत 
यशस्वी जाल्ल्या काय कथांची नांवां देखीक हांगा दितां : ' फातरा 
काळीज ' ( सौ . शांता खांडेपारकार ; एका नर्सीचें व्यक्तीचित्रण ) , 

आवय ' ( श्री . विठ्ठल आवदियकार , पुरसो ह्या एका आलमपेड्डयार 
मनश्याचें व्यक्तीचित्रण ) , ' गाराणे ' [ कु . जयंती नायक ; जाची 
बायल पळून वता , त्या उपासो ह्या मनश्याचें व्यक्तीचित्रण ] ' तेरे 
झीन माय ' ( श्री . शशांक शिरोडकार , तेरेझीन मांयचे व्यक्तीचित्रण ) , 

बाप्पा ' [ श्री . शशांक शिरोडकार ; एका व्यभिचारिणीच्या पुताचे 
व्यक्तीचित्रण ] , ' मोनो मोग ' [ श्री . दिनेश भरणो ; धाकुटपणांतली 
आवय शैवतू हाचें व्यक्तीचित्रण ) . 

आमच्या काय नवोदित लेखकांक पात्रांच्या मनांतले उमाळे 
आनी विचार बारीकसाणीन चितरावपाची कुशलताय बरी जमल्या . 
श्री . शशांक शिरोडकार ( देखीक , ' बाप्पा , ' कुळागर , मार्च ८३ ) , 
सौ . शांता खांडेपारकार [ देखीक , ' भीष्माची कागी , ' कुळागर , एप्रिल 
८२ ] , कु . जयंती नायक देखीक , ' बोकें ' , कोंकमी , दिवाळी ८५ ] 
इत्यादि कांय नवोदितांक पात्रांची मन - चित्रां बरी जमल्यांत . पुण , 
अशी -मन - चित्रां काडपाची फिशालकाय जाणीं सारकी आत्मसात 
केल्या , असो कथा - लेखक आसा श्री . गोकुळदास प्रभु . ' एकलेप 
णाची सांज ' ही उत्कृष्ट कथा बरोवपी ह्या लेखकान ' घाय ' 

[ चित्रंगी , दिवाळी ८६ ] ह्या कथेत एका बलात्कारीत चलयेच्या 
मनातले विचार आनी उमाळे खूप उत्कटतायेन चितरायल्यात . 

अशे तरेन कथेचे तंत्र समजून घेवन कथेची मांडणी बरेतरेन 
करपाची कुशलताय आमच्या नवोदित लेखकांच्या आंगांत ठळकपणान 
दिश्टी पट्टा . पुण , इतले सगळे गुण आसूनय , नवे नवे विशय हाता 
ळून कथेचे अणभव - विश्व विस्तृत करपाच्याबाबतीत नवोदित 
कथाकार खूप फाटीं आसात , हैं रोकडेंच ध्यानात येता . कांय कथांचो 
आडवाद केल्यार , विशयाच्या आनी अणभव - विश्वाच्या दृश्टीन नवो 
दितांची कथा फाटलीच परंपरा चलयता , अशें दिसता . चडश्या लेख 
कांचे अणभव - विश्व मर्यादित आशिल्ल्यान तांचे कथा - विशय 
तेच तेच चक्रांत धुंविल्ले दिसतात . मोग , घोव - बायल हांचे प्रश्न , कुटुं 
बांतले संघर्श , प्रेमभंग , सोयरिकेचो प्रश्न , घरांतले दळदिरेपण , गांवा 
तल्या मनश्यांमदले संघर्श इत्यादि विशयांच्या आवर्तनांत नवोदि 
तांची कथा धुंवतना दिसता . खरे म्हळ्यार आयच्या समाजांत कथा 
विशय जावपासारके कितलेशेच विशय आसात . अश्या विशयांक हात 
घालपाची तांक नवोदितांभितर दिसना . अशें आसलें जाल्यारुय 
नवोदितांच्यो काय कथा नवीं मळां माडयतना दिसतात . श्री . 
शशांक शिरोडकार हांच्या ' ख्यास्त ' [ कुळागर , दिवाळी ८६ ] 
ह्या कथेत कोंकणी - मराठी वाद , हो विशय आनी ' जोर- 
जुल्मके टक्कर पे संघर्ष , हमारा नारा है ' ( कुळागर , जुलै ८२ ) 
ह्या कथेत रस्ता - नाट्य सादर करपी विद्यार्थ्यांचो डोंबान्यांवयलो 
अन्याय , हो विशय हाताळिल्लो आसा . श्री . दत्ताराम बांबोळकार 
हांच्या एका कथेत ( शेणिल्लो गांव , कुळागर , मार्च ८३ ) गांव 
सुदारणेचो मोह दाखोवन राजकी फुडारी भुंयपुतांक रस्त्यार 
वडयतात , आनी भायले लोक गांव काबीज करतात , हे कुशलतायेन 
चितरायलां . अश्यो कांय कथा वाचप्यांक नव्या अणभव - विश्वांत व्हरतना 
दिसतात . अणभव - विश्वाच्या खाशेलेपणाखातीर श्री . तुकाराम शेट हांचो 
हांगा खास उल्लेख करूंक जाय . श्री . तुकाराम शेट हे खूप वर्सीसावन 

कथा बरयतात . म्हगटगेर तांचो आस्पाव नवोदितांत जायना . मात . 
हाली तांची कथा क्वचितच दिसता . ह्या पांच वसांच्या काळांत ताणी 
बरयिल्ल्यो कथा संख्येन साप उण्यो , पुण त्यो वाचप्यांक चाकोरी 
भायल्या अणभव - विश्वांत व्हरतात . ' टुअरीस्ट ' ह्या कथेत ताणी 
पर्यटन उद्योगान हाडिल्ल्या एका नव्या जिणेचेर उजवाड घातला , 
तर ' वस्ती ' ह्या कथेत ( कोंकणी , दिवाळी ८२ ) गांवाचे शार जाता , 
तसो रूकावळीचेर काळ येता हे प्रत्ययकारीरितीन मांडलां . ' उक्तावण 
( कुळागर , दिवाळी ८२ ) ह्या कथेत विद्यार्थ्यांच्या आंदोलनाचो विशय 
हाताळिल्लो आसा . 

नवोदित कथाकारांनी , सर्वसादारणपणान , चाकोरीतलेच विशय 
हाताळळ्यात , हे खरे आसलें , जाल्यारूय काय कथांत अणभव - विश्व 
चाकोर तलें , पुग मनश्या - मनश्यांभितल्ल्या संबंदांची नवी तासां 
चितरायिल्ली दिश्टी पट्टात . 
नवोदित कथा - लेखकांच्या साहित्याचें आनी एक वैशिश्ट्य नद 

तें म्हळ्यार तांच्यांतल्या बऱ्याच जाणांनीं गांव - जीणेक दिल्लं 
म्हत्त्व . गांव - जिणेनल्या मनश्यांचे प्रश्न , तांची सुखदुख्खां चितरावपी 
श्री . पंडलिक नायक , श्री . एन . शिवदास इत्यादि लेखकांची परंपरा 
फुडें चलोवपी कथाकार नवोदितांमदीं दिश्टी पट्टात . कु . जयंती नायक , 
श्री . शशिकांत पुनाजी , श्री . विठ्ठल आवदियकार , श्री . वसंत भगवंत 
सावंत इत्यादी लेवकांच्या कथांत गांव - जीणेचे दर्शन घडटा . कु . 
जयंती नायक हाणी गांव - वाठारांतली कश्टकरी मनश्यां , तांची सुख 
दुख्खां हांचे चित्रग कलात्म करितीन केलां आनी हे करता आसतना 
गांव - वाठारांतले वातावरण थळावी भाशा वापरून रसरशीतपणान 
चितरायला . श्री . शशिकांत पुनाजी हाणी पेडणे म्हालांतलो गांव- 
वाठार कोंकणी कथेत हाडला . कु . जयंती नायक हांच्यो ' अशीय एक 
जीण ' ' गाराों , ' ' बोकें , ' ' अर्जुना तळप ' ह्यो कथा , श्री . 
विठ्ठल आवदियकार हांची ' आवय ' ही रोंट , काकोळ नी मानाचे कोंबे 
खावपी पुरसो ह्या आलमोड यार मनश्याचें सताबरे वाटन करपी कथा , 


रेत भरता , 

' ह्यो 


श्री . वसंत भगवंत सावंत हांची ' खामसुत्री ' ही कथा , श्री . शशि 
कांत पुनाजी हांच्यो ' सतेसांव , ' ' करूंक गेलों एक जाले ... 
कथा गांव - जिणेतले वातावरण आनी विशय बरेतरेन चितरावपांत 
यशस्वी जाल्यात . 


नवोदित कथा - ले वकांचे कथा - साहित्य सारके फुलतले जाल्यार 
एका गजालीची सामको गरज आसा , ती म्हळ्यार ह्या नवोदितांनी 
जिगेच्या नव्या - नव्या मळांचेर आपली नदर बारीकसाणीन भोवडावन 
आपले अणभवविश्व चडांतचड विस्तृत आनी समद्ध करप . कथेच्या 
विशयाक फावो असो कथेचो घाट निर्माण करपाचे तंत्रय ताणी समजून 
घेवप महत्त्वाचे . हेखातीर नवोदितांक प्रस्थापित लेवकांकडच्यान 
योग्य मार्गदर्शन जावंक जाय . 

मुक्तीउप्रांतच्या काळांत कोंकणी कथेचो प्रवास कसो जालो , ह्या 
प्रवासांत कोंकणी कथा कसल्या कसल्या गुणवैशिट्यांनी नटली अनी 
आयज कोंकणी कथेचे रूप आनी पांवडो कसलो आसा , हे पळोवपाचो 
प्रयत्न ह्या लेखांत जाला . मुक्तीउप्रांतच्या कोंकणी कथेचो हो प्रवास 
पळयल्यार तीन गजाली सामक्यो नदरेत भरतात . एक गजाल 
अशी कि , कोंकणी कथेचे अणभव - विश्व विस्तारला . पुण , अणभव 
विश्वांतलों वेगळीवेगळी मळां माडोवपाच्या बाबतीत कोंकणी कथा 
आजून फावो तितली समुद्ध जावंक ना . हाचे कारण , आमच्या 
कथाले वकांचे अणभव - विश्व आजूनय मर्यादितच आसा . दुसरी 
गजाल म्हळ्यार , अभिव्यक्तीच्या दृश्टीन कोंकणी कथा अदिकादिक 
सुंदर जाल्या . विशय चाकोरीतले आसूं वो नवे आसू , कोंकणी कथाकार 
कथा फुलोवपाच्या बाबतीत हेर खंयच्याय भाशांतल्या कथाकारांपरस 
फाटी नात . कोंकणी कथेचो हो प्रवास पळयतना जी तिसरी गजाल 
सश्ट जाता , ती ही कि , कोंकणी कथेच्या मळार फाटल्या पांच वर्सात 
( १ ९ ८२ ते मार्च १ ९ ८७ मेरेन ) पयलीं इतलो जोश आनी उमेद 
दिसना . नवोदित कथाकारांचे कथा - साहित्य सर्वसादारणपणान चाको 
रोंतल्याच अगभव - विश्वांत धुवल्ले दिसता . इतल्यो सगल्यो मर्यादा 

आसूनय , 

कोंकणी कथेन फाटल्या पंचवीस वर्सात जी प्रगती केल्या ती 
दोछेदिपावणी आसा . कोंकणी कथेचे अणभव - विश्व अदीक विस्तारल्यार 
कोंकणी कथा जगांतल्या श्रेश्ठ साहित्याकडेन सर्त करूंक पावतली 
हातूंत म्हाका इल्लोय दुभाव दिसना . 


हरिश्चंद्र तुकाराम नागवेकार . 
जन्म : १० मार्च १ ९ ४१ , मडगांव - गोंय . 
मुळावें शिकप मराठी आनी पोर्तुगेजींतल्यान . 
पोर्तुगेज साहित्य , युरोपियन भाशा , जगाचो 
इतिहास , इत्यादि विशय घेवन CURSO 
COMPLEMENTAR DE LETR 
AS ही पोर्तुगेज लिसेवची सातव्या वर्साची 
( सेतिमु आनु ) परीक्षा पास . मुंबय विद्या- 
पिठाची बी . ए . ( अर्थशास्त्र आनी मान 
सशास्त्र ) आनी एम . ए . ( अर्थशास्त्र ) . 
१ ९ ६३ ते १ ९ ६७ मेरेन ' राष्ट्रमतां'त आनी १ ९ ६ ९ -७० ह्या वर्सा 
' गोमंतक ' दैनिकांत उपसंपादक . मालवणच्या सिंधदुर्ग कॉलेजांत 
१ ९ ७० ते १ ९ ७४ मेरेन अर्थशास्त्राचो प्राध्यापक . १ ९ ७४ सावन 
वास्कोच्या एम . इ . एस . कॉलेजांत अर्थशास्त्र - विभाग प्रमुख . मुंबय 
विद्यापीठाकडच्यान एम . ए . आनी एम . कॉम . ह्या पांवड्यार अर्थशास्त्र 
शिकोवपाक मान्यता . १ ९ ७ ९ ते १ ९ ८४ मेरेन स वर्सी मुंबय विद्या 
पीठाच्या गोंयातल्या पदव्युत्तर केंद्रांत व्हिजिटींग लेक्चरर . कोंकणी , 
मराठी , इंग्लेज आनी पोर्तुगेज ह्या भासांतल्यान बरप . नवें गोंय , कोंकणी , 
सोमार , जाग , कुळागर , कोंकण भारती , कोंकण टायम्स इत्यादि कोंकणी 
नेमाळ्यांनी आनी राष्ट्रमत , गोमंतक , अ व्हीद , वेस्ट कोस्ट टायम्स , 
सुनापरान्त ह्या दिसाळ्यांनी वैचारिक आनी हेर लेख प्रकाशित . महाराष्ट्र 
टायम्स , लोकसत्ता आनी इकॉनामिक टायम्स , हातूंतय लेख प्रसिद्ध.आका 
शवाणी गोंय आनी मंबय वयल्यान भाशणां आनी पुस्तकांचे समीक्षण . 

मोरपिसें ' हे मराठी लेख - संग्रहाचे पुस्तक १ ९ ८३ त उजवाडाक 
आयलें . गोमंत विद्यानिकेतनच्या अखिल गोंयकार मराठी साहित्य सर्तीत 
ह्या पुस्तकाक पांचशे रुपयांची खास तत्रिप . विद्यापीठ तशेंच राष्ट्रीय 
पांवड्यावयल्या परिशदांत आनी परिसंवादांत वांटो घेतला . १ ९ ८५ हे 
वर्सा अमेरिकेक वचून थंयच्या कांय वेंचिक विद्यापीठांक आनी कॉले 
जांक भेट दिली . गोंयांतल्या कांय सामाजिक संस्थांचे पदाधिकारी . 

गोमंत कालिका ' ह्या मराठी म्हयनाळ्याच्या संस्थापकांतले एक आनी 
सहायक संपादक . 


. 


